

الہی آشنائے نام خود گرداں زبا نم را
ز بسم اللہ زینت بخش دیوان بیانم را

یازدہ گلفشاں خطابات پیر بخاری

مقرر و مصنف پشاعر رسول صلی اللہ علیہ وسلم
پیر سید محمد ذوالفقار شاہ
پیر طریقت زہیر شریعت حاجی
عاجی پیر سید محمد ذوالفقار شاہ







پیر طریقت ازبیر شریعت **حاجی پیر سید محمد دوا الفقار** **علی بخاری** **شاه**
 دیار عالی حضرت پیر سید محمد شریف شاہ بخاری مرقوم **بابی جامع بحال مصطفیٰ علیہ السلام** **بالمقابل گلی نمبر ۴**
 کو خادم علی شاہ تحصیل ضلع سیوال ۰۳۰۱ ۴۷۶۸۰۰۳

الحی آشتائے نام خود گرداں زبانه را
وہ کسم اللہ در بیت بخش دیوان بیانم را

یازده گلفشاں خطابات پیر بخاری


پیر طریقت و شریعت
پیر سید محمد ذوالفقار علی بخاری
مقرر مصنف شاعر رسول صلی اللہ علیہ وسلم



درود تاج

بِسْمِ اللَّهِ الرَّحْمَنِ الرَّحِيمِ

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ صَاحِبِ الشَّجَرِ وَالْبَعْرَاجِ وَالْبُرَاقِ
وَالْعَلَمِ دَافِعِ الْبَلَاءِ وَالْوَبَاءِ وَالْقَحْطِ وَالْمَرَضِ وَالْأَلَمِ اسْمُهُ مَكْتُوبٌ
مَرْفُوعٌ مَشْفُوعٌ مَنقُوشٌ فِي اللُّوحِ وَالْقَلَمِ سَيِّدِ الْعَرَبِ وَالْعَجَمِ جِسْمُهُ
مُقَدَّسٌ مُعْطَرٌ مُطَهَّرٌ مُنَوَّرٌ فِي الْبَيْتِ وَالْحَرَمِ شَنْسِ الصُّلْحِ بِدْرِ الدُّجَى
صَدْرِ الْعُلَى نُورِ الْهُدَى كَهْفِ الْوَرَى مُصْبِحِ الظُّلَمِ جَبِيلِ الشِّيمِ
شَفِيعِ الْأُمَمِ صَاحِبِ الْجُودِ وَالْكَرَمِ وَاللَّهُ عَاصِمُهُ وَجِبْرِيلُ خَادِمُهُ
وَالْبُرَاقُ مَرْكَبُهُ وَالْبَعْرَاجُ سَفَرُهُ وَسِدْرَةُ الْمُنْتَهَى مَقَامُهُ وَقَابِ قَوْسَيْنِ
مَطْلُوبُهُ وَالْمَطْلُوبُ مَقْصُودُهُ وَالْمَقْصُودُ مُوجُودُهُ سَيِّدِ الْمُرْسَلِينَ
خَاتَمِ النَّبِيِّينَ شَفِيعِ الْمُذْنِبِينَ أُنَيْسِ الْغَرِيبِينَ رَحْمَةً لِلْعَلَبِينَ رَاحَةَ
الْعَاشِقِينَ مُرَادِ الْمُشْتَاقِينَ شَنْسِ الْعَارِفِينَ سَرَاجِ السَّالِكِينَ مُصْبِحِ
الْبُقَرَّابِينَ مُحِبِّ الْفُقَرَاءِ وَالْغُرَبَاءِ وَالْمَسَاكِينَ سَيِّدِ الثَّقَلَيْنِ نَبِيِّ
الْحَرَامَيْنِ إِمَامِ الْقِبْلَتَيْنِ وَسَيَّلَتْنَا فِي الدَّارَيْنِ صَاحِبِ قَابِ قَوْسَيْنِ
مَحْبُوبِ رَبِّ الْمَشْرِاقَيْنِ وَالْمَغْرِبَيْنِ جَدِّ الْحَسَنِ وَالْحُسَيْنِ مَوْلَانَا
وَمَوْلَى الثَّقَلَيْنِ أَبِي الْقَاسِمِ مُحَمَّدِ ابْنِ عَبْدِ اللَّهِ نُورٍ مِّنْ نُورِ اللَّهِ يَا أَيُّهَا
الْمُشْتَاقُونَ بِنُورِ جَبَالِهِ صَلُّوا عَلَيْهِ وَآلِهِ وَأَصْحَابِهِ وَسَلِّمُوا تَسْلِيمًا



جملہ حقوق بحق پسران

صاحبزادہ سید ریاض حسین شاہ وسید صاحبزادہ سید اعجاز حسین شاہ بخاری

نام کتاب

یازده گلفشاں خطابات پیر بخاری

مصنف

حاجی پیر سید محمد ذوالفقار علی شاہ بخاری (مدظلہ العالی)

تاریخ اشاعت

دسمبر 2019

پرینٹر

یاسر پرنٹرز لاہور

کل صفحات

180

کمپوزنگ

محمد صدیق فریدی

0306-4900661




حسن ترتیب

صفحہ نمبر	مضمون	نمبر شمار	صفحہ نمبر	مضمون	نمبر شمار
79	شہید زندہ ہیں	25	5	انتساب	1
80	دن منانا، بہترین اولاد آدم	26	6	نگارش اولیں	2
81	امت کو شرف	27	7	بسم اللہ کی فضیلت	3
86	حضرت عمر فاروقؓ کی عقیدت و محبت	28	22	توحید باری تعالیٰ	4
87	حضرت اسماعیلؑ کی قربانی کی تکمیل	29	37	فلسفہ بشریت	5
87	پیدائش کے ساتھ ہی شہادت کی خبر	30	61	حضرت سیدنا علی المرتضیٰ شیر خداؑ	6
90	بدلہ اور خاندانی عصبیت کا اظہار	31	64	ایمان کی چٹنگی	7
93	قاتلان حسین علیہ السلام کا انجام	32	65	----- بستر مصطفیٰ ﷺ پر لیٹنا	8
97	حضرت امام ابوحنیفہؒ اور حنفی مسلک	33	65	جنگیں، اونٹ اور تلواریں و الفقار کی عطا یگی	9
113	اولیاء اللہ کا مقام و مرتبہ	34	66	محبت کا ذکر	10
129	حضرت سید عبدالقادر جیلانی رحمۃ اللہ علیہ	35	66	سورج کا پلٹانا	11
142	سلسلہ رشد و ہدایت (پیری مریدی)	36	67	حضور ﷺ کا حضرت علیؑ کے ہاتھ سے اونٹ ذبح کرانا	12
159	در بیان توبہ و استغفار	37	67	حضرت موسیٰ و ہارون کی مثال	13
171	لیلیۃ القدر	38	68	اونٹوں کی تقسیم	14
173	ملائکہ کا مؤمنین سے مصافحہ --- کرنا	39	68	علم حساب میں مہارت	15
174	--- ملائکہ کا دروازے پر سلام کہنا	40	69	عدل	16
174	جنت میں گھر	41	69	اب بیت المال کے استعمال کا من لیں	17
175	اللہ تبارک و تعالیٰ کی رحمت	42	69	کرامات	18
175	حضرت موسیٰؑ کے سوالات	43	70	عمل میں خلوص اور للہیت	19
175	نوالل شب قدر	44	71	اتباع رسول اللہ ﷺ کے متعلق	20
177	پہلا، دوسرا اور تیسرا عشرہ	45	75	حضرت شاہ عبدالعزیز محدث دہلویؒ کا بیان	21
177	تعیین شب قدر	46	75	حضرت امیر معاویہؓ کا گریہ	22
178	دُعائے شب قدر	47	75	حضرت علیؑ کا چہرہ دیکھنا عبادت ہے	23
			77	ذکر حضرت سیدنا امام حسین علیہ السلام	24



والدین بزرگوارم
بزرگانِ دین، علمائے کرام اور
میرے سکول و کالج کے اساتذہ عظام
کے نام



نگارش اولیں

یا اللہ رب العزت کریم و کار ساز مالک کون و مکاں پاک پروردگار

میری انتہائے نگارش یہی ہے تیرے نام سے ابتداء کر رہا ہوں

بندہ حقیر و مسکین کم علم کب اس قابل تھا کہ کوئی علمی بات بیان کر سکتا۔ یہ سب فضل و کرم اور کرشمہ ہے اُس ذات باری کا جس کے پاک نام سے ابتداء کی ہے۔ جس خلاق عالم نے پیدا فرمایا۔ زندگی بخشی۔ ثناء بیان کرنے والی زبان دی اور اُس حکیم نے زبان پر اپنی حمد کو جاری فرمایا۔ اور یہ سرکارِ دو عالم ﷺ کی محبت اور بے پایاں رحمت کا کمال ہے جس کے طفیل صدقے اور وسیلے و توسل سے صفت و ثنا خوانی کے قابل ہو سکا۔ یہاں بیان کرتا چلوں کہ بندہ نے نہ کسی دینی مدرسہ میں تعلیم حاصل کی ہے نہ کسی عالم کا شاگرد ہوا۔ فقط یہ دین سے لگن۔ کتب بینی کا شوق و ذوق اور حصول علم کی تڑپ تھی کہ علم سے مستفید ہونے کے بعد جو تھوڑا بہت علم پلے (دامن) میں آیا اُسے بانٹنے کا موقع بھی ہاتھ آیا۔ والد گرامی حضرت پیر سید محمد شریف شاہ بخاری رحمۃ اللہ علیہ کی شفقت، محبت اور نظر عنایت اور والدہ محترمہ سیدہ سرور سلطان صاحبہ مرحومہ مغفورہ کی دعاؤں اور خواہش کا نتیجہ اور شاخسانہ ہے جو فرمایا کرتی تھیں۔ میں چاہتی ہوں کہ تو بڑے بڑے جلسوں میں خطاب کرے۔ اللہ تعالیٰ اُن کے درجات بلند فرمائے۔ آمین۔ اُن کی اس نیک خواہش کی تکمیل کچھ یوں ہوئی کہ مختلف شہروں کی مساجد اور عید میلاد النبی ﷺ کے بڑے بڑے جلسوں میں اللہ اور اُس کے رسول ﷺ کی توصیف و ثناء اور احکام بیان کرنے کی سعادت نصیب ہوئی۔ وہ بھی بغیر کسی دنیاوی لالچ اور معاوضہ کے۔ مزید یہ کہ کسی مسلک پر تنقید اور اکھاڑ بچھاڑ کے جو کبھی شیوہ نہیں جو معاشرے میں بگاڑ لڑائی جھگڑا، نفاق و افتراق کا باعث ہوتا ہے۔ دینی خانوادے اور روحانی پیشوا کے مطمع نظر پیار محبت سے دلوں کو قریب کرنا اور بگاڑ سے اجتناب ہے۔ نتیجتاً خطابات کو انہماک سے سنا گیا اور پذیرائی حاصل ہوئی۔ کہا گیا ان کو احاطہ تحریر میں لائیں تاکہ طالبان علم مستفید ہوں۔ اس تقاضے کے پیش نظر چند تقاریر کو کچھ اضافت کے ساتھ رقم کر دیا ہے۔ اللہ رب العزت صدقہ سید عالم ﷺ میرے علم میں اضافہ نیز زور قلم اور زیادہ ہو۔ قارئین! آپ سے بھی درخواست ہے کہ میری عاقبت کے لیے دعا فرمائیں۔

خدایا جہاں پادشاہی تراست زما خدمت آید خدائی تراست
پناہ بلندی و پستی تو ای ہمہ نیستند ہرچہ ہستی تو ای
رہ پیش آید ز انجام کار تو خوشنود باشی و ما رستگار

ساتھ ساتھ مولا کریم سے یہ درخواست ہے

الہی بدہ شوق ذات رسول بدرود محمد مرا گن قبول
حیاتی مماتی ہمہ وقت ما عطا گن وصال مرا مصطفیٰ

بندہ حقیر و ناچیز و مسکین

آمین ثم آمین یا رب العالمین والسلام

پیر سید محمد ذوالفقار علی شاہ بخاری

سجادہ نشین دربار حضرت پیر سید محمد شریف شاہ بخاری نور اللہ مرقدہ

بالتقابل گلی نمبر ۴ کوٹ خادم علی شاہ ساہیوال 0301-4768003

بِسْمِ اللَّهِ الرَّحْمَنِ الرَّحِيمِ

کی فضیلت



بِسْمِ اللّٰهِ الرَّحْمٰنِ الرَّحِیْمِ

بسم اللہ کی فضیلت

اَلْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی سَیِّدِ الْاَنْبِیَاءِ وَالْمُرْسَلِیْنَ وَ عَلٰی اٰلِہِ الطَّیِّبِیْنَ وَالطَّاهِرِیْنَ وَ اَصْحَابِہِ الْبُکْرَةِ مِیْنِ رِّضْوَانِ اللّٰهِ عَلَیْہِمُ اَجْمَعِیْنَ
اَمَّا بَعْدُ فَاَعُوْذُ بِاللّٰهِ مِنَ الشَّیْطٰنِ الرَّجِیْمِ * بِسْمِ اللّٰهِ الرَّحْمٰنِ الرَّحِیْمِ * قَالَ اللّٰهُ تَبَارَكَ وَ تَعَالٰی فِیْ شَانَ حَبِیْبِہِمُ مُخْبِرًا وَّ اَمْرًا * اِنَّ اللّٰهَ وَ مَلَائِکَتُہُ یُصَلُّوْنَ عَلَی النَّبِیِّ * یٰۤاَیُّهَا الَّذِیْنَ اٰمَنُوْا صَلُّوْا عَلَیْہِ وَ سَلِّمُوْا تَسْلِیْمًا *

معزز علمائے کرام، دوستو اور عزیزو! السلام علیکم ورحمۃ اللہ وبرکاتہ

میں نے آج آپ کے سامنے صرف بسم اللہ الرحمن الرحیم کی تلاوت کی ہے۔ اکثر جب کوئی بچہ سن شعور کو پہنچتا ہے یعنی بات کرنے کے قابل ہوتا ہے تو اُس کو اللہ کا نام سکھایا جاتا ہے۔ اس کے بعد بسم اللہ الرحمن الرحیم کہنا اور پھر کلمہ سکھایا جاتا ہے۔ پھر ماں باپ تلقین کرتے ہیں کہ کھانا شروع کرتے وقت پہلے بسم اللہ شریف پڑھو۔ چاہے وہ خود بسم اللہ شریف کی فضیلت سے کماحقہ واقف ہوں یا نہ ہوں۔ پیر و استاد بھی عموماً نصیحت کیا کرتے ہیں۔ اب یہ اور بات ہے کہ کبھی پڑھی اور کبھی نہ پڑھی۔ بلکہ دیکھا گیا ہے کہ بچوں کو تو چھوڑیں بڑے بھی عموماً بھول جایا کرتے ہیں۔ اگر انھیں یہ معلوم ہو جائے کہ اس کی کتنی فضیلت اور برکات ہیں، اجر کیا ہے، صلہ کیا ملے گا اور جزاء کیا ہوگی تو وہ کبھی نہ بھولیں گے۔ البتہ ہر مباح کام یعنی ہر جائز، نیک اور صالح عمل سے پہلے بسم اللہ پڑھنی چاہیے۔ مگر ناجائز کام پر بسم اللہ شریف پڑھنا ممنوع ہے۔

سامعین! بڑوں کے ساتھ چھوٹے بچے اور طالب علم بھی رونق محفل ہیں۔ جو باتیں بچپن میں یاد ہو جائیں ساری عمر نہیں بھولتیں۔ مجھے اور آپ میں سے اکثر کو بچپن میں سنی یا پڑھی ہوئی حمد و نعتیں، نظمیں یا اُن کے اشعار ابھی تک یاد ہوں گے۔ لہذا ذوق و شوق اور محبت و اخلاص سے بسم اللہ پڑھنے کے لیے ایک دنیاوی مثال دیتا ہوں کہ اگر کسی مستری راج کو ایک دیوار کا حصہ بنانے کا کام دیا جائے جو زیادہ سے زیادہ صرف ایک دن کا ہو عموماً دیکھا گیا ہے کہ وہ کبھی سگریٹ پینے کے تہانے سے، کبھی رفع حاجت کے لیے یا کھانا کھانے کے لیے زیادہ وقت گزارنے کی کوشش کرے گا اور ایک دن کے کام کو دوسرے دن تک لٹکانے کی کوشش کرے گا کہ مزدوری تو عام وہی مرّوجہ ہی ملنی ہے۔ البتہ سب کی یہ صورت اور حالت نہیں، بہت اچھے اور ایمانداروں کی بھی کمی نہیں۔ اگر اسی راج مستری جس کی مثال دے رہا ہوں، اگر اُسے عام مزدوری سے ہٹ کر زیادہ کی پیشکش کر دی جائے مثلاً اگر مزدوری روزانہ آٹھ سو روپے ہے اور اُسے ہزار، بارہ سو دینے کا کہہ دیا جائے تو اس میں کام کرنے کا ذوق و شوق بڑھ جائے گا کہ

مجھے مزدوری کی اجرت کتنی زیادہ مل رہی ہے۔ وہ ایک دن کا کام اچھا ستھرا اور ایک ہی دن میں ختم کر دے گا۔

کہاوت مشہور ہے کہ ۔ مزدور خوشدل کند کار بیش

علماء کی بات نہیں کر رہا عام کم پڑھے لکھے کی بات کر رہا ہوں کہ اگر انہیں یہ علم ہو جائے کہ بسم اللہ پڑھنے کی فضیلت کیا ہے تو کبھی نہ بھولیں گے کہ اس کا صلہ کیا ملے گا اس کی جزاء کیا ہوگی، خیر و برکت کیا ہوگی۔

حضرت مولانا سید محمد نعیم الدین مراد آبادی رحمۃ اللہ علیہ تفسیر خزان العرفان (کنز الایمان) میں کہتے ہیں کہ سورہ نمل آیت سجدہ کے بعد جو بسم اللہ آئی ہے وہ مستقل آیت نہیں بلکہ جزو آیت ہے کسی اور سورہ کا جزو نہیں۔ اس لیے نماز میں جہر کے ساتھ نہ پڑھی جائے۔ امام بخاری اور امام مسلم کی حدیث کے مطابق البتہ اس آیت کے ساتھ ضرور پڑھی جائے نماز جہری میں جہراً اور سری میں سراً۔ اور ختم قرآن کے اندر ایک بار بالجہر ضرور پڑھی جائے تاکہ ایک آیت باقی نہ رہ جائے۔

حضرت مولانا عاشق الہی اپنی تفسیر میں لکھتے ہیں کہ سورہ نمل کے علاوہ ایک بسم اللہ سارے قرآن میں ایک مستقل آیت ہے۔ باقی ہر سورہ کے شروع میں اس کو دوسری سورت سے جدا کرنے کے لیے ہے۔ اسی لیے ختم القرآن میں تراویح کے اندر ایک بار بالجہر پڑھی جاتی ہے۔

سامعین حضرات! قرآن پاک کی ہر سورت بسم اللہ سے شروع کی جائے سوائے سورہ براءت یعنی سورہ توبہ کے۔ وجہ اس کی یہ ہے کہ حضرت جبرائیل علیہ السلام سورہ براءت کے ساتھ بسم اللہ لے کر نازل ہی نہیں ہوئے۔ اس لیے حضور نبی کریم ﷺ رؤف ورحیم ﷺ نے سورہ براءت سے پہلے بسم اللہ لکھنے کا حکم نہیں فرمایا تھا۔ حضرت علی المرتضیٰ شیر خدا کرم اللہ تعالیٰ وجہہ الکریم سے روایت ہے کہ بسم اللہ امان ہے اور یہ سورت (سورہ براءت جس کا دوسرا نام سورہ توبہ ہے) تلواریں کے ساتھ امن اٹھا دینے کے لیے نازل ہوئی۔

ہاں تو میں کہہ رہا تھا کہ ہر مباح کام شروع کرنے سے پہلے بسم اللہ شریف پڑھی جائے۔ ابوداؤد اور ترمذی شریف کی حدیث ہے اور ائمہ المؤمنین حضرت عائشہ صدیقہ رضی اللہ عنہا سے مروی ہے کہ جس وقت کوئی کھانا کھائے اور بسم اللہ پڑھنا بھول جائے تو وہ یہ لفظ کہے ”بِسْمِ اللّٰهِ اَوَّلُهُ وَاٰخِرُهُ“۔ جانور ذبح کرے تو پڑھے ”بِسْمِ اللّٰهِ اللّٰهُ اَكْبَرُ“۔

اب میں آپ کو پیارے آقا حضور اکرم نور مجسم ﷺ کی مشکوٰۃ الانوار میں درج حدیث جو بسم اللہ شریف کے متعلق ہے گوش گزار کرتا ہوں۔ غور سے سنیے۔ نبی کریم رؤف ورحیم ﷺ سے روایت ہے کہ فرمایا رسول اللہ ﷺ نے کہ جس رات مجھ کو آسمان کی طرف سیر کرائی گئی۔ کون سی رات؟ یہ اُس رات کی بات ہے جو نبوت کے بارہویں سال ستائیس رجب المرجب کو سرکارِ مدینہ سرورِ قلب و سینہ ﷺ کو معراج نصیب ہوا۔ جس کا ذکر پارہ ۱۵ میں سورہ بنی اسرائیل کی آیت نمبر ۱ میں اللہ تبارک و تعالیٰ کا ارشاد ہے۔

”سُبْحَنَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى“

پاک ہے وہ ذات جس نے سیر کرائی اپنے بندے کو رات مسجد حرام سے مسجد اقصیٰ۔

حضور ﷺ نے فرمایا: سب بہشتیں میرے سامنے پیش کی گئیں پس میں نے چار نہریں دیکھیں ایک نہر پانی کی اور ایک نہر دودھ کی اور ایک نہر شراب کی اور ایک نہر صاف شہد کی۔ جیسا کہ پارہ 26 سورہ محمد آیت نمبر 14 میں اللہ تبارک و تعالیٰ کا فرمان عایشان ہے ”مَثَلُ الْجَنَّةِ الَّتِي وُعدَ الْمُتَّقُونَ“ یعنی احوال اُس جنت کا جس کا وعدہ پرہیزگاروں سے ہے ”فِيهَا أَنْهَارٌ مِّنْ مَّاءٍ غَيْرِ آسِنٍ“ اُس میں ایسے پانی کی نہریں جو کبھی نہ بگڑے یعنی نہ سڑے اور نہ بدبودار ہونہ ذائقہ ہی تبدیل ہو۔

دنیا میں ٹھنڈا پانی اللہ غفور و رحیم کی طرف سے ایک نعمت ہے۔ اللہ کریم کا کتاب بڑا احسان ہے کہ وافر مقدار میں ہمیں پانی عطا فرمایا ہے نو (9) حصے پانی ایک حصہ خشکی۔ مگر افسوس ہم نہاتے ہیں، پیتے ہیں، کپڑے دھوتے اور فصلوں کو پانی دیتے ہیں مگر اس نعمت کو عطا کرنے پر مالک کائنات اللہ بزرگ و برتر کا شکر ادا کرنے پر کم ہی توجہ دیتے ہیں۔ اگر فصلوں کو پانی نہ ملے اور فصلیں سوکھنے لگیں تو پانی کی اہمیت اور ضرورت کا پھر احساس ہوتا ہے یا گرمیوں کے روزے ہوں، پیاس کی شدت ہو، حلق خشک ہو رہا ہو روزہ لگ رہا ہو تو پھر روزہ کھولنے کے وقت تھنڈا پانی یا مشروب ملے تو پھر احساس ہوتا ہے اور کہتے ہیں کہ یا اللہ تیرا شکر ہے کہ اتنی بڑی نعمت سے تو نے نوازا ہے۔ اللہ تبارک و تعالیٰ کا ارشاد ہے ”فَبِأَيِّ آلَاءِ رَبِّكُمَا تُكَذِّبِينَ“ یہ تو دنیا کے پانی کی بات اور اہمیت کا ذکر تھا! اللہ اکبر! جنت کے پانی کی ایک الگ اپنی ہی شان ہے۔ آگے ارشاد ہے

”أَنْهَارٌ مِّنْ لَّبَنٍ لَّمْ يَتَغَيَّرْ طَعْمُهُ“ اور ایسی دودھ کی نہریں جس کا مزہ نہ بدلا۔

سامعین! دنیا کا دودھ جو ایک مکمل غذا ہے اور انسانی جسم کی پرورش، بڑھوتری، فرمٹنے کے لیے اُس میں تمام حیاتین، کیلوریز موجود ہوتے ہیں مگر کچھ دیر پڑا رہنے سے خراب ہو جایا کرتا ہے مگر کیا شان ہے جنت کی نہر کا جو دودھ ہے نہ خراب ہوگا نہ ذائقہ ہی بدلے گا۔ سبحان اللہ۔ آگے ارشاد فرمایا:

”وَأَنْهَارٌ مِّنْ خَمْرٍ لَّذَّةٍ لِّلشَّابِيبِ“ اور ایسی شراب کی نہریں جس کے پینے میں لذت ہے۔

وہ کیسی شراب جملہ عیوب سے پاک، نہایت منزہ، لذیذ اور مُفَرِّح کہ نہ دنیا کی آمیزش و ملاوٹ شدہ شراب جیسے اکثر اخبارات میں پڑھنے اور ریڈیو، ٹی وی پر سنتے ہیں کہ فلاں جگہ کچی یا زہریلی شراب پینے سے اتنے آدمی مر گئے۔ دنیا کی شراب حرام ہے۔ یاد رکھیں کہ شراب نکالنے والا، بیچنے، کاروبار کرنے والا اور پینے والا دین سے خارج ہیں اور اگر کوئی شراب کے نشے میں مر جائے تو اس کا جنازہ پڑھنا بھی روا نہیں۔ میں نے اپنی کتاب ”گلزارِ عطربیز“ میں چند سودمند المعروف بہشتی نسخہ میں آخرت میں نجات کے بہت مفصل نسخے تجویز کیے ہیں ایک بند کچھ یوں ہے:

کدھدے و سچدے پیندے جام پی کے من شراب حرام

دوزخی عمل نہ کر بندیا ہشتیں جاویں گا وڑ بندیا

قصہ مختصر آگے اللہ رب العزت فرماتے ہیں کہ

”وَأَنْهَرُ مَنْ عَسَلَ مُصَفًّى“ اور ایسی شہد کی نہریں جو صاف کیا گیا یعنی دُنیا کے شہد کی طرح نہیں کہ مکھی کے پیٹ سے نکلا نہ اُس میں موم کی آمیزش۔ سبحان اللہ۔

دُنیا کے شہد میں بھی شفاء ہے جیسے انگریزی دوائیوں میں الکل بطور مین جزو (vehicle) استعمال ہوتی ہے۔ ہو میو پیٹھک ادویات میں گلوکوز بائیو کیمک میں شوگر آف ملک اسی طرح شہد یونانی طب میں بطور خاص جزو استعمال ہوتا ہے۔ معجونوں، خمیرہ جات اور جوارشوں میں شہد استعمال ہوتا ہے۔ حضور نبی کریم ﷺ کو شہد مرغوب تھا۔ شہد میں شفاء ہے۔ اگر فالج کے مریض کو صرف شہد ہی پلاتے رہیں تو ان شاء اللہ مرض جاتا رہے گا۔ یہ دُنیا کے شہد کی بات ہے مگر جو جنت کی نہروں کا شہد مصفی ہوگا اس کی بات ہی اور ہے اُس کی حلاوت، اُس کی لذت، اُس کی منھاس، اُس کی شیرینی ہمارے کام و ذہن میں نہیں آسکتی۔ سبحان اللہ۔

حدیث مکمل کرتے ہیں۔ آگے حضور ﷺ فرماتے ہیں ”پس کہا میں نے واسطے جبریل علیہ السلام کے کہاں سے آتی ہیں یہ نہریں اور کس طرف جاتی ہیں یعنی جس طرح ہم کہتے ہیں دریائے سندھ جھیل مانسرد سے نکل کر بحیرہ عرب (بحر ہند) میں گرتا ہے یعنی کوئی تو منبع اور کوئی تو دہانہ ہوگا۔ کہا یہ سب حوض کوثر کی طرف جاتی ہیں۔ مگر یہ معلوم نہیں کہاں سے آتی ہیں۔ پس پوچھیے آپ خدائے تعالیٰ سے اللہ تعالیٰ آپ کو بتا دے گا اور دکھا دے گا۔ پس حضور ﷺ نے اللہ تعالیٰ سے دعا مانگی۔ پس آیا ایک فرشتہ اور کہا اے محمد بند کیجیے اپنی آنکھیں پس میں نے بند کیں پھر کہا کھول دیجیے۔ پس کھول دیں میں نے۔ پس اچانک کیا دیکھتا ہوں کہ نزدیک ایک درخت کے ہوں اور دیکھا میں نے نزدیک اُس کے ایک قُبہ سفید موتی کا ہے۔ اُس کا دروازہ سبز یا قوت سے ہے اور اُس کا قفل (تالا) سُرخ سونے کا ہے۔ اگر جمع کی جائے تمام دُنیا اور جو کچھ کہ اُس میں ہے اور اُس تَبے کے اوپر رکھی جائے البتہ ہو مثل ایک چڑیا کے یا مثل ایکے انڈے کے اوپر پہاڑ کے۔

پس دیکھا میں نے اُن چاروں نہروں کو جاری نیچے اُس قُبے کے پس میں نے قصد کیا کہ لوٹ چلوں۔ کہا کیوں آپ قُبہ کے اندر نہیں جاتے ہیں۔ میں نے کہا کہ کس طرح اندر جاؤں اُس کے دروازے پر قفل لگا ہے۔ کہا مجھ سے کُنئی اُس کی آپ کے ہاتھ میں ہے۔ میں نے کہا کہاں ہے کہا وہ بسم اللہ الرحمن الرحیم ہے۔ پس میں نے کہا بسم اللہ الرحمن الرحیم تو قفل کھل گیا۔ پس دیکھا میں نے اُن نہروں کو چارستونوں اُس قُبہ سے جاری ہیں۔ پس جب ارادہ کیا میں نے اُس کو دوبارہ دیکھنے کا اور اُس کی طرف نگاہ اٹھائی تو کیا دیکھتا ہوں کہ کھنپوں ستونوں پر لکھا ہوا ہے بسم اللہ الرحمن الرحیم۔

پس میں نے دیکھا کہ نہریانی کی ”میم“ بسم سے نکلتی ہے اور نہر دودھ کی ”ہ“ اللہ سے جاری ہے۔ اور نہر شراب کی ”میم“ الرحمن سے

اور نہر شہد کی ”میم“ الرحیم سے۔ پس پہچاننا میں نے کہ منبع ان نہروں کا کہ بسم اللہ الرحمن الرحیم ہے۔ پس فرمایا اللہ تعالیٰ نے اے محمد (ﷺ) جس نے مجھ کو یاد کیا ان اسماء کے ساتھ تیری اُمت میں سے پس پلاؤں گا میں اُس کو ان نہروں سے سبحان اللہ۔

بسم اللہ الرحمن الرحیم میں رب العزت کے تین اسماء الحسنی آتے ہیں اللہ۔ رحمٰن اور رحیم۔ اللہ اسم ذات ہے اور باقی دو رحمن اور رحیم صفاتی نام ہیں۔ جیسے کسی کا نام عبدالرشید ہو اس سے پہلے ملک، چوہدری یا سید لگا لے یا آخر میں چوہدری، مہر، خان یا شاہ لگا لے۔ اصل نام عبدالرشید ہے۔ اللہ کے لفظ کے اندر حکمت پوشیدہ ہے کہ اگر ایک ایک حرف الگ کر دیں تو پھر بھی وہ ہی ذات بابرکات مراد ہوگی۔ مثلاً الف ہٹا دیا جائے تو ”لہ“ رہ گیا یعنی اللہ کے لیے اگلی لام ہٹا دیں تو ”لہ“ رہ جائے گا یعنی اُس کے لیے۔ پھر بھی اللہ کی ذات مراد ہوئی اور اگر اگلی لام ہٹا دیں تو رہ گیا ”ہ“ ”ہو“ یعنی اللہ تعالیٰ۔

مختلف علاقوں، مختلف قوموں اور مختلف مذاہب میں اُس بزرگ و برتر پاک ہستی کو مختلف ناموں مثلاً خدا، یزداں، بھگوان، دیوتا، ایشور اور رام کے نام سے پکارا اور یاد کیا جاتا ہے۔ مگر جو بات لفظ اللہ میں ہے وہ کسی اور میں نہیں جو دوسرے الفاظ اور نام دنیا والوں نے رکھے ہوئے ہیں۔ اگر اُن کے حروف لفظ اللہ کی طرح الگ الگ کیے جائیں تو اُن کا کچھ مطلب نہیں رہے گا۔ اللہ نے اپنی واحدانیت کا تعارف خصوصی طور پر سورہ اخلاص میں کرایا ہے۔

”قُلْ هُوَ اللَّهُ أَحَدٌ“ تم فرماؤ وہ اللہ ہے وہ ایک ہے یعنی یکتا، تنہا، اکیلا ہے۔ ”اللَّهُ الصَّمَدُ“ بے نیاز ہے یعنی کسی کا محتاج نہیں ”لَمْ يَلِدْ وَلَمْ يُولَدْ“ نہ اُس کی کوئی اولاد ہے نہ وہ کسی سے پیدا ہوا ”وَلَمْ يَكُنْ لَهُ كُفُوًا أَحَدٌ“ نہ اُس کے جوڑ کا کوئی۔ اللہ تعالیٰ ربوبیت اور الوہیت میں ذات و صفات کے ساتھ موصوف ہے۔ حد و حدود جسم، اجسام، شکل اشکال، مثل، نظیر و شبیہ سے پاک ہستی ہے جس کا کوئی شریک نہیں سبحان اللہ۔

اور آیت الکرسی میں اُس کی صفات کا خصوصی طور پر تعارف ہے۔ حدیث میں آیا ہے کہ قرآن میں افضل سورہ بقرہ ہے اور اس میں سب سے برتر آیت الکرسی ہے۔ جس میں اللہ کا سترہ بار ظاہر و پوشیدہ ذکر ہے۔ پانچ بار ظاہراً اور بارہ بار پوشیدہ سرّاً ہے۔ پانچ بار ظاہراً ”اللَّهُ، حَيٌّ، قَيُّوْمٌ، عَلِيُّ، عَظِيمٌ“ ہوئے۔ بارہ بار سرّاً ”هُوَ، تَأْخُذُهُ، لَهُ، عِنْدَهُ، بِأَذْنِهِ، يَعْلَمُ، عَلَيْهِ، بِمَا شَاءَ، وَسِعَ كُرْسِيُّهُ، يُودَعُهُ، حِفْظُهُ، هُوَ“ ہوئے۔

”اللَّهُ لَا إِلَهَ إِلَّا هُوَ الْحَيُّ الْقَيُّوْمُ“ لَا تَأْخُذُهُ سِنَةٌ وَلَا نَوْمٌ“ لَهُ مَا فِي السَّمٰوٰتِ وَمَا فِي الْأَرْضِ“ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ“ يَعْلَمُ مَا بَيْنَ أَيْدِيهِمْ وَمَا خَلْفَهُمْ“ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ“ وَسِعَ كُرْسِيُّهُ السَّمٰوٰتِ وَالْأَرْضَ“ وَلَا يَئُودُهُ حِفْظُهُمَا“ وَهُوَ الْعَلِيُّ الْعَظِيمُ“

”اللہ“ وہ ذات ہے کہ نہیں کوئی معبود اُس کے سوا۔ وہ ہمیشہ زندہ (اور) سب کا تھامنے والا۔ اُس کو نہیں آتی اونگھ اور نہ نیند۔ اُسی کا ہے جو کچھ آسمانوں اور زمین میں ہے۔ ایسا کون ہے جو سفارش کرے اُس کی جناب میں بغیر اس کی اجازت کے اور وہ جانتا

ہے جو کچھ خلق کے روبرو ہے اور اُن کے پیچھے ہے۔ وہ نہیں احاطہ کر سکتے اُس کی معلومات میں سے کسی چیز کا مگر جتنا وہ چاہے۔ گھیرے ہوئے ہے اُسکی کرسی تمام آسمانوں اور زمین کو اور نہیں گراں گزرتی اُس کو اُن کی حفاظت اور وہ عالیشان عظمت والا ہے۔ سبحان اللہ۔

✽ حدیث میں وارد ہے کہ آیت الکرسی جس گھر میں پڑھی جاتی ہے اس میں شیطان نہیں گھستا اور اُس کی برکت سے اللہ پاک اُس کے گھر، اولاد اور محلہ کے تمام گھروں کو آفات آسمانی سے محفوظ رکھتا ہے۔

✽ شب کو سوتے وقت اس کو ایک بار پڑھ کر سینہ پر دم کرنا اور سو جانارات بھر شیطان اور جملہ آفات سے محفوظ رکھتا ہے۔

✽ اگر کسی دیوانہ مجنون پر سورہ بقرہ کی پہلی چار آیات الم سے ہم المفلحون تک اور پھر آیت الکرسی اور اس کے بعد تین آیات ”لَا اِكْرَاهَا فِي الدِّينِ“ سے ”هُمْ فِيهَا خَالِدُونَ“ اور اسی سورہ کی آخری تین آیات ”اٰمَنَ الرَّسُوْلُ“ سے ”فَاَنْصُرْنَا عَلٰی الْقَوْمِ الْكَافِرِيْنَ“ پڑھی جائیں تو آفاقہ ہوگا۔

✽ اور جو شخص فرض نماز کے بعد اس کو اخلاص دل سے پڑھا کرے گا وہ ان شاء اللہ مرتے ہی جنت میں داخل ہوگا۔

اس آیت کے ایک بار پڑھنے والے کو چوتھائی قرآن پاک کا ثواب ملتا ہے۔

میں بسم اللہ شریف کی فضیلت و برکات کے متعلق بیان کر رہا تھا۔ بزرگ فرماتے ہیں کہ اگر عصر سے مغرب تک یا اللہ، یا رحمن، یا رحیم پڑھتے رہیں اور مغرب کی اذان ہو جائے تو دعا مانگ کر مغرب کی نماز پڑھ لیں تو اللہ تعالیٰ اُس دعا کو قبول فرماتے ہیں۔ مگر انسان کمزور ہے۔ مصطفیٰ ﷺ نے فرمایا ”اِنَّ النَّاسَ فِي الدُّنْيَا ضَعِيفٌ“ کہ انسان کی تخلیق ہی کمزوری پر ہے جلد گھبرا جاتا ہے۔ دعا کی قبولیت میں جلدی نہیں کرنی چاہیے نہ شکایت یہ کہنا کہ دعائیں تو بہت کیوں مگر قبول ہی نہیں ہوئیں۔ ہم اللہ تبارک و تعالیٰ کی حکمت کو نہیں سمجھتے۔ حضرت موسیٰ علیہ السلام اللہ تعالیٰ کے لاڈلے پیغمبر ہیں اور فرعون اللہ تعالیٰ کا منکر۔ مگر چالیس سال بعد غرق ہوا۔ حضرت یعقوب علیہ السلام اللہ کے نبی ہیں اور بیٹا حضرت یوسف علیہ السلام بھی نبی ہیں۔ باپ حضرت یعقوب علیہ السلام کی رُوڑ کر بیٹے حضرت یوسف علیہ السلام کے ہجر و فراق میں آنکھوں کی بینائی جاتی رہی پھر کہیں جا کر دونوں باپ بیٹے کی ملاقات ہوئی۔ اسی طرح حضرت آدم علیہ السلام اور حضرت حواء علیہا السلام کا معاملہ ہوا۔ مدتوں ایک دوسرے سے جدا رہے۔ جب رحمت کوئی اتنا بڑا طویل وسیع و عریض پہاڑ نہیں۔ ایک ایک طرف دوسرا دوسری طرف، برسوں ملاقات ہی نہیں ہوئی۔ جنت سے حضرت آدم تو سری لنکا میں اتارے گئے تھے اور آپ کا قدم مبارک پہاڑ پر نقش ہے اور بی بی حواء جدہ میں۔

— لیا بابا آدم نے گندم کو کھا بہشتوں سے باہر ملی اُن کو جا

رہے بی بی حواء سے مدت جدا

مری بار ہو جائے رحمت تیری

نظر پھر عنایت کی اُن پہ کری

بعض اوقات اللہ رب العزت اپنے بندوں کی آزمائش فرماتے ہیں۔ سورہ بقرہ آیت نمبر 155 میں ارشاد باری تعالیٰ ہے:

”وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقِصٍ مِّنَ الْأَمْوَالِ وَالْأَنْفُسِ وَالسُّبُلِ ۚ وَبَشِيرِ الصَّابِرِينَ“

اللہ تبارک و تعالیٰ فرماتا ہے کہ ہم تمہیں ضرور آزمائیں گے (ڈر) اور کسی شے کے خوف سے اور بھوک سے اور مالوں میں کمی سے اور جانوں (نفسوں) میں کمی کر کے اور پھلوں (پیداوار) میں کمی کر کے اور جنھوں نے صبر کیا اُن کے لیے خوش خبری ہے۔

ہم کمزور انسان بندے کسی امتحان کے قابل نہیں۔ یہ تمام آزمائشیں جو اس آیت شریفہ میں بیان ہوئیں تقریباً تمام کی تمام نواسے رسول اللہ ﷺ سیدنا حضرت امام حسین علیہ السلام پر کر بلا کے میدان میں آئیں۔ انھوں نے صبر کا دامن ہاتھ سے نہیں چھوڑا اور شہادت کے عظیم مرتبہ پر فائز ہوئے۔ نتیجہ کیا ہوا آج دنیا میں حضرت امام حسین علیہ السلام کا چرچا ہے اور یزید پلید کا کوئی نام لیوا نہیں۔ علامہ اقبال رحمۃ اللہ علیہ فرماتے ہیں

کر بلا میں حق و باطل کا ہوا یوں فیصلہ قتل کرتا ہے یزید اور فتح پاتے ہیں حسین

اس سے پہلی آیت شریفہ میں ارشاد ہے

”وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ ۚ بَلْ أَحْيَاءٌ وَلَكِنْ لَا تَشْعُرُونَ“

یعنی اور جو اللہ کی راہ میں قتل کیے جائیں انھیں مردہ نہ کہو بلکہ وہ زندہ ہیں اور تمہیں شعور نہیں۔

حدیث شریف میں ہے کہ شہداء کی روحیں سبز پرندوں کے قالب میں جنت کی سیر کرتی ہیں۔ وہاں کئے میوے اور نعمتیں کھاتی ہیں۔ طلائی قدیل جو زیر عرش معلق ہیں اُن میں رہتی ہیں۔ مذکورہ بالا دونوں آیات شہدائے بدر اور شہدائے احد کے حق میں نازل ہوئی۔ سبحان اللہ۔

کشتگانِ فخر تسلیم را ہر زماں از غیب جانِ دیگر است

پارہ 4 سورہ آل عمران میں ارشاد فرمایا:

”وَلَا تَحْزَنُوا الَّذِينَ قُتِلُوا فِي سَبِيلِ اللَّهِ أَمْوَاتٌ ۚ بَلْ أَحْيَاءٌ عِنْدَ رَبِّهِمْ يُزْذَقُونَ“

جو اللہ کی راہ میں مارے گئے ہرگز انھیں مردہ خیال نہ کرنا بلکہ وہ اپنے رب کے پاس زندہ ہیں اور روزی پاتے ہیں۔

پارہ نمبر 2 سورہ بقرہ آیت نمبر 153 میں اللہ رب العزت کا فرمان ہے:

”يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ ۚ إِنَّ اللَّهَ مَعَ الصَّابِرِينَ“

اے ایمان والو! مدد مانگو صبر اور نماز سے۔ بے شک اللہ صبر کرنے والوں کے ساتھ ہے۔

مدد مانگنی ہے دو سے، صبر اور نماز سے مگر فرمایا اللہ صابروں کے ساتھ ہے۔ نماز فرض ہے کفر و اسلام کے درمیان حد فاصل ہے۔

برائی بے حیائی سے روکتی ہے۔ مومن کی معراج ہے۔ نماز میں بندہ اللہ رب العزت سے مخاطب اور صرف اُس کی بندگی اور

عبادت میں مشغول ہوتا ہے۔ حدیث شریف میں ہے کہ جب سید عالم ﷺ کو کوئی سخت مہم پیش آتی تو نماز میں مشغول ہو جاتے۔ جب کوئی مشکل آئے تو نماز سے مدد مانگا کریں۔ اللہ تعالیٰ کی نصرت شامل حال ہو جائے گی۔ نماز باقاعدگی سے پڑھا کریں۔ دنیا ایک مسافر خانہ ہے، ہم سب مسافر ہیں اور آخر ایک دن یہاں سے کوچ کرنا ہے۔

روزِ محشر کہ جاں گداز بود اولیں پرش نماز بود

اندازہ کریں نماز کی کس قدر اہمیت ہے۔ مگر پورا قرآن پڑھ لیں کہیں یہ نہیں فرمایا ”إِنَّ اللَّهَ مَعَ الْمُصَلِّينَ“ کہ اللہ نماز پڑھنے والوں کے ساتھ ہے۔ نماز ایک ظاہری عمل ہے دور سے بھی بندہ رکوع و سجود کرتا نظر آتا ہے۔ اور پھر اگر دکھاوے اور ریاکاری کی اگر نماز ہو تو ایسی نمازیں منہ پر ماردی جاتی ہیں۔ بلکہ شرک اصغر کے زمرہ میں آتی ہیں۔ وہ تو اللہ کے لیے نماز ہوئی ہی نہیں۔ وہ اُن کے لیے پڑھی جن سے نیک اور نمازی کہلوانے کی خواہش اور تمنا ہے۔ مگر سامعین صبر ایک جذبہ لطیف ہے۔ ساتھ بیٹھے آدمی کو علم نہیں ہوتا کہ وہ کیا اور کیسے برداشت کر رہا ہے۔ اس لیے فرمایا ”إِنَّ اللَّهَ مَعَ الصَّابِرِينَ“ مگر فتح و نصرت تا سید ایزدی کے لیے نماز سے مدد مانگنا اللہ رب العزت کے فرمان اور حکم کے مطابق ضروری ہے۔ اللہ کے بندے پریشانی مصیبت، مشکل میں راضی برضا رہتے ہیں اور کہتے ہیں کہ ”إِثَّا لِلَّهِ وَإِثَّا إِلَيْهِ رَاجِعُونَ“ مولیٰ کریم جیسے تو راضی ویسے ہم راضی ہیں۔ الاسلام گردن نہاں یعنی سر تسلیم خم ہے۔ جو مزاج یار میں آئے۔ حضرت نظامی گنجوی رحمۃ اللہ علیہ نے لیلیٰ مجنوں کا مشہور عام قصہ بیان کرتے ہوئے ایک بہت پیارا نکتہ نکالا ہے

کہتے ہیں لیلیٰ کا یہ دستور تھا	بھیک دیتی در پہ جو آتا گدا
ایک دن مجنوں بھی کاسہ ہاتھ لے	جا پکارا در پہ ، کچھ لہ دے
آئی لیلیٰ اور سمجھوں کو دے دیا	ہاتھ سے مجنوں کے کاسہ لے لیا
لے کے دے پٹکا زمیں پر ایک بار	رقص میں مجنوں ہوا بے اختیار
ہمراہاں گفتند اے مجنون خاں	رقص کرنے کا ہے یہ کیا مکاں
گفت اے خاموش تو عاشق نہیں	عاشقوں کی رمز سے واقف نہیں
یہ جفا ہرگز نہیں یہ ناز ہے	یہ بھی اک محبوب کا انداز ہے

”وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ“ وَبَشِيرِ الصَّابِرِينَ

اللہ کے بندے کہتے ہیں اس میں اللہ کی کوئی حکمت ہوگی اور صبر کرتے ہیں اور اجر پاتے ہیں مگر انسان کمزور ہے۔ مصطفیٰ ﷺ فرمود: ”إِنَّ النَّاسَ فِي الدُّنْيَا ضَعِيفٌ“ انسان کی تخلیق ہی کمزوری پر ہے۔ عام انسان جلد گھبرا جاتا ہے۔ مثلاً شدید گرمی پڑی، بارش کے لیے بے تاب ہو گیا۔ مسئلہ برداشت سے باہر ہوا۔ بارش کے لیے گڑ گڑایا۔ بارش کچھ دن متواتر اور شدید ہوئی۔

مسجدوں میں اذانیں دینی شروع کر دیں۔ اللہ کی حکمت کو نہیں سمجھتا بہت دیر کی بات ہے۔ راقم ایک دفعہ 58 چک حاصل پور گیا۔ وہاں جمعہ پڑھایا گرمیوں کے دن تھے۔ لوگوں نے فرمائش کی کہ بارش کے لیے خصوصی دعا کریں۔ اُس کے بعد کچھ میلوں پر چوہدری نعمت علی کے گھر 62 چک ہارون آباد پہنچے وہ کہنے لگے سرکار دعا کریں بارش نہ ہو ہم نے گندم بھی پچھلی بارش جس میں ایک بھینسا بھی زمیں میں دھنس گیا تھا اُس بارش کے نمی میں بوئی تھی۔ ابھی بھی گنے کا رس نکالنے اور گڑ بنانے کے لیے بیلنا زمین کے اوپر اینٹیں رکھ کر لگایا ہے۔ اب اللہ تبارک و تعالیٰ رازق ہے سب کو روزی دینی ہے اسے سب کا احساس۔ اُس کی مخلوق جو ہوئے ہم کوتاہ بین اللہ کی حکمت کو نہیں سمجھتے۔

کنز العمال جلد دوم صفحہ 39 پر حضور نبی کریم ﷺ کی حدیث درج ہے کہ جب اللہ کا کوئی پیارا دعا کرتا ہے تو جبریل علیہ السلام عرض کرتے ہیں کہ الہی تیرا بندہ تجھ سے کچھ مانگتا ہے۔ حکم ہوتا ہے ٹھہر و ابھی نہ دو کہ پھر مانگے۔ مجھ کو اس کی آواز پسند ہے۔ اور جب کوئی کافر فاسق و فاجر دعا کرتا ہے تو (اللہ) فرماتا ہے اس کا کام جلدی کر دو تا کہ پھر نہ مانگے۔ مجھ کو اس کی آواز مکروہ (نا پسند) ہے۔ اللہ کو عجز و انکساری پسند ہے۔ حضرت شرف الدین بوعلی قلندر رحمۃ اللہ علیہ فرماتے ہیں:

خواہی کہ روی بردر آں دوست قلندر آں حدیہ کہ مقبول شود عجز و نیاز است

نماز میں بھی عاجزی کا اظہار ہے۔ جھک کر کہو سبحان ربی العظیم اور زمین پر سر (پیشانی) رکھ کر کہو سبحان ربی الاعلیٰ۔ بخاری شریف جلد 7 صفحہ 197 پر حضور اکرم ﷺ کا ارشاد گرامی درج ہے فرمایا تمہاری دعا قبول ہوتی ہے جب تک جلدی نہ کرو یہ مت کہو میں نے دعا کی تھی قبول نہیں ہوئی۔

بات کچھ دور نکل گئی۔ میں بیان کر رہا تھا کہ چاروں نہریں پانی، دودھ، شراب اور شہد کی حوض کوثر میں آ کر گرتی ہیں۔ جس کے مالک سرور کائنات فخر موجودات ﷺ ہیں۔ پارہ 30 سورہ کوثر آیت نمبر 1 میں فرمایا باری تعالیٰ نے ”إِنَّا أَعْطَيْنَاكَ الْكَوْثَرَ“ اے محبوب بے شک ہم نے آپ ﷺ کو کوثر عطا فرمائی۔ حوض کوثر کا طول اور عرض ایک ماہ کی مسافت ہوگا۔ اُس کا پانی دودھ سے زیادہ سفید، شہد سے زیادہ میٹھا اور کستوری سے زیادہ خوشبودار ہوگا۔ اُس کے آنخورے (جام، پیالے) حُسن و زیبائش اور کثرت تعداد میں آسمان کے ستاروں کی مانند ہوں گے (یعنی چمکدار روشن) جس نے ایک بار پی لیا اُسے کبھی پیاس نہیں لگے گی۔ میں التجا کرتا ہوں یا رسول اللہ ﷺ

لہ اک جام کوثر قیامت کے دن دینا نواسوں کے صدقے مختار آپ ہیں

جب خلق خدا قیامت کے دن سورج کی حدت اور پیاس کی شدت سے العطش العطش کرتی ہوگی اُس وقت ”أَطِيعُوا اللَّهَ“ اور ”أَطِيعُوا الرَّسُولَ“ پر عمل پیرا بندگانِ خدا عاشقانِ رسول و مہمانِ آل رسول ﷺ کو سرکارِ مدینہ سرورِ قلب و سینہ کے حوض کوثر سے سیدنا علی المرتضیٰ شیر خدا حضرت علی کرم اللہ تعالیٰ وجہہ الکریم آنخورے بھر بھر کر تقسیم فرمائیں گے۔ اعلیٰ حضرت امام احمد رضا خاں

بریلوی رحمۃ اللہ علیہ یوں ہدیہ تبریک فرماتے ہیں:

مر تفضی شیر حق اشجع الامجین ساقی شیر و شربت پہ لاکھوں سلام

✽ صحیح بخاری میں ابو بشر نے سعید بن جبیر رضی اللہ عنہ سے انھوں نے حضرت ابن عباس رضی اللہ عنہ سے روایت کی ہے کہ کوثر کے معنی خیر کثیر ہے۔ جو اللہ تبارک و تعالیٰ نے خصوصیت سے رسول اللہ ﷺ کو عطا فرمائیں۔ ابو بشر کہتے ہیں میں نے سعید بن جبیر رضی اللہ عنہ سے کہا کہ لوگوں کا گمان ہے کہ کوثر ایک نہر کا نام ہے جو جنت میں ہے سعید نے جواب دیا ہاں وہ جنت والی نہر بھی تو اس خیر کثیر میں سے ہے جو اللہ تبارک و تعالیٰ نے حضور ﷺ کو عطا فرمائیں۔ حضور ﷺ کے امتی نے کوثر کی چاہت میں کیسی کیسی سخن طرازیوں کی ہیں شاعر متین کا ایک شعر خزینہ نعت سے پیش کرتا ہوں کہتے ہیں:

کچھو سیراب کوثر سے مجھے جب سوا نزع پہ ہوگا آفتاب

اور شاعر حامد کو کتنا پختہ اور یقین کامل ہے کہ روز حشر ساقی کوثر کے ہاتھوں حضور پر نور شافع یوم النشور کی رحمت بے پایاں رحمتہ للعالمین جو ہوئے کے طفیل آب کوثر کا شیریں جام ان شاء اللہ ضرور نصیب ہوگا کیونکہ

چشمہ فیض و کرم دریائے رحمت ہیں نبی جام کوثر کے لیے امت کو ترسائیں گے کیا؟

اور اعلیٰ حضرت امام احمد رضا خان بریلوی رحمۃ اللہ علیہ نے کیا بات کی ہے:

جو دشاہ کوثر اپنے پیاسوں کا جو یا ہے آپ کیا عجب اڑ کر جو آپ آلے پیالی ہاتھ میں

سرھانے ان کے بسمل کے یہ بیتابی کا ماتم شہ کوثر ترحم تشنہ جاتا ہے زیارت کا

آب زم زم تو پیما خوب بجھائیں پیاسیں آؤ جو دشاہ کوثر کا بھی دریا دیکھو

یا الہی جب زبانیں باہر آئیں پیاس سے صاحب کوثر شہ جو دو عطا کا ساتھ ہو

اُس میں زم زم ہے کہ تھم تھم اس میں جم جم ہے کہ بیش

کثرت کوثر میں زم زم کی طرح کم کم نہیں

تفسیر کنز الایمان میں ہے کہ حضور ﷺ کو فضائل کثیرہ عنایت کر کے تمام مخلوق پر افضل کیا۔ حسن ظاہر بھی دیا حسن باطن بھی۔ نسب عالی بھی، نبوت بھی کتاب بھی، حکمت بھی، علم بھی، شفاعت بھی، حوض کوثر بھی، مقام محمود بھی، کثرت امت بھی، اعدائے دین پر غلبہ بھی اور بے شمار نعمتیں اور فضیلتیں جن کی نہایت نہیں۔ بات بسم اللہ شریف کی ہو رہی تھی۔

✽ حضرت ابو بکر صدیق رضی اللہ عنہ سے روایت ہے کہ حضور ﷺ کا فرمان ہے کہ جو شخص ایک مرتبہ بسم اللہ شریف پڑھتا ہے اللہ

عز وجل اُس کے نامہ اعمال میں دس ہزار نیکیاں لکھتا ہے اس کی دس ہزار برائیاں مٹاتا ہے اور دس ہزار درجے بلند فرماتا ہے

✽ حضرت ابن مسعود رضی اللہ عنہ سے روایت ہے کہ حضور نبی کریم ﷺ نے فرمایا کہ جو بسم اللہ شریف پڑھے اس کے لیے

ہر حرف کے بدلے میں چار چار ہزار نیکیاں لکھی جائیں گے اور چار چار ہزار گناہ بخش دیے جائیں گے اور چار چار ہزار درجے بلند کیے جائیں گے۔ سبحان اللہ۔ یہ بات تو اور بھی بڑھ گئی کہ بسم اللہ میں انیس (۱۹) حروف ہیں اس طرح چھ ہتر ہزار (76000) گنتی بنتی ہے۔

✽ مولانا عاشق الہی صاحب اپنی تفسیر میں لکھتے ہیں کہ جو شخص ایمان و اخلاص کے ساتھ بسم اللہ الرحمن الرحیم پڑھے گا اس کے انیس حرفوں کی برکت سے دوزخ کے انیس فرشتوں کی گرفت سے محفوظ رہے گا۔

✽ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا جو بھی اہم کام بسم اللہ الرحمن الرحیم کے ساتھ شروع نہیں کیا جاتا وہ ادھورا اور نامکمل رہ جاتا ہے۔

✽ شرعۃ الاسلام میں ہے کہ اگر کوئی ایسا کاغذ زمین پر پڑا ہو جس میں بسم اللہ شریف لکھی ہو (اللہ تبارک و تعالیٰ کے اسماء حسنیٰ) اور کوئی شخص ادب کی وجہ سے اس کاغذ کو اٹھائے تو اللہ تعالیٰ اُس شخص کو دوستوں میں داخل کرے گا اور اُس کے ماں باپ کو عذاب قبر سے نجات دے گا۔

✽ جو شخص 655 بار بسم اللہ شریف لکھ کر اس کو اپنے پاس رکھے گا اُس کی ہیبت دلوں میں بچھا ہوگی۔

✽ تذکرۃ الاولیاء میں حضرت فرید الدین عطار رحمۃ اللہ علیہ نے لکھا ہے کہ بشر نامی ایک آدمی تھا۔ ناؤ نوش اور نو جوانوں کی محفل پر پارہتی اُس کے زمانے میں ایک بزرگ کو خواب آیا کہ بشر کو جا کر کہو تو نے ہمارا نام بلند کیا ہم نے تیرا نام بلند کر دیا۔ خیال گزرا کہ اُس کی زندگی تو کچھ اچھی نہیں نہ گئے دوسرے دن پھر خواب آیا کہ بشر سے کہو تم نے ہمارا نام بلند کیا ہم نے تمہارا نام بلند کر دیا۔ نہیں گئے کہ کچھ وہم ہو گیا ہو۔ تیسرے دن پھر خواب میں کہا گیا کہ بشر کے پاس جاؤ اور کہو کہ تم نے ہمارا نام بلند کیا ہے ہم نے تمہارا نام بلند کر دیا۔ سوچنے لگے کہ آخر معاملہ کیا ہے۔ جاؤں تو سہی کہ بار بار خواب میں کہا جا رہا ہے۔ وہ بشر کی رہائش کی طرف چلے دیکھا کمرہ بند ہے اندر محفل گرم ہے۔ دروازے پر دستک دی۔ ایک نو جوان باہر آیا۔ فرمایا بشر سے مناجا چاہتا ہوں۔ اُس نے اندر جا کر بشر کو بتایا کہ فلاں بزرگ تشریف لائے ہیں۔ آپ سے ملنا چاہتے ہیں اور وہ بھی اکیلے میں۔ بشر بہت حیران ہوئے کہ وہ اللہ کے نیک بندے بزرگ اولامیرے دروازے پر۔ فوراً تمام ساتھیوں کو چلتا کیا۔ وہ بزرگ اندر تشریف لے گئے اور پوچھا کہ بشر یہ بتاؤ کہ تم نے وہ کونسا نیک کام کیا ہے کہ مجھے تمہارے پاس بھیجا گیا ہے اور کہا گیا ہے کہ تم نے ہمارا نام بلند کیا ہم نے تمہارا نام بلند کر دیا۔ کہنے لگا کہ کوئی ایسا کام تو یاد نہیں میری زندگی آپ کے سامنے ہے البتہ ایک دفعہ میں بازار سے گزر رہا تھا کہ دیکھا ایک کاغذ کے پرزے پر بسم اللہ لکھی ہے اور زمین پر پڑا ہے میں نے اسے اٹھایا۔ صاف کیا بازار سے خوشبو لے کر اُسے لگائی اور اونچی جگہ پر رکھ دیا۔ بزرگ نے فرمایا کہ تیری یہ ادائیگی اللہ کو بھاگئی ہے۔ بشر نے کہا اللہ تبارک و تعالیٰ مجھ پر اتنا مہربان۔ میں ہی بھولا رہا۔ سب کچھ چھوڑ چھاڑ دیا۔ زندگی بود و باش یکسر تبدیل ہو گئی وہ اپنے وقت کے مشہور ولی اللہ گزرے

ہیں۔ حرم کی گلیوں، بازاروں میں پاس ادب و احترام سے جوتا نہیں پہنتے تھے کہ مبادا میرا جوتے والے قدم سرور کائنات فخر موجودات ﷺ کے قدم مبارک پر نہ آجائے۔ وہ زمانے میں بشر حافی رحمۃ اللہ علیہ کے نام سے مشہور تھے۔ حافی کہتے ہیں ننگے پاؤں پھرنے والا۔ امیر اہلسنت مجدد دین و ملت الشاہ احمد رضا خان بریلوی رحمۃ اللہ علیہ جب حج مبارک پر تشریف لے جاتے تو جوتا نہیں پہنتے تھے فرماتے ہیں:

حرم کی زمیں اور قدم رکھ کے چلنا ارے سر کا موقع ہے او جانے والے

اللہ اللہ! کیا عقیدت و احترام اور عشق و محبت ہے۔ اسی لیے سید عالم ﷺ کی زیارت سے مستفید ہوتے رہے۔ میں کہہ رہا تھا کہ حضور ﷺ کا محب اور غلام جوتا نہیں پہنتا تھا تو کسی جانور اونٹ گھوڑے کی جرات نہیں تھی کہ گوبر یا لید بازار میں کرے کہ بشر حافی یہاں ننگے پاؤں پھرتے ہیں۔ اللہ اللہ! وہ عاشق کس کا ہے اور پھر ادب کرنے والا کس کا ہے رسول اکرم کا۔ جب رسول اکرم نور مجسم ﷺ اونٹ یا گھوڑے پر سواری فرماتے تو وہ جانور گوبر یا لید نہ کرتا کہ آقائے نامدار مدنی تاجدار ﷺ کو بونہ آئے اور نہ پیشاب کرتا کہ چھینٹے نہ ابھریں۔ سبحان اللہ۔

بشر حافی اسی طرح ننگے پاؤں حرم کی گلیوں بازاروں میں گھومتے رہتے اور جانور گوبر اور لید نہ کرتے۔ ایک دن ایک آدمی نے دیکھا کہ بازار میں لید پڑی ہے کہنے لگا افسوس معلوم ہوتا ہے بشر حافی رحمۃ اللہ علیہ آج دنیا میں نہیں رہے ورنہ کسی چوپائے کو لید یا گوبر کرنے کی جرات نہ ہوتی۔

حضرت امام، لک رحمۃ اللہ علیہ مدینہ شریف کی گلیوں میں دیواروں کے ساتھ لگ لگ کر چلتے کہ سرور دو عالم کے قدم مبارک پر کہیں قدم نہ آجائے۔

ایک واقعہ بسم اللہ کی فضیلت کا اور بیان کر کے اپنا بیان ختم کرتا ہوں۔ امام فخر الدین رازی رحمۃ اللہ علیہ تفسیر کبیر میں لکھتے ہیں کہ حضرت عیسیٰ علیہ السلام ایک دفعہ اپنے حواریوں کے ساتھ ایک قبرستان سے گزرے دیکھا کہ ایک مردے کی قبر دوزخ کا گڑھا بنی ہوئی ہے اور عذاب نازل ہو رہا ہے۔ کچھ عرصہ بعد پھر اسی قبرستان سے گزر رہا۔ چشم بینا سے جو نظر کی تو دیکھا کہ افسردہ مردے کی قبر اب جنت کا ٹکڑا بنی ہوئی ہے۔ بہت حیران ہوئے عرض کی یا اللہ جب میں پہلے یہاں سے گزرا تھا تو اس کی قبر جہنم کا ایک گڑھا تھی اب جنت کا ٹکڑا بنی ہے۔ معاملہ کیا ہے؟

فرمایا عیسیٰ یہ آدمی بہت گنہگار تھا۔ اس لیے زیر عتاب تھا مگر جب یہ فوت ہوا تو اس کی بیوی کی گود میں ایک چھوٹا بچہ تھا۔ جب وہ بچہ چھ سات برس کا ہوا تو اس کی ماں اُسے ایک عالم کے پاس لے گئی کہ اسے اللہ کا نام سکھا دیں۔ عالم نے اسے بسم اللہ پڑھائی اور کہہ بیٹھ کر یاد کرو۔ وہ بچہ بار بار بسم اللہ الرحمن الرحیم پڑھتا رہا یعنی میرا نام لے لے کر پکارتا رہا اور ساتھ کہتا تو بڑا مہربان اور رحیم ہے میری رحمت جوش میں آئی میں نے عذاب اٹھا کر بخش دیا۔ آج اسی وجہ سے اس کی قبر جنت کا ٹکڑا بنی ہوئی ہے۔

سبحان اللہ کسی نے کیا خوب کہا ہے:

جے دیکھاں میں عملاں ولے تے کجھ نہیں میرے پلے

جے دیکھاں تیری رحمت ولے تے جے جے جے

اسی سلسلہ میں ایک واقعہ یاد آیا جو میں نے اپنے کتاب ”گلفام خصائص و تخصیص مصطفیٰ ﷺ“ میں تحریر کیا ہے۔ جسے واقف اسرار شریعت دانائے رموز طریقت حضرت مولانا روم علیہ الرحمہ نے اپنے مشہور زمانہ کتاب مثنوی و معنوی میں کچھ یوں رقم کیا ہے کہ ”حضرت عمر فاروق رضی اللہ عنہ کے دور حکومت میں ایک شخص شراب کی بوتل لے کر جا رہا تھا۔ سامنے سے حضرت عمر رضی اللہ عنہ نمودار ہوئے۔ جونہی انھیں دیکھا اب نہ جائے رفتن نہ پائے ماندن والی کیفیت تھی۔ فوراً بوتل لپیٹ کر بغل میں دبا لی۔ خوف طاری ہوا کہ شراب تو حضور اکرم ﷺ کے زمانہ میں حرام ہو چکی تھی اب کیا ہوگا۔ اسلامی قوانین کے سلسلہ میں حضرت عمر تو کوئی رعایت کرنے والے نہیں۔ سختی سے پیش آئیں گے اور کوڑوں کی برسات ہوگی۔ مار شدید ہوگی فوراً اللہ کی بارگاہ میں تائب ہوا اور بارگاہ اللہ رب العزت میں عرض کی یا اللہ میری توبہ۔ میں گنہگار ہوں جو کچھ بھی ہوں تیرا بندہ ہوں تیرے نبی کی امت ہوں رحم فرما اور اس شراب کو پیٹھے دودھ میں تبدیل کر دے۔“ کسی شاعر نے کسی ایسے ہی موقع پر کہا ہے۔ یا اللہ رب العزت

رحم کر اپنے نہ آئین کرم کو بھول جا ہم تجھے بھولے ہیں یا رب تو نہ ہم کو بھول جا
خلق کے راندے ہوئے دنیا کے ٹھکرائے ہوئے آئے ہیں اب در پہ تیرے ہاتھ پھیلانے ہوئے
خوار ہیں بدکار ہیں ڈوبے ہوئے ذلت میں ہیں کچھ بھی ہیں لیکن تیرے محبوب کی امت میں ہیں

میں بھی اپنی کتاب گلدستہ حمد و نعت میں اللہ غفور الرحیم کے حضور یوں عارض ہوا ہوں کہ اے میرے خالق و مالک اللہ کریم و قادر مطلق وحدہ لا شریک حضور نبی کریم رؤف رحیم کے وسیلہ جلیلہ کے طفیل میری دانستہ غیر دانستہ شعوری غیر شعوری سرأ و اعلانیہ غلطیوں کوتاہیوں لغزشوں خطاؤں اور گناہوں کے لیے اور ہر مرید و عقیدت مند کی طرف سے بخشش کے لیے

توبہ کر کے کہوں ہاتھ باندھے ہوئے میں مولیٰ سن لے عرض پیکر پر خطا کی
التجا رُو ذوالفقار کرتا رہے گا بعد توبہ بھی بخشش نہیں استحقاقی


قصہ کوتاہ ”جب حضرت عمر فاروق رضی اللہ عنہ اس شخص کے قریب پہنچے پوچھا بغل میں کیا ہے؟ عرض کی حضور دودھ ہے۔ فرمایا بغل میں لپیٹ کر کیوں لیا ہے عرض کی گرم ہے اس لیے لپیٹ رکھا ہے۔ دکھاؤ۔ ڈرتے ڈرتے بوتل کو تھوڑا سا ننگا کیا دیکھا سفید سفید ہے اور گرم بھی۔“ جان بچی سولا کھوں پائے۔ مولانا روم علیہ الرحمہ لکھتے ہیں

شد خطاب سوئے او از ذوالمنن از دُعا کردم خمر شرین لبن
گرم بگفتار تو کردم بدیں شان خیر الراحمیں دارم بہ میں


احسانوں والے اللہ کریم وقادر نے فرمایا تیری توبہ والی دعا سے شراب کو میٹھا دودھ کر دیا ہے۔ مگر دعا میں تو نے گرم کرنے کا نہیں کہا تھا میں نے اسے تیرے حضرت عمر کو یہ بتانے پر کہ گرم ہے میری شان خیر الرحمن دیکھ کہ میں نے اسے گرم بھی کر دیا سبحان اللہ۔ اب بسم اللہ شریف کی فضیلت اور برکات کے سلسلہ میں ایک اور مشہور عام حکایت بیان کر کے اپنی تقریر ختم کرتا ہوں۔

کہتے ہیں کہ ایک مشرک کی بیٹی نے بسم اللہ شریف کی فضیلت سنی تو جب وہ کوئی کام کرتی پہلے بسم اللہ پڑھ لیا کرتی۔ مشرک باپ کو یہ بات نہ بھاتی کئی بار اُس نے روکا لیکن وہ حسب معمول پڑھتی رہی۔ سختی سے منع کیا مگر وہ باز نہ آئی۔ خیال آیا کہ اب اگر مار پیٹ سے کام لوں، جو ان بیٹی ہے لوگ کیا کہیں گے اسے کیوں مارا ایسا کون سا کام کر بیٹھی ہے یا غلطی ہوئی کہ زد و کوب کی نوبت آئی اس طرح تو بدنامی ہوگی۔ اُس نے سوچا کوئی ایسا کھیل کھیلا جائے کوئی داؤ، کوئی ایسی ترکیب لڑائی جائے کہ وہ خود ہی شرمسار ہو کر بسم اللہ پڑھنے سے ہٹ جائے۔ اس عمل سے رک جائے باز آجائے۔ کہ بسم اللہ شریف پڑھنے کا کچھ فائدہ نہیں۔ مگر وہ کوتاہ اندیش قدرت کاملہ سے ناواقف۔ نا آشنا بے بلد اور بے بہرہ تھا۔ اُس نے اپنی ناقص عقل کی بناء پر اپنی سکیم کے مطابق اپنی بیٹی کو ایک سونے کی انگٹھی لا کر دی اور کہا سنبھال کر رکھ لو۔ بیٹی اُس کی کارستانی سے ناواقف تھی۔ اُس نے جا کر اطاق میں رکھ دی رکھتے ہوئے وہ دیکھتا رہا کہ کہاں رکھتی ہے۔ جب بیٹی ادھر ادھر ہوئی تو اُس نے چپکے سے اٹھائی۔ جوش غضب سے اپنی سکیم کو عملی جامہ پہنانے کے لیے اور بیٹی کے عمل کو غلط ثابت کرنے کے لیے نقصان کی بھی پرواہ نہ کی اور انگٹھی لے جا کر دریا میں پھینک دی۔ پھر ایک آدھ دن بعد بازار سے ایک مچھلی خرید کر لایا اور بیٹی کو پکانے کے لیے دی۔ ساتھ ہی عزیز واقارب کو کھانے پر بل لیا۔ جب وہ کھانا کھا چکے تو کہنے لگا بیٹی وہ انگٹھی لا کر انھیں دکھاؤ۔ بیٹی گئی اور انگٹھی لا کر باپ کو پیش کر دی۔ دیکھا وہی انگٹھی ہے۔ بہت حیران ہوا۔ وہ تو اسے سب کے سامنے شرمندہ کر کے بسم اللہ پڑھنے سے روکنا چاہتا تھا کہ اس کا کچھ فائدہ نہیں۔ یہاں تو معاملہ ہی الٹ ہو گیا۔ تدبیر کند بندہ تقدیر زند خندہ۔ اُسے کیا معلوم کہ مشیت ایزدی کو کیا منظور ہے۔ پشیمان اور شرمندہ ہو کر کہنے لگا کہ یہ تجھے کہاں سے ملی۔ بیٹی کہنے لگی اے باپ تو اس دعوت کے لیے مچھلی خرید کر لایا۔ میں نے بسم اللہ پڑھ کر مچھلی کا پیٹ چاک کیا اس کے اندر سے مجھے یہ انگٹھی مل گئی۔ اللہ کریم قادر مطلق نے بیٹی کی آبرورکھ لی اور وہ مشرک ایمان والا بن گیا۔

سامعین کرام! میں نے بسم اللہ شریف کی فضیلت و برکات اپنی بساط اور علم کے مطابق تفصیل سے بیان کرنے کی کوشش کی ہے۔ مقصد یہ ہے کہ میں اور آپ عمل کرنے والے بن جائیں۔ میری اور آپ سب کی عاقبت نیک ہو۔ اب یہ سب بیان کرنے کے بعد آپ سے کہوں گا کہ فجر کی نماز کے بعد ایک تسبیح بسم اللہ شریف کی بمعہ دوسری تسبیحات پڑھ لیا کریں۔ اللہ تبارک و تعالیٰ مجھے اور آپ سب کو پڑھنے کی توفیق عطا فرمائے۔ و ما توفیقی الا باللہ۔ جب دعا مانگیں تو ناچیز و مسکین کے حق میں بھی ضرور دعا کر دیا کریں۔ اللہ آپ سب کا بھلا کرے۔ آمین۔



توحید باری تعالیٰ



بِسْمِ اللَّهِ الرَّحْمَنِ الرَّحِيمِ

توحید

الْحَمْدُ لِلَّهِ رَبِّ الْعَالَمِينَ وَالْعَاقِبَةُ لِلْمُتَّقِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ وَعَلَى آلِهِ
الطَّيِّبِينَ وَالطَّاهِرِينَ وَأَصْحَابِهِ الْمَكْرَمِينَ رِضْوَانُ اللَّهِ عَلَيْهِمْ أَجْمَعِينَ

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ قَالَ اللَّهُ تَبَارَكَ وَتَعَالَى فِي الْقُرْآنِ
الْمَجِيدِ وَالْفُرْقَانِ الْحَمِيدِ قُلْ هُوَ اللَّهُ أَحَدٌ ۝ (۱) اللَّهُ الصَّمَدُ ۝ (۲) لَمْ يَلِدْ ۝ (۳) وَلَمْ يُولَدْ ۝ (۴) وَلَمْ يَكُنْ لَهُ
كُفُوًا أَحَدٌ ۝ (۵)

قَالَ اللَّهُ تَبَارَكَ وَتَعَالَى فِي شَأْنِ حَبِيبِهِ مُخْبِرًا وَآمِرًا ۝ إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ ۝ يَا أَيُّهَا الَّذِينَ
آمَنُوا صَلُّوا عَلَيْهِ وَسَلِّمُوا تَسْلِيمًا

درود شریف پڑھیں۔ الصلوٰۃ والسلام علیک یا سیدی یا رسول اللہ
وعلی آلک واصحابک یا سیدی یا حبیب اللہ۔
بزرگو، دوستو اور عزیزو! السلام علیکم ورحمۃ اللہ وبرکاتہ

میں نے آج آپ کے سامنے سورہ اخلاص کی تلاوت کی ہے۔ جو پارہ عم یعنی تیسویں پارے میں ہے اور عموماً ہر نماز میں سورہ فاتحہ
یعنی الحمد شریف کے بعد پڑھی جاتی ہے۔ اس سورہ کے ترجمے سے پہلے اس کا شان نزول بیان کرتا ہوں تاکہ جو بات کرنے جا رہا
ہوں وہ اچھی طرح سمجھ آ سکے۔ حضرت ابی بن کعب، جابر بن عبد اللہ، ابوالعالیہ، شعبی اور عکرمہ رضی اللہ تعالیٰ عنہم نے کہا ہے کہ مکہ
معظمہ کے کفار اکٹھے ہوئے اُن میں عامر بن طفیل اور زید بن قیس وغیرہ تھے۔ اُنھوں نے کہا اے محمد (ﷺ) آپ ہمارے
واسطے اپنے پروردگار کا حال بیان کریں کہ وہ کس چیز کا ہے سونے کا یا چاندی کا لوہے کا یا تانبے کا۔ اس لیے کہ ہمارے معبود تو ان
چیزوں کے ہیں۔ اُن کا خیال تھا کہ آپ ﷺ کا خدا بھی اُن کے خداؤں، معبودوں کی طرح نعوز باللہ کسی مادی شے کا بنا ہوگا۔ پس
نبی کریم ﷺ نے فرمایا کہ میرا خدا اپنی صورت میں کسی چیز سے مشابہت نہیں رکھتا۔ پس اللہ تبارک و تعالیٰ نے اس سورت کو
نازل فرمایا اور فرمایا

”قُلْ هُوَ اللَّهُ أَحَدٌ“ تم فرماؤ وہ اللہ ہے وہ ایک ہے ”اللَّهُ الصَّمَدُ“ اللہ ہی بے نیاز یعنی کسی کا محتاج نہیں ہے۔ ”لَمْ يَلِدْ وَلَمْ يُولَدْ“
نہ اُس کی کوئی اولاد نہ وہ کسی سے پیدا ہوا۔ ”وَلَمْ يَكُنْ لَهُ كُفُوًا أَحَدٌ“ نہ اُس کے جوڑ کا کوئی۔

صفات و ذات میں یکتا ہے تو اے قادر مطلق نہ تیرا کوئی ثانی ہے نہ کوئی مشترک تیرا

ربوبیت اور الوہیت میں صفات و ذات کے ساتھ موصوف ہے۔ حد حدود، جسم واجسام، شکل واشکال، مثل ونظیر و شبیہ سے پاک

ہستی ہے جس کا کوئی شریک نہیں۔ یہاں بتوں کا ذکر آیا ہے تو عرض کرتا چلوں کہ بحمد اللہ مسلمان بتوں کی پوجا تو نہیں کرتے کہ شرک ہے مگر آج کل دو بڑے بتوں کی پوجا عام ہے۔ نمبر ایک حُب مال کا بت۔ دوسرے حُب جاہ کا بت۔ ترمذی شریف کی حدیث ہے حضور ﷺ نے فرمایا ”مَا ذِئْبَانِ جَائِعَانِ أَوْ سِلَانِي غَنِيمٍ بِأَفْسَدَ لَهَا مِنْ حِرْصِ الْمَرْءِ عَلَى النَّالِ وَالشَّرَفِ لِدِينِهِ“ یعنی دو بھوکے بھیڑیوں کو کسی بکریوں کے غلے میں چھوڑ دیا جائے تو وہ ایسی تباہی نہیں مچاتے جس قدر حُب مال و حُب جاہ کسی آدمی کے دین کو برباد کرتے ہیں۔

ایک دوسری جگہ ارشاد فرمایا ”الدُّنْيَا جِنْفَةٌ وَطَالِبُهَا كَلَابٌ“ دنیا ایک مردار ہے اور اس کے طالب کتے ہیں۔

یہ بھی فرمایا ہے ”حُبُّ الدُّنْيَا رَأْسُ كُلِّ خَطِيئَةٍ“ دنیا کی محبت سب خطاؤں کی جڑ ہے۔

توبہ کے سلسلہ میں آئندہ کبھی تفصیل سے بیان کروں گا۔ فی الوقت حُب مال (ہوا و حرص) کے عظیم نقصان کی طرف توجہ دلانا مقصود ہے۔ حضرت عطاء بن خالد رضی اللہ تعالیٰ عنہ سے روایت ہے کہ مجھ کو خبر پہنچی جب باری تعالیٰ کا قول نازل ہوا ”وَمَنْ يَغْفِرِ الذُّنُوبَ إِلَّا اللَّهُ“ وَلَمْ يُصِرُّوا عَلَى مَا فَعَلُوا وَهُمْ يَعْلَمُونَ“ یعنی کون بخشتا ہے اللہ تعالیٰ کے سوا اور اصرار نہ کیا انھوں نے یعنی توبہ کے بعد اُس گناہ پر کہ صادر ہوا اُن سے یعنی دوسری بار وہ کام نہ کیا ہو جانتے ہیں کہ ”جَزَاءُ لَهُمْ مَغْفِرَةٌ مِّن رَّبِّهِمْ“ بدلہ اُن کا بخشش ہے اُن کے پروردگار کے پاس۔

تو رو یا ابلیس لعین اپنے لشکر سمیت اور مٹی ڈالی اپنے سر پر اور افسوس کے ساتھ پکارا۔ یہاں تک کہ ہر جنگل اور یا سے اُس کا لشکر آیا۔ پس انھوں نے کہا اے صاحب ہمارے کیا ہے؟ ابلیس نے کہا کہ کتاب اللہ تعالیٰ میں ایک آیت نازل ہوئی کہ اب کوئی گناہ بنی آدم کو نقصان نہ دے گا۔ انھوں نے پوچھا وہ آیت کیا ہے؟ پس اُس نے اُن کو اس آیت کی اطلاع دی۔ انھوں نے کہا کہ ہم اُن کے واسطے ہوا و حرص کے دروازے کھولیں گے پس نہ وہ توبہ کریں گے اور نہ استغفار اور مرجائیں گے وہ کہ حق پر ہیں۔ پس خوش ہوا شیطان۔ پس معلوم ہوا حُب مال اولالج بُری بلا ہے۔ کہتے ہیں طمع ”راسہ حرف اند و ہر سہ تہی“۔ یعنی لفظ طمع کے تین حرف ہیں (ط۔م۔ع) اور تینوں نقاط سے خالی ہیں اس لیے حُب مال کا انجام جیسے کہ سرکارِ دو عالم ﷺ نے فرمایا کہ یہ دین کی بربادی کا سبب بنتا ہے۔

سورہ اخلاص میں توحید کا ایک واضح تصور موجود ہے اور غیر خدا پوجا اور پرستش شرک ہے۔ والد گرامی امیر شریعت راہبر طریقت حضرت پیر سید محمد شریف شاہ صاحب بخاری رحمۃ اللہ علیہ و نور اللہ مرقدہ، مزار کوٹ خادم علی شاہ ساہیوال، فرمایا کرتے تھے کہ بار بار آئینہ دیکھنا بھی خود پرستی کے زمرہ میں آتا ہے جسے بت پرستی ہی کی ایک شکل سمجھنا چاہیے۔

علامہ ڈاکٹر محمد اقبال رحمۃ اللہ علیہ نے کیا خوب صورت بات کہی ہے:

آں سیل سبک سیرم ہر بند کستم من

صورت نہ پرستم من بت خانہ شکستم من

میں صورت کو نہیں پوجتا یعنی بت پرست نہیں ہوں بلکہ بت خانے کو توڑنے والا ہوں۔ میں وہ تند و تیز سیلاب و طوفان ہوں جو ہر جوڑ کو کھولتا ہوں۔ حضرات گرامی معبود صرف اللہ ہے۔ دوسرے پارہ سورۃ البقرہ آیت نمبر 163 میں اللہ تبارک و تعالیٰ کا ارشاد ہے ”وَالْهٰكُمُ الْاِلٰهَ وَاحِدٌ، لَا اِلٰهَ اِلَّا هُوَ الرَّحْمٰنُ الرَّحِيْمُ“ اور تمہارا معبود ایک معبود ہے اُس کے سوا کوئی معبود نہیں سوائے اُس کے وہ رحمن اور رحیم ہے۔ اور آیت نمبر 255 آیت الکرسی میں فرمایا ”اِنَّهُ لَا اِلٰهَ اِلَّا هُوَ“ اللہ ہے جس کے سوا کوئی معبود نہیں۔

ابوداؤد اور ترمذی شریف کی حدیث ہے کہ اللہ تبارک و تعالیٰ کا اسم اعظم ان دو آیات میں ہے۔ اسی طرح پارہ نمبر 3 سورۃ آل عمران آیت نمبر 62 میں ہے ”وَمَا مِنْ اِلٰهٍ اِلَّا اللّٰهُ“ وَاِنَّ اللّٰهَ لَهُوَ الْعَزِيْزُ الْحَكِيْمُ“ فرمایا اور اللہ کے سوا کوئی معبود نہیں بے شک اللہ ہی غالب حکمت والا ہے۔ یہ نصاریٰ نجران کے جواب میں فرمایا۔ مباہلہ کا فیصلہ ہوا مگر وہ اس سے بھی بھاگ گئے۔

پارہ 6 سورۃ النساء آیت 171 ”اِنَّمَا اللّٰهُ اِلٰهٌ وَاحِدٌ“ اللہ تو ایک ہی خدا ہے یہاں وضاحت کی گئی کہ حضرت عیسیٰ بن مریم رسول ہیں اور اللہ ایک ہی ہے اور بیٹے اور اولاد سے پاک ہے۔

پارہ 7 سورۃ المائدہ میں فرمایا ”وَمَا مِنْ اِلٰهٍ اِلَّا اللّٰهُ وَاحِدٌ“ اور کوئی دوسرا خدا تو نہیں مگر ایک خدا (نہ کوئی ثانی نہ کوئی ثالث واحدانیت کے ساتھ موصوف)

پارہ 7 سورۃ الانعام آیت 46۔ ”مَنْ اِلٰهٌ غَيْرُ اللّٰهِ يٰۤاَيُّهَا الَّذِيْنَ كَفَرُوْا“ اور اللہ کے سوا کون خدا ہے کہ تمہیں یہ چیز لا دے۔ (کفار کو بتایا جا رہا ہے کہ بت معبود نہیں وہ مجبور و محتاج ہیں۔ دھات اور پتھر کے بنائے ہوئے بے جان وہ کچھ نہیں دے سکتے وہ خود بل جل نہیں سکتے۔ انہیں شکل و صورت انسان ہی دیتے اور ایک جگہ سے دوسری جگہ منتقل کرتے ہیں۔

پارہ 8 سورۃ الاعراف آیت 65 ”يَقُوْمِرْ اَعْبُدُوْا اللّٰهَ مَا لَكُمْ مِّنْ اِلٰهٍ غَيْرُهُ“ حضرت ہود علیہ السلام اپنی قوم عاد کو فرماتے ہیں اے میری قوم اللہ کی بندگی کرو اُس کے سوا تمہارا کوئی معبود نہیں۔

یہ قرآن پاک سے چند مثالیں دی ہیں۔ اللہ تبارک و تعالیٰ کے صرف ایک ہی معبود ہونے کا ذکر سورہ ابراہیم آیت 52 سورۃ النحل آیت 22 سورۃ بنی اسرائیل آیت 22 سورۃ الکہف آیت 110 سورۃ الانبیاء آیت 108 سورۃ الحج آیت 34 سورۃ المؤمنون آیت 91 سورۃ النمل آیت 60 سورۃ القصص آیت 71 سورۃ ص آیت 65 سورۃ حم السجدہ آیت 6 سورۃ الزخرف آیت 84 سورۃ الطور آیت 43 میں موجود ہے۔

حضرات گرامی اللہ تبارک و تعالیٰ ہر چیز کا خالق (پیدا کرنے والا ہے) ساتویں پارہ سورۃ الانعام آیت 102 میں فرمایا

”لَا اِلٰهَ اِلَّا هُوَ“ خَالِقُ كُلِّ شَيْءٍ“ اللہ کے سوا کوئی معبود نہیں وہ ہر چیز کا خالق یعنی بنانے والا ہے۔

پارہ 12 سورۃ ہود آیت نمبر 7 ”وَهُوَ الَّذِيْ خَلَقَ السَّمٰوٰتِ وَالْاَرْضَ فِيْ سِتَّةِ اَيَّامٍ وَّكَانَ عَرْشُهُ عَلٰی الْمَآءِ“ اور وہی ہے جس نے آسمانوں اور زمین کو چھ دن میں بنایا اور اُس کا عرش پانی پر تھا۔ ”لِيَبْلُوَكُمْ اَيُّكُمْ اَحْسَنُ عَمَلًا“ کہ تمہیں آزمائے تم میں کس کا

عمل اچھا ہے یعنی کون شکر گزار متقی اور فرمانبردار ہے۔

پارہ 25 سورة الشوریٰ آیت 49، 50 میں ارشاد فرمایا:

”لِلّٰهِ مُلْكُ السَّمٰوٰتِ وَ الْاَرْضِ ۚ يَخْلُقُ مَا يَشَآءُ ۚ يَهَبُ لِمَن يُّشَآءُ اِنَاثًا وَّ يَهَبُ لِمَن يُّشَآءُ الذَّكَوْرَ (۴۹) اَوْ يُزَوِّجُهُمْ ذُكْرًا وَّ اِنَاثًا ۚ وَ يَجْعَلُ مَن يُّشَآءُ عَقِيْمًا ۚ اِنَّهٗ عَلِيْمٌ قَدِيْرٌ (۵۰)“

اللہ ہی کے لیے ہے زمین کی سلطنت وہ جو چاہتا ہے پیدا کرتا ہے جسے چاہے بیٹیاں عطا فرماتا اور جسے چاہے بیٹے بخش دیتا ہے یا بیٹے اور بیٹیاں دونوں عنایت کرتا اور جسے چاہے بانجھ کرے یعنی بے اولاد رکھے۔ بے شک وہ علم و قدرت والا ہے۔

انبیاء علیہم السلام میں بھی یہ سب صورتیں پائی جاتی ہیں حضرت لوط علیہ السلام اور حضرت شعیب علیہ السلام کے صرف بیٹیاں پیدا ہوئیں۔ اور حضرت ابراہیم علیہ السلام کے صرف فرزند تولد ہوئے۔ حضرت آدم علیہ السلام کے بیٹے اور بیٹیاں پیدا ہوئیں اور سید الانبیاء حبیب کبریا ﷺ کو اللہ تعالیٰ نے چار فرزند اور چار صاحبزادیاں عطا فرمائیں اور حضرت یحییٰ علیہ السلام اور حضرت عیسیٰ علیہ السلام کے کوئی اولاد ہی نہیں ہوئی۔

پارہ 3 سورة البقرہ آیت 259 اللہ تبارک و تعالیٰ ارشاد فرماتا ہے

”اَوْ كَاٰلَآءِ نِي مَرَعًا عَلٰى قَرْيَةٍ وَّ هِيَ خَاوِيَةٌ عَلٰى عُرْوٰسِهَا ۚ قَالَ اِنِّىْ يُحٰى لِهٰذِهِ الْاَلٰهُ بَعْدَ مَوْتِهَا ۚ فَاَمَاتَهُ الْاَلٰهُ مِائَةً عَامًا ثُمَّ بَعَثَهُ ۚ قَالَ كَمْ لَبِثْتَ ۚ قَالَ لَبِثْتُ يَوْمًا اَوْ بَعْضَ يَوْمٍ ۚ قَالَ بَلْ لَّبِثْتَ مِائَةً عَامًا فَانْظُرْ اِلٰى طَعَامِكَ وَ شَرَابِكَ لَمْ يَتَسَنَّهٖ ۚ وَ اَنْظُرْ اِلٰى حِمَارِكَ وَلِنَجْعَلَكَ اٰيَةً لِّلنَّاسِ وَ اَنْظُرْ اِلٰى الْعِظَامِ كَيْفَ نُنْشِزُهَا ثُمَّ نَكْسُوْهَا لَحْمًا ۚ فَلَمَّا تَبَيَّنَ لَهُ ۙ قَالَ اَعْلَمُ اَنَّ الْاَلٰهَ عَلٰى كُلِّ شَيْءٍ قَدِيْرٌ“

تو کیا تو نے نظر نہ کی اُس کے حال پر جو گزرا ایک قصبہ پر کہ ڈھیا ہوا یعنی گرا ہوا پڑا تھا اپنی چھتوں پر۔ کہنے لگا کہ کس طرح زندہ کرے گا اللہ اس کی موت کے بعد؟ تو اس شخص کو مردہ رکھا اللہ نے سو برس پھر اُس کو جلا اٹھایا پوچھا تو کتنی دیر مردہ رہا؟ اس نے جواب دیا رہا ہوں گا ایک دن یا اس سے کم۔ فرمایا بلکہ رہا سو برس۔ اب دیکھ اپنے کھانے اور پینے کو کہ سڑا نہیں اور دیکھ اپنے گدھے کو اور تاکہ ہم بنائیں تجھ کو نمونہ لوگوں کے لیے اور دیکھ ہڈیوں کی جانب کہ کیونکر ہم ان کا ڈھانچہ بناتے ہیں اور پھر ان کو پہنا دیتے ہیں گوشت۔ پھر جب اُس کو کھل گیا (حقیقت ظاہر ہو گئی) تو بولا کہ میں جانتا ہوں کہ اللہ ہر چیز پر قادر ہے۔

یہ حضرت عزیر علیہ السلام کا واقعہ ہے کہ جب بُخت نصر بیت المقدس کو اجاڑ کر بنی اسرائیل کو گرفتار کر کے لے گیا اور حضرت عزیر علیہ السلام جن کو یہودی خدا کا بیٹا کہتے تھے (نعوذ باللہ من ذالک) تو وہ بیت المقدس کے پاس اپنے گدھے پر گزرے آپ کے ساتھ ایک برتن کھجور اور انگور کا تھا۔ آپ اپنے دراز گوش پر تمام بستی میں پھرے کسی شخص کو وہاں نہ پایا۔ بیت المقدس کی ویرانی دیکھ کر بنظر تعجب بولے ”اِنِّىْ يُحٰى لِهٰذِهِ الْاَلٰهُ بَعْدَ مَوْتِهَا“ یعنی کہ بستی میرے پیچھے کیونکر زندہ اور آباد ہو جائے گی۔ آپ نے اپنے

ہمارے کو باندھا اور آرام فرمایا۔ اسی حالت میں روح قبض کر لی گئی۔ گدھا بھی مر گیا۔ یہ صبح کا وقت تھا۔ اس کے ستر برس بعد اللہ تعالیٰ نے شاہ فارس کو مسلط کیا اُس نے بیت المقدس کو پہلے سے بہت آباد کیا۔ بنی اسرائیل کے جو لوگ باقی رہے تھے اللہ تعالیٰ پھر وہاں لایا اور اُن کی تعداد بڑھتی گئی۔ مگر حضرت عزیر علیہ السلام کو اللہ پاک نے مارے رکھا اور لوگوں سے پوشیدہ رکھا۔ پھر زندہ دیا۔ پہلے آنکھوں میں جان آئی اور آپ کے دیکھتے ہی دیکھتے مردہ جسم زندہ کیا اللہ تبارک و تعالیٰ نے اُن کے کھانے کی حفاظت فرمائی کہ وہ بے ساس تک نہیں۔ دوسری طرف دراز گوش ہمارے یعنی گدھے کا ڈھانچہ انجر پنجر جو بگڑ بگڑا کر برابر ہو گیا تھا پھر دیکھتے ہی دیکھتے حضرت عزیر علیہ السلام کے سامنے اللہ پاک نے زندہ فرما دیا۔ گدھے کے اعضا آپ کے سامنے یکجا ہوئے ہڈیوں پر گوشت چڑھا۔ بال نکلے پھر اس میں روح پھینکی وہ کھڑا ہو گیا۔

پارہ 3 سورۃ البقرہ آیت 260 ”وَإِذْ قَالَ إِبْرَاهِيمُ رَبِّ أَرِنِي كَيْفَ تُخْرِجُ الْمَوْتَىٰ ۖ قَالَ أُولَئِكَ ثَمُومٌ ۚ قَالَ بَلَىٰ وَلَٰكِن لِّيَبْلُغَ قَلْبِي ۚ قَالَ فَخُذْ أَرْبَعَةً مِّنَ الطَّيْرِ فَصُرْهُنَّ إِلَيْكَ ثُمَّ اجْعَلْ عَلَىٰ كُلِّ جَبَلٍ مِّنْهُنَّ جُزْءًا ثُمَّ ادْعُهُنَّ يَأْتِيَنَّكَ سَعْيًا ۚ وَاعْلَمَنَّ أَنَّ اللَّهَ عَزِيزٌ حَكِيمٌ“

اور جب عرض کی ابراہیم علیہ السلام نے اے رب میرے مجھے دکھا دے تو کیونکر مردے زندہ کرے گا۔ فرمایا کیا تجھے یقین نہیں عرض کی کیوں نہیں مگر یہ چاہتا ہوں کہ میرے دل کو قرار آ جائے فرمایا تو چار پرندے لے کر اپنے ساتھ ہلا لے (مانوس کر لے) پھر ان کا ایک ٹکڑا ہر پہاڑ پر رکھ دے پھر انھیں بلا دے تیرے پاس چلے آئیں گے پاؤں سے دوڑتے اور جان رکھ اللہ غالب حکمت والا ہے۔

حضرت حسن نے کہا کہ اصل سبب اس سوال کا یہ ہے کہ ایک روز حضرت ابراہیم ایک مردار کے پاس گزرے۔ ابن جریج رضی اللہ عنہ نے کہا کہ وہ ایک دنبہ کا مردار تھا مگر تفسیر کنز الایمان میں حضرت مولانا سید محمد نعیم الدین مراد آبادی لکھتے ہیں کہ مفسرین نے لکھا ہے کہ سمندر کے کنارے ایک آدمی مرا پڑا تھا جو ابھارے میں سمندر کا پانی چڑھتا تو مچھلیاں اور دریائی جانور اُس کو کھاتے جو کچھ گرتا بہہ جاتا جب اتر جاتا تو جنگل کے درندے کھاتے جو کچھ اُن سے گرتا مٹی میں مل جاتا۔ درندے جاتے تو پرندے آتے جو کچھ اُن سے گرتا ہوا اڑا لے جاتی تھی۔ حضرت ابراہیم نے تعجب کیا اور شوق پیدا ہوا اور بارگاہ الہی میں عرض کی یا رب تحقیق میں جانتا ہوں اور یقین ہے کہ تو اس مردے کو جمع فرمائے گا درندوں کے شکموں میں سے پرندوں کے پوٹوں اور انٹریوں سے اور دریائی جانوروں کے پیٹوں سے لیکن مجھے اس عجب منظر کی خواہش و تمنا ہے کہ میں دیکھوں اس کو اور میرا یقین زیادہ ہو۔

ایک تفسیر میں یوں بھی ہے کہ حضرت ابراہیم نے نمرود بن کنعان بادشاہ کو اللہ کی صفت زندوں کو مارنا اور مردوں کو زندہ کرنا بتایا تو نمرود بولا کہ تو نے کبھی خدا کو جلاتے یعنی زندہ کرتے ہوئے بھی دیکھا ہے؟ حضرت ابراہیم ہاں نہ کہہ سکے۔ اس لیے اس خواہش کا اظہار کیا کہ اس معائنہ کے بعد کسی حجت کرتے وقت ساکت خاموش نہ ہونا پڑے اور کہہ سکوں ہاں میں نے

پچشم خود مردوں کو زندہ ہوتے ہوئے دیکھا ہے۔

القصة حضرت ابراہیم علیہ السلام نے اللہ تبارک و تعالیٰ کے فرمان کے مطابق چار پرندے لیے۔ طاؤس یعنی مور، مرغ، کبوتر اور کوا۔ بعض نے کہا سب بڑے، سیاہ کوا، سفید کبوتر اور سرخ مرغ ذبح کیا۔ پر نوچ ڈالے اور قیمہ کر کے پروں خون او گوشت کو آپس میں ملا کر چار حصے کیے اور چار پہاڑوں پر رکھا اور ان کے سر ہاتھ میں لے کر آواز دی۔ حضرت ابراہیم علیہ السلام نے فضا میں اڑتے ریزے دیکھے اگر اس کے ساتھ اس طرف نہ ملتا تو دوسری طرف چلا جاتا حتیٰ کہ اکٹھے ہو کر ہر ایک اپنے سروں کی طرف پنجوں کے بل دوڑتے ہوئے آکر سروں سے ملے اور اڑ گئے۔ سبحان اللہ۔ اللہ تبارک و تعالیٰ ہر بات پر قادر ہے وہ ذات پاک مردہ سے زندہ کو پیدا کرتا ہے اور زندہ سے مردہ کو۔

پارہ 6 سورة المائدہ آیت نمبر 17 میں ارشاد باری تعالیٰ ہے:

”وَلِلّٰهِ مُلْكُ السَّمٰوٰتِ وَالْاَرْضِ وَمَا بَيْنَهُمَاۗ يَخْلُقُ مَا يَشَآءُۗ وَاللّٰهُ عَلٰى كُلِّ شَيْءٍ قَدِيْرٌ“

اور اللہ ہی کے لیے ہے سلطنت آسمانوں اور زمین کی اور ان کے درمیان کی جو چاہے پیدا کرتا ہے اور اللہ ہر چیز پر قادر ہے۔

اللہ رب العزت تمام کائنات کا مالک ہے اور اُس کا کوئی شریک نہیں۔ اللہ کریم رازق ہے سورہ ہود پارہ 12 آیت نمبر 6 میں فرمایا ”وَمَا مِنْ دَابَّةٍ فِي الْاَرْضِ اِلَّا عَلٰى اللّٰهِ رِثْقُهَا وَيَعْلَمُ مُسْتَقَرَّهَا وَمُسْتَوْدَعَهَا“ ”كُلٌّ فِيْ كِتٰبٍ مُّبِيْنٍ“ اور زمین پر لپکنے والا کوئی ایسا نہیں جس کا رزق اللہ کے ذمہ نہ ہو اور جانتا ہے کہ کہاں ٹھہرے گا یعنی جائے سکونت کو جانتا ہے اور کہاں سپرد ہوگا یعنی جائے پیدائش یا دفن یا مکان یا موت یا قبر سب کچھ ایک صاف بیان کرنے والی کتاب میں ہے یعنی لوح محفوظ میں۔

سلطان العارفین حضرت خواجہ بایزید بسطامی رحمۃ اللہ علیہ کے متعلق روایت ہے کہ ایک بار آپ نے ایک امام کے پیچھے نماز پڑھی۔ نماز سے فارغ ہو کر اُس پیش امام نے آپ سے پوچھا کہ آپ نہ تو کوئی کام کرتے ہیں نہ ہی کسی سے کچھ لیتے ہیں پھر آپ کس طرح گزارہ کرتے ہیں اور کہاں سے کھاتے ہیں؟ فرمایا پہلے دوبارہ نماز کی قضا ادا کر لینے دو۔ اُس پیش امام نے کہا اعادہ کی کیا ضرورت ہے؟ آپ نے فرمایا ایسے شخص کے پیچھے نماز درست نہیں جو رازق کو نہ جانتا ہو۔

پارہ 13 سورة الرعد آیت نمبر 16 میں اللہ تبارک و تعالیٰ کا ارشاد ہے ”قُلِ اللّٰهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ“ تم فرماؤ اللہ ہر چیز کا بنانے والا ہے اور وہ اکیلا سب پر غالب ہے۔ سورہ رحمن پارہ 27 میں عطا کی گئی نعمتوں کا ذکر فرماتے ہوئے اکتیس مرتبہ فرمایا ”فَبِآيٍۭ اِلٰٓءٍ رَبِّكُمْ تَكْذِبُوْنَ“ تو اے جن و انس تم دونوں اپنے رب کی کون کون سی نعمت کو جھٹلاؤ گے۔ ترمذی شریف کی حدیث ہے کہ سید عالم ﷺ نے فرمایا سورہ رحمن میں نے جنات کو سنائی وہ تم سے اچھا جواب دیتے تھے۔ جب میں آیت ”فَبِآيٍۭ اِلٰٓءٍ رَبِّكُمْ تَكْذِبُوْنَ“ پڑھتا وہ کہتے اے رب ہمارے ہم تیری کسی نعمت کو نہیں جھٹلاتے۔

سامعین و حاضرین یہ انسان ہی جو ناشکر ہے۔

سمجھا ہے پرے تجھ کو ادراک کی سرحد سے جو شکر نہیں کرتے نعمت پہ ادا تیرا وہ اللہ ہی ہے جس نے آدمی کو کھنکھاتی مٹی سے بنایا جیسے ٹھیکری اور جن کو بنایا آگ کے کوئلے سے یعنی خاص دھوئیں والے شعلے سے۔ فرمایا تم دونوں اپنے رب کی کون کون سی نعمت کو جھٹلاؤ گے۔

پارہ نمبر 2 سورة البقرہ آیت نمبر 255 آیت الکرسی جس میں سترہ بار اللہ کی صفات ذکر بمع الوہیت آیا ہے اسی میں فرمایا ”لَهُ مَنَاقِبُ السَّمَوَاتِ وَمَنَاقِبُ الْأَرْضِ“ اُسی کا ہے جو کچھ آسمانوں اور زمین میں ہے۔ اللہ اللہ اور وہ بھی بلا شرکت غیرے۔ کوئی اُس کا سا جھی حصے دار اور شریک نہیں۔ مشرکین و کفار چاند سورج ستاروں کو پوجتے ہیں جو آسمانوں میں ہیں یا دریاؤں، پہاڑوں، شجر و حجر یعنی درختوں، پتھروں، جانوروں اور آگ جن کا تعلق زمین سے ہے ان سب کا خالق پیدا کرنے والی تو فقط اللہ رب العزت کی ذاتِ بابرکات ہے۔ وہ شریک کیسے ہو سکتے ہیں اور قابل پوجا اور پرستش کیسے؟

پارہ 12 سورة الفرقان آیت نمبر 2 میں فرمایا ”وَلَمْ يَكُنْ لَهُ شَرِيكٌ فِي الْمُلْكِ وَخَلَقَ كُلَّ شَيْءٍ فَقَدْ رَاكَ تُقْدِيرًا“ اُسی کی سلطنت میں کوئی سا جھی یعنی شریک، حصہ دار نہیں اُس نے ہر چیز پیدا کر کے ٹھیک اندازہ پر رکھی۔ اس آیت شریفہ میں بھی بتوں کا رد فرمایا گیا ہے جنھیں جاہل خدا کا شریک ٹھہراتے ہیں۔

اللہ کریم جسے چاہے عزت دے جسے چاہے ذلت دے ایسا کرنا سب اللہ تبارک و تعالیٰ کی مشیت اور حکمت پر منحصر ہے اور کسی کو دم مارنے کی جات نہیں۔

پارہ 3 سورة آل عمران آیت نمبر 26 میں اللہ تعالیٰ کا ارشاد ہے:

”قُلِ اللَّهُمَّ مِلْكَ الْمُلْكِ تُوْقِ الْمُلْكِ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ“ یوں عرض کراے اللہ ملک کے مالک تو جس کو چاہے سلطنت دے اور جس سے چاہے سلطنت چھین لے ”وَتُعِزُّ مَنْ تَشَاءُ وَتُذِلُّ مَنْ تَشَاءُ“ بِيَدِكَ الْخَيْرُ اِنَّكَ عَلَى كُلِّ شَيْءٍ قَدِيرٌ“ اور جسے چاہے عزت دے اور جسے چاہے ذلت دے ساری بھلائی تیرے ہی ہاتھ ہے بے شک تو سب کچھ کر سکتا ہے۔ سبحان اللہ

اس کی شانِ نزول بھی اللہ کی حکمت ظاہر فرماتی ہے کہ فتح مکہ کے وقت سید الانبیاء ﷺ نے اپنی اُمت کو ملک فارس اور روم کی سلطنت کا وعدہ دیا تو یہود و منافقین نے اس بات کو بہت بعید اور ناممکن جانا اور کہنے لگے کہاں محمد ﷺ اور کہاں فارس و روم کے ملک وہ بڑے زبردست اور نہایت محفوظ ہیں۔ اس پر یہ مذکورہ آیت شریفہ نازل ہوئی۔ آخر اللہ کا فرمان اور حضور ﷺ کا وعدہ پورا ہو کر رہا۔ پارہ 26 سورة الفتح آیت نمبر 14 میں ارشاد فرمایا:

”وَلِلَّهِ الْمُلْكُ السَّمَوَاتِ وَالْأَرْضِ“ يَغْفِرُ لِمَنْ يَشَاءُ وَيُعَذِّبُ مَنْ يَشَاءُ“ وَكَانَ اللَّهُ غَفُورًا رَحِيمًا“

اور اللہ کے لیے ہے آسمانوں اور زمین کی سلطنت جسے چاہے بخشے جسے چاہے عذاب کرے اور اللہ بخشنے والا مہربان ہے۔

حاضرین گرامی! زمین و آسمان میں اُسی کی حاکمیت ہے جو چاہے کرے کسی کی کیا اوقات اور مجال کہ چوں و چرا کرے اُس کی حکمت اور مشیت وہ خود جانے انسان تو مجبور محض ہے۔ اُس کا کوئی شریک نہیں وہ وحدہ لا شریک ہے۔

پارہ 30 سورة النبا (عم یتسالون) آیت نمبر 37 ”رَّبِّ السَّمٰوٰتِ وَ الْاَرْضِ وَ مَا بَيْنَهُمَا الرَّحْمٰنِ لَا يَمْلِكُونَ مِنْهُ خِطَابًا“ رب ہے آسمانوں کا اور زمین کا اور جو کچھ ان کے درمیان ہے رحمن کہ اس سے بات کرنے کا اختیار نہ رکھیں گے یعنی اللہ کے خوف کی وجہ سے۔

”مَنْ ذَا الَّذِي يَشْفَعُ عِنْدَ اِلٰهٍ اِلَّا بِاِذْنِهٖ“ کون ہے وہ ایسا جو اللہ کے پاس اُس کے اذن کے بغیر شفاعت کر سکے۔ جب اللہ کے خوف سے بات نہ کر سکیں گے اور اُس دن حضرت آدم علیہ السلام سے لے کر حضرت عیسیٰ علیہ السلام تک سب انبیاء گناہگاروں کی شفاعت کی بھی حامی نہ بھریں گے۔

سورة النبا آیت 38 میں فرمایا ”يَوْمَ يَقُومُ الزُّلْمُوْنَ اِلٰهَآ اَمِنْ اٰذِنَ لَهُ الرَّحْمٰنُ وَّقَالَ صَوَابًا“ جس دن جبرائیل کھڑا ہوگا سب فرشتے پر اباندھے کوئی نہ بول سکے گا (اُس کے رعب و جلال سے) مگر جسے رحمن نے اذن دیا (کلام یا شفاعت کا) اور وہ شفیع ٹھیک ٹھیک بات کرے گا۔ یعنی حضور پر نور شافع یوم النشور ﷺ کی ہی صرف ذات گرامی ہوگی جو شفاعت اور وسیلہ کے منصب پر فائز ہوگی جسے اللہ غفور الرحیم نے رؤف رحیم فرمایا۔ قیامت کا دن بڑا سخت ہوگا حساب کتاب کا دن۔ الامان۔ عرض کیا ہے:

بڑا ہی سخت ہوگا روزِ محشر	پسینہ پسینہ نہائے گا ہر کوئی
بھٹکتے پھریں گے گناہ گار در در	حشر میں ملے گا وسیلہ نہ کوئی
پریشان ہو کر ناکام ہو کر	ہوگا پیش آقا جو مجرم ہے کوئی
بخشش کو مانگیں گے سجدہ میں حضرت	سوائے انھی کے نہیں اور کوئی
الہی ہو مغفور ہر کس و ناکس	جو ہے کلمہ گو اور حب وار کوئی
فضل ہوگا یزداں بصدقہ شفاعت	رہے گا نہ محروم ذوالفقار کوئی

احادیث میں ہے کہ قیامت کے دن اللہ تبارک و تعالیٰ اولین و آخرین کو ایک وسیع اور ہموار میدان میں جمع فرمائے گا کہ سب دیکھنے والے اُسی کے پیش نظر ہوں اور پکارنے والے کی آوازیں سنیں۔ دن طویل ہوگا اور آفتاب یعنی سورج کو اس روز دس برس کی گرمی دیں گے پھر لوگوں کے سروں سے قریب کریں گے یہاں تک کہ بقدر دو کمان کے فرق رہ جائے گا پسینے آنا شروع ہوں گے قہ آدم تو پسینہ زمین میں جذب ہو جائے گا پھر ادا پر چڑھنا شروع ہوگا۔ یہاں تک کہ آدمی غوطہ کھانے لگیں پھر گناہگار شفاعت ڈھونڈیں گے۔ کوئی پرسان حال نہ ہوگا ہر نبی فرمائے گا ”اِذْ جِئْنَا الْغَيْدِ“ میں شفاعت نہیں کر سکتا کسی دوسرے کی طرف رجوع

کرو۔ حضرت آدم علیہ السلام سے لے کر حضرت عیسیٰ علیہ السلام تک سے ایسا ہی جواب ملے گا۔ آخر وہ تھک ہار کر بجائے عاجزاں ماوائے بیکساں حضور پر نور شافع یوم النشور ﷺ کی خدمت میں حاضر ہو کر عارض ہوں گے۔ اعلیٰ حضرت امام احمد رضا خاں نے کیا خوبصورت شعر کہا ہے:

مجرم کو بارگاہ عدالت میں لائے ہیں نکلتا ہے بے کسی میں تیری راہ لے خبر
اے شافع اُمم شہ ذی جاہ لے خبر اللہ لے خبر میری اللہ لے خبر
تو آپ ﷺ فرمائیں گے ”اَنَا صَاحِبُكُمْ“ میں تمہارا صاحب ہوں میں شفاعت کے لیے ہوں۔

راوی حضرت ابو ہریرہ رضی اللہ عنہ بخاری، مسلم، ترمذی اور حضرت انس رضی اللہ عنہ بخاری، مسلم اور ابن ماجہ۔
اللہ اللہ! جب روز محشر حاضر یعنی حضور نبی کریم رؤف رحیم اللہ تبارک و تعالیٰ غفور رحیم کے آگے سجدہ ریز ہوں گے تو اللہ تبارک و تعالیٰ فرمائے گا۔ ”يَا مُحَمَّدُ اِذْفَعْ رَأْسَكَ قُلْ تَسْمَعُ، سَلْ تُعْطَ، اِشْفَعْ تُشَفَّعُ“ اے محمد اپنا سر اٹھاؤ بولو تمہاری بات سنی جائے گی مانگو تم کو دیا جائے گا شفاعت کرو تمہاری شفاعت قبول ہوگی۔ سبحان اللہ۔

ادھر اُمت کی حسرت پر ادھر خالق کی رحمت پر نرالا طور ہو گا گردش چشم شفاعت کا
ابو نعیم حضرت انس بن مالک رضی اللہ عنہ سے اور امام بیہقی حضرت ابو ہریرہ رضی اللہ عنہ سے دلائل النبوة میں راوی حضرت سید المرسلین ﷺ فرماتے ہیں کہ جب میں حسب ارشاد الہی سیر سماوات سے فارغ ہوا تو اللہ تعالیٰ سے عرض کی اے رب میرے مجھ سے پہلے جتنے انبیاء تھے سب کو تو نے فضائل بخشے ابراہیم کو خلیل کیا، موسیٰ کو کلیم، داؤد کے لیے پہاڑ مسخر کیے، سلیمان کے لیے ہوا اور شیاطین اور عیسیٰ کے لیے مردے جلانے یعنی زندہ کرنے، میرے لیے کیا کیا؟ ارشاد ہوا کیا میں نے تجھے ان سب سے زیادہ بزرگی عطا نہ کی میری یاد نہ ہو جب تک تو میرے ساتھ یاد نہ کیا جائے۔ اور اس کے سوا اور فضائل ذکر فرمائے۔ یہ الفاظ تو حدیث حضرت انس رضی اللہ عنہ کے ہیں۔ حدیث ابو ہریرہ رضی اللہ عنہ کچھ یوں ہے اللہ نے فرمایا جو میں نے تجھے دیا وہ ان سب سے بہتر ہے۔ میں نے تجھے کوثر عطا فرمایا اور میں نے تیرا نام اپنے نام کے ساتھ رکھا جو فِ آسمان میں اُس کی ندا ہوتی ہے اور میں نے تیری شفاعت ذخیرہ کر رکھی ہے اور تیرے سوا کسی نبی کو یہ دولت نہ دی۔ صحیح حدیث میں فرمایا کہ روز قیامت تمام خلائق میری طرف نیاز مند ہوگی یہاں تک کہ ابراہیم خلیل اللہ۔

قصص الانبیاء میں ہے معراج کی شب اللہ تعالیٰ نے فرمایا: اے حبیب عرش و کرسی، لوح و قلم، زمین و آسمان، نباتات و جمادات بلکہ کل کائنات چھ ہزار عالم بارہ ہزار تری کے اور آفتاب و مہتاب اور ستارے اور بروج اور بہشت اور دوزخ تیری محبت کے سبب میں نے بنائے ہیں۔ اور اسی وقت اجازت ہے جو چاہے سو مانگ اور میں تیری منہ مانگی مراد پوری کروں گا۔ پھر آنحضرت ﷺ نے سر مبارک سجدہ میں رکھ کر خداوند قدوس اللہ رب العزت سے عرض کی میں اُمت گنہگار رکھتا ہوں اور تیرے عذاب

سے ڈرتا ہوں لہذا میری اُمت کے گناہ بخش دے اور اس کو دوزخ کی آگ سے پناہ دے۔

عرش پر پہنچے جس دم میرے مصطفیٰ
باتیں خالق سے ہونے لگیں برملا
مانگ جو مانگنا ہے یہ حق نے کہا
شہ نے فرمایا بس آرزو ہے یہی

یا خدا اُمتی اُمتی اُمتی

اللہ تبارک و تعالیٰ نے فرمایا ہم نے تمہاری گناہ تیری اُمت کے بخشے پھر حضور ﷺ نے سجدہ کرتے ہوئے عرض کی یا الہی تمام گناہ میری اُمت کے اپنے فضل و کرم سے بخش دے۔ پھر جناب باری تعالیٰ سے حکم ہوا میں نے تیری اُمت کے آدھے گناہ بخش دیے پھر آنحضرت ﷺ نے سجدہ کرتے ہوئے عرض کی تو جناب باری تعالیٰ سے حکم ہوا جو کوئی صدقِ دل سے کلمہ طیبہ ایک بار پڑھے اور اس کے مضمون پر کامل اعتماد کرے اس کو ضرور بخشوں گا اگرچہ وہ گنہگار ہی کیوں نہ ہو اور اگر وہ کلمہ شرک تک پہنچا ہوگا تو اُس کو ہرگز نہ بخشوں گا اور اس کو جہنم کے عذاب سے نجات نہ دوں گا۔ استغفر اللہ، الا مان یا اللہ

پارہ 30 سورہ الضحیٰ آیت نمبر 5 میں اللہ تبارک و تعالیٰ نے ارشاد فرمایا: "وَلَسَوْفَ يُعْطِيكَ رَبُّكَ فَتَرْضَىٰ" اور بے شک قریب ہے کہ تمہارا رب اتنا دے گا کہ تم راضی ہو جاؤ گے۔ اللہ اللہ۔

خدا کی رضا چاہتے ہیں دو عالم خدا چاہتا ہے رضائے محمد

مسلم شریف کی حدیث میں ہے کہ نبی کریم ﷺ نے دونوں ہاتھ اٹھا کر مسلم اُمت کے حق میں دعا فرمائی اور عرض کیا "اَللّٰهُمَّ اُمَّتِيْ اُمَّتِيْ" قصہ مختصر اللہ تعالیٰ نے حضرت جبریل کو حکم دیا میرے حبیب سے کہو ہم آپ کو اُمت بارے عنقریب راضی کریں گے اور آپ کو گراں خاطر نہ ہونے دے دیں گے۔ اس سے پہلے آیت نمبر 4 میں فرمانِ باری تعالیٰ ہے "وَلَا خَيْرَٰةٌ خَيْرٌ لَّكَ مِنَ الْاُذَىٰ" یعنی اے محبوب بے شک تمہاری پچھلی (آنے والی) زندگی پہلے سے بہتر ہے۔ عرض کیا ہے۔

دوہی جائی اے شانِ رسول اکرم پڑھ کے دیکھ سورہ الضحیٰ تا میں

راضی ہوؤں گا گراں گا اپنا عطا رب آکھیا بدرالدجی تا میں

تفسیر عزیزی میں حضرت مولانا شاہ عبدالعزیز محدث دہلوی رحمۃ اللہ علیہ ایک حدیث نقل کرتے ہیں کہ رسول اکرم ﷺ نے صحابہ سے فرمایا کہ میں راضی نہ ہوں گا جب تک اپنی اُمت سے ایک ایک آدمی کو بہشت میں داخل نہ کر لوں گا۔ حضرت مولانا نعیم الدین مراد آبادی تفسیر کنز الایمان میں تحریر کرتے ہیں کہ رسول اللہ ﷺ نے فرمایا کہ جب تک میرا ایک اُمتی بھی دوزخ میں رہے گا میں راضی نہ ہوں گا۔ اللہ اللہ! اُمت کی بخشش کی کتنی فکر ہے۔ ارشادِ باری تعالیٰ ہے:

"لَقَدْ جَاءَكُمْ رَسُولٌ مِّنْ اَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِيْنَ رَءُوْفٌ رَّحِيْمٌ"

یعنی تمہارے پاس رسول آئے تمہارے نفسوں میں سے تمہارا مشقت میں پڑنا اُن پر گراں گزرتا ہے وہ مومنوں کے لیے یعنی

بخشش کے لیے حریص ہیں اور رؤف رحیم ہیں۔ اے اللہ کریم غفور الرحیم حضور نبی کریم ﷺ کے صدقے میری عرض سن لے۔

باقی زندگی گزرے میری وچہ ریاضت استغفار
شرمندہ ہاں اوس ویلے توں وقت گویا مولیٰ
ملے شفاعت ذوالفقار نوں یا رب حشر دہاڑے پاک نبی دی
کرن شفاعت تے بخش دیواں گا توں فرمایا مولیٰ

آیت ”لَهُ مَا فِي السَّمٰوٰتِ وَمَا فِي الْاَرْضِ“ مَنْ ذَا الَّذِي يَشْفَعُ عِنْدَهُ اِلَّا بِاِذْنِهِ“ اللہ کا ہی ہے جو کچھ آسمانوں اور زمین میں ہے کون ہے جو شفاعت کرے اُس کے پاس بے اذن (بلا اجازت)۔

امید ہے اس بات کی خوب وضاحت ہوگئی۔ میں نے ابتداء میں سورہ اخلاص ”قُلْ هُوَ اللّٰهُ اَحَدٌ“ کی تلاوت کی تھی۔ سورہ کی شان نزول ترجمہ اور اللہ رب العزت کی وحدانیت معبودیت، ملکیت اور حاکمیت کا بیان ہو چکا۔ اب حق سبحانہ و تعالیٰ کی ذات پاک کو جاننے کے متعلق کچھ بیان کرتا چلوں۔

تفسیر عزیزی میں حضرت شاہ عبدالعزیز محدث دہلوی رحمۃ اللہ علیہ لکھتے ہیں کہ حق سبحانہ تعالیٰ کو جاننے کے معنی جس قدر شریعت میں وارد ہیں یہ ہیں کہ اجمال کے طور پر سمجھ لیجیے کہ حق تعالیٰ کی ذات ہماری عقل و وہم اور ادراک سے برتر ہے اور کوئی نالائق صفت، نقصان اور عیب اُس کے جاہ و جلال اور سراپردوں کے قریب نہیں بھٹکتے۔ اور تفصیل سے بھی سمجھ لینا چاہیے کہ وہ ذات پاک نہ جو ہر ہے نہ جسم نہ عرض اور کل اور بعض کو اس میں گنجائش نہیں اور صوت اور حد اور نہایت اور مکان اور مجلس کی قید ہرگز اس کو لائق نہیں ہوتیں۔ اور نہ کوئی چیز اس سے مشابہت رکھتی ہے اور نہ وہ کسی چیز سے مشابہت رکھتا ہے۔ پس مثل اور شریک سے اور جو رو اور بچوں سے اور کھانے اور پینے سے اور جو چیزیں کہ حدوث اُن کا لازم ہے یا موجب زوال اور فناہ کی ہیں وہ ذات پاک ان سے پاک اور مُمَبَّر ہے۔ عرض کیا ہے:

تیری صفت ثنا کی کراں بیان ربا، میرے فہم دی پہنچ توں بہت بالا
حد حدود تے جسم اجسام توں پاک ہیں توں، ہے شان تیری بہت اعلیٰ
بے شمار مخلوق زمیں آسمان تے جنت دوزخ کیے گن دے نال اک وار پیدا
ہور پہاڑ جنگل تے چن سورج ہوئے نالو نال اُس وار پیدا
پھل پھل تے جنس اشجار پودے کتنے کتنے عجیب بناد تے
دکھو دکھری شکل اے ہر اک دی اک بیج توں رنگ دنا دتے
مارے جھاتی جے کوئی کائنات اندر قدرت صاف تیری نظر آ جاوے

کوئی منہ نہ منہ قصور اُہدا چام چڑک کیوں روشنی پا جاوے
تیری ذات واحد توں ہیں احد نہیں شریک تیرا لاشریک ہیں توں
نظر آوندی وحدت فی الکثرت میں نظیر تیری ، بے مثال ہیں تو

پارہ 9 سورة الاعراف آیت نمبر 180 میں ہے ”وَاللّٰهُ اَسْمَاءُ الْحُسْنٰی فَادْعُوْهُ بِهَا“ وَذُرُّوا الَّذِیْنَ یُلْحِدُوْنَ فِیْ اَسْمَائِهِ“
اور اللہ ہی کے ہیں بہت اچھے نام تو اُسے اُن سے پکارو اور انھیں چھوڑ دو جو اُس کے ناموں میں حق سے نکلتے ہیں وہ جلد اپنا کیا
پائیں گے۔

تفسیر کنز الایمان میں ہے ابو جہل نے کہا تھا کہ حضرت محمد ﷺ کا دعویٰ تو یہ ہے کہ یہ ایک پروردگار کی عبادت کرتے ہیں پھر وہ
اللہ اور رحمن دو کو کیوں پکارتے ہیں۔ یہ آیت کریمہ نازل ہوئی اور اُس جاہل بے خرد کو بتایا گیا کہ معبود تو ایک ہی ہے نام اس کے
بہت ہیں۔ حدیث شریف میں ہے کہ اللہ تعالیٰ کے ننانوے (99) نام جس کسی نے یاد کر لیے جنتی ہوا۔

اُسی کی آیت قدرت ہے کہ انسان کی لسان و لون میں تو عین جدا جدا ہیں علم
اُسی کی ذات مقدس کے سامنے سجدہ اُسی کے اسم اعظم کے واسطے ہے قسم

اللہ رب العزت کے اسماء الحسنیٰ کا ادب و احترام لازم ہے۔ مفسرین کے گروہ نے کہا ہے کہ جس طرح اللہ تبارک و تعالیٰ کی ذات
پاک کو جاننا ضروری ہے اسی طرح اُس کے پاک ناموں کی تعظیم و حرمت واجب ہے۔ اللہ تبارک و تعالیٰ کے اسماء گرامی کو پاک
رکھنے کے معنی ہیں کہ اس کے نام کو کسی ایسی چیز پر جو نقصان اور عیب پر دلالت کرتی ہو نہ لیں۔ جن بچوں کے نام اللہ تبارک و تعالیٰ
کے اسماء گرامی کے ساتھ رکھے ہوں بگاڑ کر نہ لیے جائیں اور نہ وہ نام لے کر نفرت کا اظہار کیا جائے اور نہ گالی دی جائے۔
بہت احتیاط ضروری ہے۔ قصہ مختصر اللہ رب العزت کی حمد و ثناء بیان کرنا مجھ جیسے کم علم، ناقص العقل کے بس کی بات نہیں۔
کسی پنجابی شاعر نے کیا خوب کہا ہے:

بس میاں تعریف خدادی تیتھوں ہووے ناہیں لا اُحصیٰ ثناء علیک جو سرور آکھ سنائی

حضرات گرامی سورہ اخلاص تو حید کا ایک واضح تصور بیان کرتی ہے۔ اس لیے اس کے پڑھنے کی بھی بہت فضیلت ہے۔ جسے مختصر
بیان کر کے اجازت چاہوں گا۔

✽ حضرت انس بن مالک رضی اللہ عنہ سے حدیث مروی ہے کہ نبی مکرم ﷺ نے فرمایا کہ جس نے سورہ اخلاص ایک بار پڑھی
گویا پڑھی ایک تہائی قرآن کی۔ اور جس نے پڑھی دو بار گویا پڑھی دو تہائیاں (2/3) قرآن کی اور جس نے تین بار پڑھی گویا
پڑھا کل قرآن اور جس نے دس بار پڑھی بناتا ہے اللہ تعالیٰ اس کے واسطے جنت کے بیچ یا قوت سرخ سے مکان۔

✽ ایک حدیث شریف حضرت علی بن ابی طالب رضی اللہ عنہ سے روایت ہے کہ رسول اللہ ﷺ نے فرمایا کہ جو شخص پڑھے ”قُلْ

هُوَ اللَّهُ أَحَدٌ" بعد نماز فجر کے دس مرتبہ نہیں پہنچتا طرف اس کے کوئی گناہ اور اگرچہ کوشش کرے شیطان۔

حدیث میں آیا ہے کہ جس نے سورہ اخلاص فرضوں کے بیچ پڑھی اللہ تعالیٰ نے اُس کو اور اُس کے والدین کو معاف کیا اور نام اُس کا دفتر بد بختوں سے مٹا دیا اور اُس کو نیک بختوں کے دفتر میں لکھا۔

✽ حدیث: حضرت ابی بن کعب رضی اللہ عنہ سے روایت ہے کہ نبی مکرم ﷺ نے فرمایا کہ جو شخص پڑھے سورہ "قُلْ هُوَ اللَّهُ أَحَدٌ" کو ایک مرتبہ دیتا ہے اللہ تعالیٰ اُس کو اجر مثل اجر شہید کے۔

✽ حدیث: روایت ہے حضرت ابن عباس رضی اللہ عنہ سے کہ فرمایا نبی کریم ﷺ نے کہ میں خوف عذاب کا کرتا تھا اور اپنی اُمت کے شب و روز۔ یہاں تک کہ لائے جبریل علیہ السلام سورہ "قُلْ هُوَ اللَّهُ أَحَدٌ" پس میں نے جان لیا کہ اللہ عذاب نہ کرے گا اور پر اُمت میری کے بعد اُترنے اس سورت کے۔ کیونکہ یہ سورت نسبت اللہ تعالیٰ کی ہے اور جس نے اس کو ہمیشہ پڑھا اُس کے سر کے اوپر کنارہ آسمان سے نیکی بچھاؤرتی ہے۔ اور اُس کے اوپر آرام نازل ہوتا ہے اور اُس کو رحمت ڈھانپ لیتی ہے۔ پس اللہ تعالیٰ اُس کے پڑھنے والے کی طرف نظر کرتا ہے۔ پس اُسے معاف کرتا ہے۔ اور اس کے بعد کبھی عذاب نہیں کرتا اور اللہ تعالیٰ سے کسی چیز کا سوال نہیں کرتا مگر اللہ تعالیٰ اُس کو دیتا ہے۔

✽ روایت ہے حضرت انس بن مالک رضی اللہ عنہ سے۔ کہا کہ ہم موضع تبوک میں رسول اللہ ﷺ کے ساتھ تھے کہ آفتاب سفید نظر آیا اور روشنی اُس کی پہلے کبھی ایسی دیکھی نہیں گئی۔ اور مابین اُس (تبوک) کے اور مدینہ کے ایک مہینہ کی مسافت تھی پس سورج متغیر ہو گیا۔ اتنے میں جبریل علیہ السلام نازل ہوئے۔ سید عالم ﷺ نے فرمایا اے جبریل کیا باعث (وجہ) ہے سورج کو متغیر دیکھتا ہوں؟ پس جبریل علیہ السلام نے کہا کہ فرشتوں کے پروں کی کثرت کی وجہ سے۔ حضور ﷺ نے فرمایا کیوں؟ جبریل علیہ السلام نے کہا کہ آج معاویہ بن القردہ رضی اللہ عنہ مدینہ منورہ میں انتقال کر گئے ہیں۔ اللہ تعالیٰ نے ستر ہزار فرشتوں کو بھیجا تاکہ اُن پر نماز پڑھیں۔ حضور ﷺ نے فرمایا کیوں؟ جبریل نے کہا کہ اُن کے "قُلْ هُوَ اللَّهُ أَحَدٌ" زیادہ پڑھنے شب و روز، چلتے پھرتے اٹھتے بیٹھتے اور آتے جاتے اور ہر حال میں۔ پس جبریل علیہ السلام نے کہا یا رسول اللہ ﷺ کیا آپ چاہتے ہیں کہ میں زمین کو قبض کر دوں تاکہ آپ اُن پر نماز پڑھیں۔ آنحضرت ﷺ نے فرمایا ہاں۔ پس جبریل علیہ السلام نے اپنے دونوں پر زمین پر مارے پس زمین تنگ ہو گئی (فاسلہ سٹ گیا) حضور ﷺ نماز جنازہ پڑھنے کے لیے کھڑے ہوئے دیکھا ستر ہزار ملائکہ پیچھے صف باندھے اُس کی نماز جنازہ پڑھنے کے لیے کھڑے ہیں۔

✽ حدیث: روایت ہے کہ رسول اللہ ﷺ مدینہ منورہ کے دروازے پر بیٹھے تھے۔ اتنے میں ایک شخص کا جنازہ آیا۔ حضور ﷺ نے پوچھا کیا اوپر اس کے قرض ہے لوگوں نے کہا ہاں۔ چار درہم ہیں اور بے ادا کیے رہ گیا۔ آپ ﷺ نے فرمایا تم پڑھو البتہ میں نہیں پڑھتا ایسے شخص کے اوپر کہ قرض رکھتا ہو۔ اور بے ادا کیے مر جائے۔


حضرات! ذرا غور کریں کہ قرض کسی کا حق غصب کرنا ہے۔ حقوق العباد کے سلسلہ میں بڑی پکڑ ہوگی۔ جب تک قرض خواہ معاف نہ کرے جان خلاصی نہیں ہوگی اور آخرت میں قیامت کے دن مقروض کی نیکیاں قرض خواہ کے پڑے میں ڈالی جائیں گے۔ مقام عبرت ہے کہ رحمۃ للعالمین جو سراپا رحمت ہیں انھوں نے مقروض کی نماز جنازہ پڑھنے سے انکار فرما دیا کہ کسی کا حق مار کر لے گیا ہے۔ اس لیے مولوی صاحبان جنازہ پڑھنے سے قبل کہا کرتے ہیں کہ اگر مرحوم کے ذمہ کوئی قرض تھا تو ورثا ادا کر دیں یا قرض خواہ معاف کر دے۔ تاکہ حقوق العباد کی پکڑ سے بچ جائے۔

حدیث مکمل کرتے ہیں پس جبریل آئے اور کہا اے محمد ﷺ اللہ تعالیٰ نے بعد سلام کے فرمایا ہے میں نے جبریل کو اس شخص (قرض خواہ) کے پاس آدمی کی صورت بھیجا اور قرض ادا کر دیا ہے۔ اب نماز پڑھیے اور جو اس کی جنازہ کی نماز پڑھے گا اللہ تعالیٰ اس کو پس بخش دے گا۔ حضور ﷺ نے فرمایا کہ اے جبریل اس کی ایسی کرامت کہاں سے ہے کہا اس کے روز سو بار "قُلْ هُوَ اللَّهُ أَحَدٌ" پڑھنے کے سبب کیونکہ اس سورہ کے بیچ خدا تعالیٰ کی صفات اس کی ثناء کا بیان ہے۔

✽ سورہ اخلاص سے پہلے بسم اللہ شریف پڑھنی چاہیے۔ حکایت ہے اور بعض صالحین سے منقول ہے کہ ایک شخص صالح نے ایک سو کوتر مکہ مکرمہ میں سر بریدہ خواب میں دیکھے۔ پس جب بیدار ہوئے تو اپنا خواب ایک معبر (تعبیر بتانے والا) سے بیان کیا۔ اس نے کہا تو نے سورہ اخلاص سو مرتبہ بغیر بسم اللہ الرحمن الرحیم پڑھی ہے۔ اس نے کہا ہاں تو نے سچ کہا۔ اللہ تعالیٰ ہمیں بھی سورہ اخلاص پڑھنے کی توفیق عطا فرمائے۔ و ما توفیقی الا باللہ۔

اے خدا اے مہرباں مولائے من
پُر کن از مقصد تہی دامن ما
اے انیس خلوت شب ہائے من
از تو پز رفتن زبا کردن خطا
ما کہ بودیم و دعائے ماچہ بود
فضل تو دل داد اے رب دود

”اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَغْفِرُ الذُّنُوبَ إِلَّا أَنْتَ فَاعْفِرْ لِي مَغْفِرَةً مِّنْ عِنْدِكَ وَارْحَمْنِي إِنَّكَ أَنْتَ الْغَفُورُ الرَّحِيمُ“ اے اللہ بے شک میں نے اپنی جان پر بڑا ظلم کیا اور تیرے سوا کوئی گناہوں کو بخشنے والا نہیں سوا اپنی خاص بخشش سے مجھے بخش دے اور مجھ پر رحم کر بے شک تو ہی بخشنے والا مہربان ہے۔ بحرمت سید الانبیاء والمرسلین صلی اللہ علیہ وآلہ واصحابہ وبارک وسلم والسلام



فلسفہ بشریت



بِسْمِ اللّٰهِ الرَّحْمٰنِ الرَّحِیْمِ

فلسفہ بشریت

اَلْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی سَیِّدِ الْاَنْبِیَآءِ وَالْمُرْسَلِیْنَ وَ عَلٰی اِلٰهِ
الطَّیِّبِیْنَ وَالطَّاهِرِیْنَ وَ اَصْحَابِہِ الْمُکَرَّمِیْنَ رِضْوَانُ اللّٰهِ عَلَیْہِمُ اَجْمَعِیْنَ

اَمَّا بَعْدُ فَاَعُوْذُ بِاللّٰهِ مِنَ الشَّیْطٰنِ الرَّجِیْمِ " بِسْمِ اللّٰهِ الرَّحْمٰنِ الرَّحِیْمِ " قَالَ اللّٰهُ تَبَارَكَ وَ تَعَالٰی فِی الْقُرْآنِ
الْمَجِیْدِ وَالْفُرْقَانِ الْحَمِیْدِ قُلْ اِنَّمَا اَنَا بَشَرٌ مِّثْلُكُمْ یُوْحٰی اِلَیَّ اَنْتَآ اِلٰہُكُمْ اِلٰہٌ وَّاحِدٌ " فَمَنْ كَانَ یَرْجُوْ لِقَاءَ رَبِّہِ
فَلْیَعْمَلْ عَمَلًا صَالِحًا وَّ لَا یُشْرِكْ بِعِبَادَةِ رَبِّہِ اَحَدًا

" قَالَ اللّٰهُ تَبَارَكَ وَ تَعَالٰی فِی شَانَ حَبِیْبِہِ مُخْبِرًا وَّ اَمْرًا " اِنَّ اللّٰہَ وَ مَلَائِکَتَہُ یُصَلُّوْنَ عَلَی النَّبِیِّ " یٰۤاَیُّهَا الَّذِیْنَ
اٰمَنُوْا صَلُّوْا عَلَیْہِ وَ سَلِّمُوْا تَسْلِیْمًا

سب مل کر درود شریف پڑھیں۔ الصلوٰۃ والسلام علیک یا سیدی یا رسول اللہ علی آبک واصحابک یا حبیب اللہ۔

معزز علمائے کرام، بزرگو، بھائیو اور عزیزو! السلام علیکم ورحمۃ اللہ وبرکاتہ

حضرت امام حسن بصری رحمۃ اللہ علیہ جو حضرت امام حسن علیہ السلام کے مرید ہیں فرماتے ہیں کہ میں ایک قبرستان کے قریب سے
گزر رہا تھا کہ میں نے دیکھا کہ بہرام عجمی رحمۃ اللہ علیہ قبروں کو کھودتے تھے ممکن ہے کوئی ایسی جگہ ہو جیسے عارف والا، دلووالہ بنگلہ
کے قریب چک نمبر 46/EB کے مضافات میں ایک قبرستان رتیاں قبروں کے نام سے مشہور ہے وہاں بڑے ریت کے ٹیلے ہوا
کرتے تھے۔ پھر اوپر سے ریت اڑا کر نیچے سے قبریں نکلی ہو گئیں۔ مجھے ادھر سے گزرنے کا اتفاق ہوا کہ مردوں کی لحد پر آٹھ
آٹھ مٹی کی کوریاں چائیاں اور عورتوں کی قبروں پر مٹی کے گھڑے اور بچوں کی لحد پر مٹی کے کورے کچے ڈھانپنے کے لیے رکھے
گئے تھے۔ مال مویشی چرانے والوں نے وہ توڑ دیے اور اکثر مردوں کے پنجر ننگے ہو گئے تھے اور مجاور مٹی ڈال کر ڈھک دیتے
تھے۔ میں ذکر کر رہا تھا کہ بہرام عجمی قبروں کو کھودتے تھے اور مردے کی کھوپڑی نکال کر اپنی لائھی کو اس کے کان کے راستے داخل
کرتے۔ اگر لائھی ایک کان کے سوراخ سے داخل ہو کر دوسرے کان کے سوراخ سے نکل جاتی یعنی آ رہا ہو جاتی تو اُسے حقارت
سے پھینک دیتے اور اگر کان میں بالکل داخل نہ ہوتی تو اُسے بھی نریت سے پھینک دیتے۔ مگر جس سر میں لائھی کان کے سوراخ
میں داخل ہو کر دماغ میں اٹک جاتی ٹھہر جاتی آگے نہ جاسکتی رک جاتی اُسے بوسہ دے کر چوم کر پیار سے محبت سے ادب و احترام
سے دوبارہ دفن کر دیتے۔ حضرت حسن بصری رحمۃ اللہ علیہ فرماتے ہیں کہ میں نے کہا اے بہرام مجنون او دیوانے یہ کیا کر رہے
ہو؟ کسی سر کو پھینک دیتے ہو کسی کو چوم کر دوبارہ دفن کر دیتے ہو اس کا سبب کیا ہے معاملہ کیا ہے؟ تو بہرام نے فرمایا حضرت جس سر

میں میری لائھی ایک کان سے داخل ہو کر دوسرے کان سے باہر نکل جاتی تھی آ رہا ہو جاتی تھی وہ اس آدمی کی کھوپڑی تھی جو نصیحت یعنی حق بات کو سنتا تھا مگر دوسرے کان سے باہر نکال دیتا۔ نہ بات اس کے دماغ میں ٹھہرتی اور نہ نصیحت قبول کرتا۔ پس اس کے واسطے خیر نہیں وہ میرے ادب و احترام کے قابل نہ تھا لہذا میں نے اسے پھینک دیا۔ اور وہ سر جس کے کان کے سوراخ سے میری لائھی بالکل سرے سے گھستی ہی نہ تھی وہ کھوپڑی اس شخص کی تھی جو نصیحت بالکل سنتا ہی نہ تھا وہ دنیاوی کاموں، خواہشات اور شہوات نفسانی میں مشغول و مصروف رہتا۔ اس لیے اس کے واسطے بھلائی نہیں اور ادب و احترام کے قابل نہیں تھا۔ لہذا میں نے اسے پھینک دیا۔ مگر وہ سر کہ جس کے کان میں لائھی داخل ہوئی درمیان میں جا کر اٹک گئی یعنی دماغ میں جا کر قرار پکڑتی تھی وہاں تک دماغ تک پہنچ کر رُک گئی بیٹھ گئی یہ اس آدمی کا سر تھا کہ نصیحت کو سنتا اور دماغ میں جگہ دیتا عمل کرتا اس لیے وہ اللہ تعالیٰ کے نزدیک مقبول ہے لہذا میں اسے چوم کر دوبارہ دفن کر دیتا ہوں۔

حاضرین و سامعین! پارہ 9 سورہ انفال آیت نمبر 2، 3 میں ہے

”إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ“

اللہ تبارک و تعالیٰ کا ارشاد ہے ایمان والے وہی ہیں کہ جب اللہ کا ذکر کیا جائے ان کے دل ڈر جائیں اور جب ان پر اس کی آیات پڑ بھی جائیں ان کا ایمان زیادہ ہو یعنی ترقی پائے اور اپنے پروردگار پر بھروسہ کریں۔

میری اللہ کریم غفور الرحیم سے دعا ہے التجا ہے کہ ہمیں حق بات سننے اور نصیحت سن کر دماغ میں جگہ دینے اور عمل کرنے کی توفیق عطا فرمائے۔ اور خوفِ خدا سے دل ڈر جائیں اور آئندہ سے ہر قسم کی خطا اور گناہ سے محفوظ رہیں۔ آمین ثم آمین۔ اور جو حق بات کی نصیحت کرتے ہیں ان کے متعلق بھی بتاتا چلوں ایسے لوگوں کے متعلق اللہ رب العزت کا فرمان ہے۔

پارہ 4 آل عمران آیت 114۔ ”يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ أُولَٰئِكَ يُسَارِعُونَ فِي الْخَيْرَاتِ“ وَأُولَٰئِكَ مِنَ الصَّالِحِينَ

فرمایا جو اللہ پر اور پچھلے دن یعنی قیامت پر ایمان لاتے ہیں اور بھلائی یعنی نیکی کا حکم دیتے اور برائی سے منع کرتے ہیں اور نیک کاموں پر دوڑتے ہیں اور یہ لوگ صالحین میں سے ہیں یعنی اللہ کے نیک بندے ہیں۔

سورہ فاتحہ الحمد شریف جو ہر نماز میں پڑھتے ہیں میں ارشاد باری تعالیٰ ہے ”عِبَادِ الَّذِينَ أَنْعَمْتُ عَلَيْهِمْ“ یعنی اے اللہ تبارک و تعالیٰ ہمیں ان لوگوں (انبیاء، صدیقین، شہداء اور صالحین یعنی نیک بندے مومنین) کے راستہ پر چلا جن پر تیرا انعام ہوا تو نے احسان فرمایا۔ میرا روحانی سلسلہ اللہ کے نیک صالح بزرگ حضور غوث پاک محبوب سبحانی، قطب ربانی قدس سرہ کے ذریعے سیدنا حضرت علی المرتضیٰ کرم اللہ وجہہ الکریم کے توسل سے حضور نبی کریم رؤف رحیم ﷺ تک پہنچتا ہے۔ میں نے ان کی منقبت اپنی منظوم کتاب گلزارِ عطر بیز میں لکھی ہے۔ چند بند پیش کرتا ہوں:

آیا وجہ سورہ فاتحہ فرمان
 محی الدین میراں شاہ جیلان
 نسبت توں وی کر اختیار
 بیڑی تیری دین گے تیری تار
 کنیا کفر سن اسلام للکار
 بت پرستی نوں سمجھ بے کار
 نسبت توں وی کر اختیار
 بیڑی دین گے تیری تار
 ارکان اسلام دی پڑھا ترتیب
 پیار ہويا اُنہاں خدا حبیب
 نسبت توں وی کر اختیار
 بیڑی دین گے تیری تار
 نسبت جوڑ دے نال رسول
 پھریں کدھر توں ہو ملول
 نسبت توں وی کر اختیار
 بیڑی دین گے تیری تار
 پیری خریدی سلسلہ رشد و ہدایت
 محنت دلاں رب حضور اطاعت
 نسبت توں وی کر اختیار
 بیڑی دین گے تیری تار

قرآن اکبر کے پیر پیر
 سَیِّدَاتِنَا وَتَوْفَّقَنَا مَعَ الْاَبْرَارِ اے رب ہم سے تمہارے گناہ بخش دے اور ہماری
 ہماری موت اچھوں نیکوں کے ساتھ فرما دے۔

میں نے اپنی کتاب جس کا ابھی ذکر کیا ہے میں پند سودمند الموسوم بہشتی نسخہ میں لظہم کی صورت میں جنت جانے کے کچھ بیان کیے ہیں یہاں چند بند نصیحت کے طور پر بیان کر کے اصل موضوع کی طرف لوٹتا ہوں۔

ناں دی پیری ٹھگی ٹھاری علموں - خالی تے عملوں عاری
 مرشد چن کے پھر بندیا بہشتیں جاویں گا وڑ بندیا
 انہاں بے سنت بے نسبتاں توں بھج لٹ غریباں خود کھاندے رنج
 اصل نقل دی پہچان کر بندیا بہشتیں جاویں گا وڑ بندیا
 نا اہل پیراں توں اللہ دہائی دیویں انہاں نہ کدی پھڑائی
 سلسلہ رشد و تا بدنام کر بندیا بہشتیں جاویں گا وڑ بندیا
 گل دسناں تینوں میں دانائی ملے گی روشنی سمجھ جے آئی
 رب سوچنے ول دھیان کر بندیا بہشتیں جاویں گا وڑ بندیا
 کڈھ محبت غیرتے دولت دھن غلام سچا پیارے نبی دا بن
 بخشون شفاعت تیری کر بندیا بہشتیں جاویں گا وڑ بندیا
 چھڈ کے ول فریب تے ڈھنگ رل کے نیک لوکاں دے سنگ
 منگ بخشش توبہ کر بندیا بہشتیں جاویں گا وڑ بندیا

سامعین گرامی میں نے ابتدا میں آپ حضرات کے سامنے پارہ 16 سورۃ الکہف کی آیت نمبر 110 تلاوت کی ہے

”قُلْ إِنَّمَا أَنَا بَشَرٌ مِّثْلُكُمْ“ اے محبوب آپ فرمادیجیے کہ میں تمہاری طرح کا ایک بشر انسان ہوں ظاہری صورت بشری میں تو میں تم جیسا ہوں ”يُوحِي إِلَيَّ“ مجھے وحی آتی ہے۔ ”أَنبَأَ إِلَهُكُمْ إِلَهٌ وَاحِدٌ“ کہ تمہارا معبود ایک ہی معبود ہے۔ ”فَمَنْ كَانَ يَرْجُوا لِقَاءَ رَبِّهِ“ تو جسے اپنے رب سے ملنے کی امید ہے ”فَلْيَعْمَلْ عَمَلًا صَالِحًا“ اُسے چاہیے کہ وہ نیک عمل کرے ”وَلَا يُشْرِكْ بِعِبَادَةِ رَبِّهِ أَحَدًا“ اور اپنے رب کی عبادت و بندگی میں کسی کو شریک نہ کرے۔

لہذا حاضرین کرام! شرک اکبر اور شرک اصغر، ریاکاری اور دکھاوے کی نماز سے بچیں۔ ایسی نمازیں منہ پر ماری دی جاتی ہیں۔ اس آیت سے فرمایا اے محبوب تم فرماؤ۔ کہ میں تمہاری طرح کا ایک بشر ہوں، انسان ہوں۔ اللہ تبارک و تعالیٰ نے خود نہیں فرمایا بلکہ کہا تم فرماؤ۔

حاضرین! اگر اللہ رب العزت فرمادیتے تو ایک سند عطا ہو جاتی۔ دنیاوی مثال دیتا ہوں آپ ایک مقدمہ لوڑ کوٹ لے جائے

ہیں۔ وہ فیصلہ کرتی ہے۔ آپ کو فیصلہ پسند نہیں آتا آپ اس فیصلہ کے خلاف ہائیکورٹ چلے جاتے ہیں ہائیکورٹ فیصلہ کر دیتی ہے وہ بھی آپ موافق نہیں سمجھتے۔ آپ سپریم کورٹ چلے جاتے ہیں۔ اب سپریم کورٹ جب فائنل فیصلہ کر دے تو اب سپریم کے حکم آرڈر کو کوئی بدل نہیں سکتا چاہے صدر مملکت ہی کیوں نہ ہو۔ آپ نے عملی طور پر اپنے ملک پاکستان میں دیکھا ہوگا کہ وزیراعظم سید یوسف رضا گیلانی، میاں محمد نواز شریف، کو اپنے عہدے منصب سے الگ ہو کر گھر جانا پڑا۔ ذرا غور کریں کہ یہ دنیا کی سپریم کورٹ کا حکم ہے اگر سپریم پاؤر جو ”إِنَّ اللَّهَ عَلَى كُلِّ شَيْءٍ قَدِيرٌ“ جو قادر مطلق ہر چیز پر قدرت رکھتا ہے فرما دیتا تو جیسے میں نے پہلے کہا ایک سند کی حیثیت حاصل ہو جاتی۔

جب کوئی بڑا کسی چھوٹے کو کوئی کچھ کہہ دے تو وہ بات ایک حیثیت کی حامل ہو جاتی ہے۔ ایک دفعہ سردار کائنات فخر موجودات صلی اللہ علیہ وسلم نے عمرو بن ہشام کی نادانیوں ناگجھیوں اور جہالت کے سبب زبان نبوت سے ابو جہل فرمایا۔ اللہ اللہ! یا رسول اللہ جو تیرے منہ سے بات نکلی ہو کے رہی۔ آج بچہ ابو جہل کے نام سے واقف ہے مگر اُس کے اصل نام عمرو بن ہشام سے ناواقف ہے۔ اگرچہ اسے ابوالحکم کہتے تھے مگر اب ابو جہل ہے اب وہ برائی کا سبب (نشان) بن کے رہ گیا۔ بلکہ مثل بن گیا۔ اگر کوئی اکھڑ، انموڈ گستاخ، نافرمان، ضدی اڑیل ہو تو کہتے ہیں ایہہ وڈا ابو جہل اے۔ سمجھتا ہی نہیں مانتا ہی نہیں۔ غلط بات پر اڑا ہوا ہے۔

اللہ تبارک و تعالیٰ نے فرمایا اے محبوب آپ کہہ دیجیے ان کفار کو ابو جہل، ابولہب، عتبہ اور شیبہ کو کہ میں تمہاری طرح ایک انسان ہوں کیوں بعد میں عرض کروں گا جب اللہ رب العزت فرماتا ہے تو پیارے پیارے بیٹھے بیٹھے الفاظ اور محبت بھرے انداز کے ساتھ ”يَا أَيُّهَا النَّبِيُّ“ اے غیب کی خبر دینے والے، ”يَا أَيُّهَا الرَّسُولُ“ اے پیغام پہنچانے والے ”يَا أَيُّهَا الْمُرْسَلُ“ اے چادر کا جھرمٹ مارنے والے ”يَا أَيُّهَا الْمُنَذِّرُ“ اے بالا پوش یعنی لحاف میں لیٹنے والے۔ ”یَس“ اے سردار اور ”طه“ کے الفاظ سے خطاب محمد صلی اللہ علیہ وسلم ہے۔ سبحان اللہ۔ ”يَا أَيُّهَا الْمُرْسَلُ“ اے کملی اوڑھنے والے ہم ایسے ہی تو نہیں کالی کملی کا نام لے لے کے حضور صلی اللہ علیہ وسلم کے گن گاتے۔ حمد و ثنائیاں کرتے ہیں۔

نَکَل	پھبڈی	کالی	کملی	دی	کالی	کملی	وچہ خبرے کی بھلیاں نے
کملی	کملی	کو	کینڈی	اے	خلق	ساری	کملی والے نے جھڑیاں لایاں نے
کملی	والیا	میں	صدقے	تیرے	مٹھڑے	نے	بول
شالا	روزِ	حشر	دے	ہواں	تیرے	میں	کول

اللہ اللہ! اللہ تبارک و تعالیٰ نے تو دیگر انبیاء کرام علیہم السلام کی طرح آپ کو نام لے کر بھی نہیں پکارا مثال کے طور پر جیسے حضرت آدم علیہ السلام کو ”يَا آدَمُ اسْكُنْ أَنْتَ وَزَوْجُكَ الْجَنَّةَ“

حضرت نوح علیہ السلام کو "يُنُوْهُمُ اهْبِطْ بِسَلَامٍ مِّنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَّعَكَ"

حضرت ابراہیم علیہ السلام کو "يَاٰ اِبْرٰهِيْمُ قَدْ صَدَقْتَ الرَّعْيَا"

حضرت زکریا علیہ السلام کو "يَاٰ زَكَرِيَّا اِنَّا نُبَشِّرُكَ بِغُلَامٍ اِسْمُهُ يَحْيٰى"

حضرت یحییٰ علیہ السلام کو "يَاٰ يَحْيٰى خُذِ الْكِتٰبَ بِقُوَّةٍ"

حضرت داؤد علیہ السلام کو "يَاٰ دَاوُدُ اِنَّا جَعَلْنٰكَ خَلِيْفَةً فِى الْاَرْضِ"

حضرت موسیٰ علیہ السلام کو "يُنُوْسٰى اِنِّىْ اَنَا رَبُّكَ فَاهْجِىْ نَعْلَيْكَ" سبحان اللہ

یا آدم است با پدر انبیاء خطاب بہ "يَاٰ اِيْهَا النَّبِيُّ" خطاب محمد است

"يَاٰ اِيْهَا النَّبِيُّ" قرآن پاک میں گیارہ مرتبہ اور بائیس دفعہ آپ کا ذکر باسم نبی فرمایا گیا ہے۔ حضور ﷺ کا نام نامی اسم گرامی احمد قرآن پاک میں ایک بار اور محمد ﷺ چار بار آیا ہے۔ مگر مخاطب کر کے نہیں بلکہ بطور تذکرہ اور وہ بھی کسی وصف کے ساتھ۔ مثال کے طور پر اسم احمد پارہ 26 سورۃ الصف آیت نمبر 6 میں یوں آیا ہے۔ "وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ" اور اس رسول کی بشارت سناتا ہوں جو میرے بعد تشریف لائیں گے اُن کا نام احمد ہے۔

اور اسم محمد ﷺ پارہ 26 سورۃ آل عمران آیت نمبر 29 میں "مُحَمَّدٌ رَّسُولُ اللَّهِ" محمد اللہ کے رسول ہیں۔

دوسری بار پارہ 22 سورۃ احزاب آیت نمبر 40 میں "مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلٰكِنْ رَّسُولَ اللَّهِ وَخَاتَمُ النَّبِيِّينَ" وَكَانَ اللَّهُ بِكُلِّ شَيْءٍ عَلِيمًا محمد تمہارے مردوں میں سے کسی کے باپ نہیں ہاں اللہ کے رسول ہیں اور خاتم النبیین اور اللہ سب کچھ جانتا ہے۔

تیسری بار پارہ 26 سورۃ محمد آیت نمبر 2 میں یوں فرمایا: "وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَىٰ مُحَمَّدٍ وَهُوَ الْحَقُّ مِنْ رَبِّهِمْ كَفَّرَ عَنْهُمْ سَيِّئَاتِهِمْ وَأَصْلَحَ بَالَهُمْ" وہ لوگ جو ایمان لائے اور نیک عمل کیے اور اُس پر ایمان لائے جو محمد (ﷺ) پر اتارا گیا (یعنی قرآن پاک) وہی اُن کے رب کے پاس سے حق ہے اللہ نے اُن کی برائیاں اُتار دیں اور اُن کی حالتیں سنوار دیں۔

حضرت عبداللہ بن عباس رضی اللہ عنہما سے روایت ہے کہ پہلے ابتداء میں حضور ﷺ کو یا محمد یا ابا القاسم کہا جاتا تھا جب اللہ تبارک وتعالیٰ نے منع فرمایا تو صحابہ کرام آپ ﷺ کو یا نبی اللہ، یا رسول اللہ کہا کرتے۔ اللہ تبارک وتعالیٰ کا فرمان ہے "لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا" رسول کو ایسے نہ پکارو جیسے ایک دوسرے کو پکارتے ہو۔

اللہ اللہ کیا مقام رسالت ﷺ ہے۔ حضرت سلمان فارسی رضی اللہ عنہ سے روایت ہے ابن عسا کر کی حدیث ہے کہ حضور سید المرسلین ﷺ سے عرض کی گئی کہ اللہ تعالیٰ نے موسیٰ علیہ السلام سے کلام کیا۔ عیسیٰ علیہ السلام کو روح القدس بنایا۔ ابراہیم

علیہ السلام کو خلیل اللہ بنایا۔ آدم علیہ السلام کو برگزیدہ کیا۔ حضور آپ کو کیا فضل دیا فوراً جبرائیل امین علیہ السلام نازل ہوئے اور عرض کی حضور ﷺ کا رب ارشاد فرماتا ہے۔

”اگر میں ابراہیم کو خلیل کیا، تمہیں حبیب کیا۔ اگر موسیٰ سے زمین پر کلام کیا تو تم سے آسمان میں کلام کیا۔ عیسیٰ کو روح القدس سے بنایا تو تمہارا نام آفرینش خلق سے دو ہزار برس پہلے پیدا کیا اور بے شک تمہارے قدم آسمان میں وہاں پہنچے جہاں نہ تم سے پہلے کوئی گیا اور نہ تمہارے بعد کسی کی رسائی ہوئی۔ اگر میں نے آدم علیہ السلام کو برگزیدہ کیا تمہیں خاتم الانبیاء کیا۔ اور تم سے زیادہ عزت و کرامت والا کسی کو نہ بنایا، قیامت میں میرے عرش کا سایہ تم پر گسترده اور حمد کا تاج تمہارے سر پر آراستہ کیا۔ تمہارا نام اپنے نام سے ملایا کہ میری یاد نہ ہو جب تک تم میرے ساتھ یاد نہ کیے جاؤ اور بے شک میں نے اہل دنیا کو اس لیے بنایا کہ جو عزت و منزلت تمہاری میرے نزدیک ہے ان پر ظاہر کر دوں اگر تم نہ ہوتے میں دنیا کو نہ بناتا“

محمد گر نبودے کس نبودے ہر دو عالم را وجودے

ارشاد ہے ”لَوْلَاكَ لَمَّا خَلَقْتُ الْاَفْلَاكَ“ یعنی اے محبوب اگر آپ کو پیدا نہ کرتا تو جہاں کو پیدا ہی نہ فرماتا۔

اے وصف تو در کتاب موسیٰ وے نعت تو در زبور داؤد

مقصود توئی ز آفرینش باقی بطفیل ا تست موجود

یہ قطعہ تفسیر کنزالایمان میں حضرت مولانا نعیم الدین مراد آبادی نے درج کیا ہے۔ جس کا مطلب ہے کہ یا رسول اللہ ﷺ آپ کی صفت حضرت موسیٰ علیہ السلام پر نازل کتاب تورات میں درج ہے اور آپ ﷺ کی نعت حضرت داؤد علیہ السلام پر نازل ہونے والی کتاب زبور میں رقم ہے۔ دنیا کی پیدائش کے مقصود آپ ہیں اور جو کچھ آپ کے سوا دنیا میں ہے وہ آپ کے طفیل موجود ہے۔ زندہ ہے۔ اُس کا وجود ہے۔ یاد رکھیے

ہے اُنھی کے دم قدم سے باغ عالم میں بہار وہ نہ تھے عالم نہ تھا، وہ نہ ہوں عالم نہ سو

حضرت انس رضی اللہ عنہ سے روایت ہے ایک شخص نے رسول اللہ ﷺ سے پوچھا قیامت کب آئے گی؟ آ۔۔۔ فرمایا تم نے اس کے لیے کیا تیاری کی ہے؟ اس نے جواب دیا اور تو کچھ تیاری نہیں کی سوائے اس کے کہ اللہ تعالیٰ اور اس کے رسول ﷺ سے محبت کرتا ہوں۔ اس پر حضور ﷺ نے خوشخبری سنائی ”أَنْتَ مَعَ مَنْ أَحْبَبْتَ“ مطلب ہے کہ قیامت کے دن اُنہی کے ساتھ ہو گے جن سے دنیا میں محبت کرتے ہو گے۔

حضرت علی کرم اللہ وجہہ الکریم اور حضرت عبداللہ بن مسعود رضی اللہ عنہ سے روایت ہے ”الْمَرْءُ مَعَ مَنْ أَحَبَّ“ ہر شخص کا حشر اُس کے ساتھ ہوگا جس سے محبت کرتا ہے اور حضرت انس سے روایت ہے ”مَنْ أَحَبَّنِي كَانَ مَعِيَ فِي الْجَنَّةِ“ جو کوئی میرے ساتھ محبت رکھتا ہے وہ میرے ساتھ جنت میں ہوگا۔ عرض کیا ہے:

محبوب رکھے خدا کرے زندگی جو بسر پیروی میں تیری حبیب کردگار آپ ہیں
نشہ دنیا سے مجھ کو ہے کیا واسطہ ذکر جس کے سے آئے خمار آپ ہیں
وسیلے جس کے جہنم سے ہوگی نجات شافع روزِ محشر جو سرکار آپ ہیں
پناہ چاہتا ہوں میں میدانِ محشر لواءِ الحمد کے سایہِ علمدار آپ ہیں
علامہ اقبال رحمۃ اللہ علیہ فرماتے ہیں:

ہر کہ عشقِ مصطفیٰ سامانِ اوست بحرِ برِ جمرِ گوشہِ دامانِ اوست
میں بیان کر رہا تھا کہ ارشادِ باری تعالیٰ ہے ”قُلْ إِنَّمَا آتَا بَشَرًا مِّثْلُكُمْ“ حاضرینِ کرام! قرآن پاک میں تین طرح کی آیات ہیں
ایک قسم کی آیات وہ ہیں جن کا ترجمہ آج تک کوئی مترجم مفسر محدث عالم ذاکر مجتہد نہیں کر سکا۔ نہ کر سکے گا۔ مثلاً ”الم، حم، ص، یس، حم، کہلینص“ جس نے بھی ترجمہ کیا یہ آیات ایسے ہی لکھی ہیں۔ انھیں مقطعات کہتے ہیں یہ نہیں کہ ان کے معانی نہیں
معانی ہیں۔ نعوذ باللہ قرآن پاک بے معنی تو ہو ہی نہیں سکتا۔ مگر ہمیں معلوم نہیں، ہم سے پوشیدہ ہے حتیٰ کہ لانے والے حضرت
جبریل کو بھی معلوم نہیں۔ ان سے بھی چھپا ہوا ہے یہ صرف اللہ کو پتہ ہے یا اُسی کے محبوب کو علم ہے۔ ان کا علم محبوب و محب میں ہے
جب جبریل نے کہا الف حضور ﷺ نے فرمایا ”فَعَلِمْتُ“ میں جانتا ہوں۔ جبریل نے کہا لام سرور کائنات نے فرمایا میں سمجھ گیا
کہا میم فرمایا میں سمجھ گیا۔ ”الم“ اللہ اللہ حضور ﷺ نے دنیا میں کسی سے نہیں پڑھا۔

خاکی و بر اوجِ عرشِ منزل اُمی و کتاب خانہ درِ دل
دوسری قسم کی آیات وہ ہیں جن کا ترجمہ ہمیں معلوم ہے اور سب مترجموں نے کیا ہے مگر مفہوم وہ نہیں جو ترجمہ ہے۔ اگر ترجمہ میں
رد و بدل کریں گے تو کافر۔ مفہوم وہ سمجھ نہیں سکتے جو ترجمہ میں ظاہر ہے۔ وہ منشاءِ ربانی نہیں اور جو خدا کی منشاء ہے وہ ترجمہ میں
موجود نہیں۔ پارہ 3 سورہ آل عمران آیت نمبر 7 ”هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ
مُتَشَبِهَاتٌ“ وہی ہے جس نے تم پر کتاب اتاری اس کی کچھ آیتیں صاف معنی رکھتی ہیں وہ کتاب کی اصل ہیں اور دوسری وہ ہیں
جن کے معانی میں اشتباہ ہے۔ آیات مقطعات کی بات پہلے ہو چکی۔ ان کا علم اللہ تبارک و تعالیٰ کو ہے اُن آیات کا علم اُس علیم و
خبیر نے اپنے محبوب حضور نبی کریم ﷺ کو عطا فرمایا۔

اب بات کرتے ہیں آیات ”آيَاتٌ مُحْكَمَاتٌ هُنَّ أُمُّ الْكِتَابِ“ کچھ آیتیں صاف معنی رکھتی ہیں وہ کتاب کی اصل ہیں۔ وہ آیات
محکمات جن میں کوئی احتمال شک و شبہ نہیں۔ واضح ہیں جو اُن کا ترجمہ ہے وہی مفہوم اور منشاءِ الہی ہے۔ ان سے عقیدہ بنتا ہے۔
مثلاً ”قُلْ هُوَ اللَّهُ أَحَدٌ“ (۱) ”اللَّهُ الصَّمَدُ“ (۲) ”لَمْ يَلِدْ“ (۳) ”وَلَمْ يُولَدْ“ (۴) ”وَلَمْ يَكُنْ لَهُ كُفُوًا أَحَدٌ“ (۵) ”اللَّهُ رَبُّ الْعِزَّةِ“

فرماتا ہے اے حبیب ”قُلْ هُوَ اللَّهُ أَحَدٌ“ تم فرماؤ وہ اللہ ہے وہ ایک ہے ”اللَّهُ الصَّمَدُ“ اللہ بے نیاز ہے۔ ”لَمْ يَلِدْ“ نہ اُس نے کسی کو جنم دیا مطلب اس کی کوئی اولاد نہیں ”وَلَمْ يُولَدْ“ اور نہ اسے کسی نے جنا یعنی نہ وہ کسی سے پیدا ہوا ”وَلَمْ يَكُنْ لَهُ كُفُوًا أَحَدٌ“ اور نہ اس کے جوڑ کا کوئی یعنی اُس کی کوئی نظیر ہے نہ مثال اس میں عقیدہ توحید کا ایک واضح تصور ہے اور کسی قسم کا اشتباہ نہیں ان کا تعلق آیات محکمت سے ہے۔ اسی طرح آیت شریفہ ہے ”قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ“ تمہارے پاس اللہ تعالیٰ کی طرف سے نور آیا اور روشن کتاب۔ اس آیت میں نور حضور اکرم ﷺ کو فرمایا گیا اور کتاب قرآن پاک۔ اس کا شمار بھی آیات محکمت میں ہوگا۔

حدیث شریف میں ہے حضرت جابر رضی اللہ عنہ نے حضور اکرم ﷺ سے پوچھا یا رسول اللہ ﷺ اللہ تعالیٰ نے سب سے پہلے کس چیز کو پیدا فرمایا؟ آپ ﷺ نے فرمایا ”يَا جَابِرُ إِنَّ اللَّهَ خَلَقَ قَبْلَ الْأَشْيَاءِ نُورَ نَبِيِّكَ مِنْ نُورِهِ“ اے جابر بے شک اللہ تعالیٰ نے تمام اشیاء سے پہلے تیرے نبی کے نور کو اپنے نور سے پیدا فرمایا۔

اب آیات متشابہات کا ذکر کرتے ہیں جو چند وجوہ کا احتمال رکھتی ہیں۔ اُن میں سے کوئی وجہ مراد ہے یہ اللہ ہی جانتا ہے۔ پارہ 26 سورة الفتح آیت نمبر 10 میں ارشاد ہے: ”إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ ۚ فَمَنْ نَكَثَ فَإِنَّمَا يَنْكُثُ عَلَىٰ نَفْسِهِ ۚ وَمَنْ أَوْفَىٰ بِمَا عَاهَدَ عَلَيْهِ اللَّهُ فَمَسِيئَتِهِ أَجْرًا عَظِيمًا“۔ یہ آیت بیعت رضوان کے موقع پر نازل ہوئی جب حضور ﷺ نے قصاص حضرت عثمان رضی اللہ عنہ کے لیے اصحابہ کرام رضوان اللہ اجمعین سے بیعت لی اس سعادت سے حضرت علی کرم اللہ تعالیٰ وجہہ الکریم بھی بہرہ ور ہیں۔ اسی سے سلسلہ بیعت شروع ہوا۔ حضرت مولانا روم رحمۃ اللہ علیہ مثنوی معنوی دفتر اول میں رقم کرے ہیں کہ

گفت پیغمبر علی را کہ اے علی شیر حقی پہلوانے پر ولی
حضور علیہ الصلوٰۃ والسلام نے حضرت علی کرم اللہ وجہہ الکریم سے ارشاد فرمایا اے علی تم خدا کے شیر بہادر پہلوان ہو۔
لیک بر شیریں مکن اعتمد اندر آور سایہ نخل امید
لیکن اپنی بہادری پر اعتماد (بھروسہ) نہ کرنا بلکہ کسی درخت امید کے سایہ میں داخل ہو جاؤ۔

ہر کسے کز طاعتے پیش آورند بہر قرب حضرت بیچوں و چند
جو کوئی اطاعت و فرمانبرداری کرتا ہے وہ اللہ تعالیٰ جو زمان و مکان سے پاک ہے کا قرب حاصل کرنے کے لیے کرتا ہے۔
یا علی جملہ طاعات راہ بر گزریں تو سایہ خاص الہ
اے علی تمام اطاعتیں جو قرب الہی کے لیے ہیں کامیابی حاصل کرنے کے لیے کسی خاص بندہ خدا کا سایہ لے لو۔

چوں گرفت پیرو ہیں تسلیم شو ہجو موسیٰ زیر حکم خضر رو

دستگیر بندہ خاص الہ طالبان را می برد پیش گاہ

وہ خاص اللہ کا بندہ (عبدہ، عبدنا، عبدہ) طالبان حقیقی کو قرب الہی تک پہنچاتا ہے۔

در بشر در پوش گشت ست آفتاب فہم کن واللہ اعلم بالصواب

وہ ایک روشن آفتاب (سورج) ہے جو لباس بشر میں پوشیدہ ہے خیر البشر سرور کائنات فخر موجودات ﷺ سمجھ لو واللہ اعلم بالصواب۔ ایک دوسری جگہ مولانا روم علیہ الرحمہ لکھتے ہیں کہ

پیر را بگزین کہ بے پیر ایں سفر ہست پُر از آفت و خوف خطر

پیر پکڑیں یعنی کسی صالح بزرگ کی بیعت کریں کیونکہ بغیر پیر کے یہ سفر مصیبتوں اور خوف و خطر سے پُر ہے۔ مگر ساتھ ہی حضرت مولانا عوام الناس کو خبردار کرتے ہیں کہ

اے بسا ابلیس آدم روئے ہست پس بہ ہر دستے نباید داد دست

بہت سے شیطان انسان کی شکل میں ہیں۔ لہذا ہر ہاتھ میں بیعت کے لیے ہاتھ نہ دے دینا چاہیے کیونکہ

کار مردان روشنی و گرمی است کارِ دوناں حیلہ و بے شرمی است

بزرگان دین کا کام دلوں میں دین کی روشنی اور عشق الہی کی حرارت پیدا کرنا ہے اور ان کمینوں کا کام بے حیائی اور مکر و فریب سے پیٹ پالنا ہے۔ مزید تفصیل کے لیے میری کتاب ”گلہائے مشکبو“ کا مطالعہ ضرور کریں۔

مذکورہ بالا آیت میں ارشاد باری تعالیٰ ہے وہ جو تمہاری بیعت کرتے ہیں وہ تو اللہ ہی سے بیعت کرتے ہیں۔ ان کے ہاتھوں پر

اللہ کا ہاتھ ہے۔ تو جس نے عہد توڑا اپنے بڑے عہد کو توڑا۔ اور جس نے پورا کیا وہ عہد جو اس نے اللہ سے کیا تھا تو بہت جلد اللہ

اُسے بڑا ثواب دے گا۔ اس آیت میں حضور ﷺ کے ہاتھ کو اللہ کا ہاتھ قرار دیا یعنی جب آپ ﷺ کا ہاتھ اُن کے ہاتھ پر ہے

گویا اللہ کا ہاتھ ان پر ہے۔ مولانا محمد عبدہ فیروز پوری لغات مفردات القرآن میں لکھتے ہیں کہ اس کی تائید اس روایت سے جو

ابو امامہ، ابن عساکر اور انس، حضرت عائشہ، حکیم، کنز العمال میں رقم ہے جس میں اللہ عز و جل فرماتا ہے:

”لَا يَزَالُ عَبْدِي يَتَقَرَّبُ إِلَيَّ بِالتَّوْفَلِ حَتَّى أُحِبَّهُ، فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ، وَبَصَرَهُ الَّذِي يُبْصِرُ بِهِ، وَيَدَهُ الَّتِي يَبْشُ بِهَا،“

یعنی بندہ نوافل کے ذریعے برابر مرا قرب حاصل کرتا رہتا ہے حتیٰ کہ میں اُسے اپنا محبوب بنا لیتا ہوں پھر جب وہ میرا محبوب بن

جاتا ہے تو میں ہی اُس کا کان ہوتا ہوں جس سے وہ سنتا ہے اور میں ہی اس کی آنکھ ہوتا ہوں جس سے وہ دیکھتا ہے اور میں ہی اس

کا ہاتھ ہوتا ہوں جس سے وہ پکڑتا ہے۔ اب ایک اور آیت شریفہ پڑھتے ہیں۔

پارہ 23 سورہ یسین، ایت نمبر 71 ”اَوَلَمْ يَرَوْا اَنَّا خَلَقْنَاهُمْ مِّمَّا عَمِلَتْ اَيْدِيْنَا اَنْعَامًا فَهُمْ لَهَا مٰلِكُوْنَ“ اور کیا انھوں نے نہ دیکھا کہ ہم نے اپنے ہاتھ کے بنائے ہوئے چوپائے اُن کے لیے پیدا کیے تو یہ اُن کے مالک ہیں۔

اور پارہ 23 سورہ ص آیت نمبر 75 میں فرمایا: ”قَالَ يٰٰٓيٰٓدِيْنٰسُ مَا مَنَعَكَ اَنْ تَسْجُدَ لِمَا خَلَقْتَ بِیْدَیْ“ فرمایا اے یسین تجھے کس نے روکا کہ تو اس کے لیے سجدہ کرے جسے میں نے اپنے ہاتھوں سے بنایا۔

سورہ فتح کی آیت میں اللہ تعالیٰ کے ہاتھ کا ذکر ہے اور حدیث شریف میں کان، آنکھ اور ہاتھ کا ذکر ہے۔ مگر اللہ کریم جسم و اجسام، شکل و اشکال، حدود و حدود سے پاک ہے۔ اب جو ترجمہ ہے وہ مفہوم نہیں اگر ترجمہ میں تبدیلی کریں گے تو کافر اور مفہوم وہ مان نہیں سکتے۔ اسی طرح سورہ یس اور سورہ ص میں بھی اللہ کے ہاتھ کا ذکر ہے۔ اللہ تعالیٰ کے اپنے ہاتھ کے ساتھ پیدا کرنے سے وہ خصوصی تولیت یعنی پیدائش مراد ہے جو صرف اللہ کی ذات کے ساتھ مختص ہے۔ اس عنایت ربانی کے معنی کو ظاہر کرنے کے لیے لفظ ید کو اس لیے اختیار کیا ہے کہ وہ اعضائے انسانی میں سب سے اعلیٰ عضو ہے۔ اس کے ذریعے انسان کوئی کام سرانجام دیتا ہے جیسے پارہ 13 سورہ ابراہیم آیت نمبر 9 میں ہے ”فَرَدُّوْا اَیْدِیْہُمْ فِیْٓ اَفْوٰہِہُمْ“ تو وہ اپنے ہاتھ اپنے منہ کی طرف لے گئے۔ حضرت ابن مسعود رضی اللہ عنہ سے ہے کہ وہ غصے میں اپنے ہاتھ کاٹنے لگے اور حضرت ابن عباس روایت ہے کہ انھوں نے کتاب اللہ سن کر تعجب سے اپنے ہاتھ منہ پر رکھ لیے۔

باتوں باتوں میں بات کچھ آگے نکل گئی۔ بات ہو رہی ہے آیات متشابہات کی جو ترجمہ میں ہے مفہوم میں نہیں۔ اس طرح ”قُلْ اِنَّمَا اَنَا بَشَرٌ مِّثْلُکُمْ“ والی آیت ہے ”قُلْ“ فرمادیجیے۔ تفسیر جلالین میں ہے کہ کفار کو کہا کہ میں تمہاری طرح ایک بشر ہوں۔ غور کریں نعوذ باللہ حضور اکرم ﷺ کیا ان گستاخ مشرک کافر ابو جہل، ابولہب، عتبہ، امیہ و شیبہ وغیرہ کی طرح بشر ہیں جنہیں کہا گیا تھا نہیں قطعاً نہیں۔ ہرگز نہیں ہرگز نہیں ہرگز نہیں۔

حضرت مولانا عبدالحق محدث دہلوی رحمۃ اللہ علیہ نے شرح مشکوٰۃ میں فرمایا ہے کہ انبیاء علیہم السلام کے اجسام و ظواہر تو بشریت پر چھوڑے گئے مگر ان کے ارواح و بواطن بشریت سے بالا اور ملاء اعلیٰ سے متعلق ہیں۔ آپ کی ذات و کمالات میں آپ ﷺ کا کوئی مثل نہیں ”یُوْحٰی اِلَیَّ“ میں سید عالم ﷺ کے مخصوص بالعلم اور مکرم عند اللہ ہونے کا بیان ہے۔

یہاں وضاحت کرتا چلوں نور و بشر کی بحث سرے سے ہے ہی لایعنی۔ بالکل غلط، فضول لا حاصل اور قواعد کے خلاف ہے۔ مثال کے طور پر مکھی و چھری بجائے مکھی و گھڑی اور چھرو کڑاہی یا چرند و پرند کی بجائے چرند و لوٹا اور پرند و گلزار زمین و آسمان کی بجائے زمین و بھینس اور آسمان و سائیکل۔ رات و دن کی بجائے کہوں رات اور بالنی، دن اور مونگ پھلی، اندھیرا اُجالا کی بجائے اندھیرا اور گاڑی اور اُجالا اور ریڈیو۔ روشنی اور تاریکی کی بجائے روشنی و پتھر اور تاریکی اور درخت اور جن و انس کے الفاظ قرآن پاک میں استعمال ہوئے ہیں کہوں جن و بیڑی، انس و کنواں۔ یہ تمام بالکل بے جوڑ، بے تکی اور بھونڈی بات ہوگی ایسے ہی الفاظ ہیں

نور و ظلمت، نور کا متضاد ظلمت ہے بشر نہیں اور حضور اکرم ﷺ کی ذاتِ مبارک تو ”مِنَ الظُّلُمَاتِ إِلَى النُّورِ“ گمراہوں کو ظلمات سے نور کی طرف یعنی تاریکیوں سے روشنی کی طرف لانے والے ہیں۔ لہذا انعوذ باللہ ظلمت تو ہو نہیں سکتے۔ میں تو ناقص العلم شہر اب آپ ہی بتائیں پھر کیا ہوئے۔ جی ہاں نور کیا ہوئے؟ بولو نور جی نور سبحان اللہ، نعرۃ تکبیر اللہ اکبر، نعرۃ رسالت یا رسول اللہ، نعرۃ حیدری یا علی۔

سامعین جیسا کہ میں نے قرآن کریم کے حوالے سے بیان کیا آپ ﷺ کو نور بھی فرمایا گیا اور بشر بھی کہلوا یا گیا۔ پس نور جمع بشر ہوا نوری بشر کسی عام بشر کی طرح نہیں خیر البشر ہیں۔

بھادیں کہندا رہویں توں انا بشری تینوں جانن والے جان گئے
پارہ 13 سورۃ ابراہیم آیت نمبر 10 ”قَالُوا اِنْ اَنْتُمْ اِلَّا بَشَرٌ مِّثْلُنَا“ قوم عاد اور ثمود اور بعد کے لوگوں نے رسولوں سے کہا تم تو ہمارے جیسے آدمی ہو۔ اسی طرح قرآن پاک میں ارشاد باری تعالیٰ ہے ”لَقَدْ جَاءَكُمْ رَسُولٌ مِّنْ اَنْفُسِكُمْ“ یعنی تمہارے پاس رسول تشریف لائے تمہارے نفسوں میں سے۔

حضور اکرم نور مجسم ﷺ اُس وقت عرب کی سرزمین مکہ مکرمہ میں تشریف لائے (پیدا ہوئے) جب وہاں بننے والی قوم گمراہیوں میں غرق تھی۔ برائی کا احساس ختم ہو چکا تھا۔ بچیوں کو زندہ دفنایا جاتا تھا۔ شراب و جوعا عام تھا۔ کسی کی عزت محفوظ نہ تھی۔ میلوں ٹھیلوں میں عشق و محبت اور گناہوں کا ذکر بیان کیا جاتا تھا۔ عورت کی عصمت کا کچھ خیال نہ تھا۔ بت پرستی عام تھی حتیٰ کہ بیت اللہ شریف میں 360 بت رکھے ہوئے تھے۔ اس قوم کی اصلاح مقصود تھی اس لیے انھی میں سے بشری صورت میں پیدا ہوئے تاکہ لوگ پاس آئیں اور اللہ رب العزت کا کلام سنیں اور ایمان والے بنیں۔ اگر کسی اور شکل یا ہیئت میں تشریف فرما ہوتے تو لوگ دُور کے مارے قریب نہ آتے اور صاحب ایمان نہ ہوتے۔ آپ نے دیکھا ہوگا کہ

گندہم جنس باہم پرواز کبوتر کبوتر باز باز

یعنی ہر قسم کی جنس مل جل کر اُڑان بھرتی ہے۔ کبوتر کبوتروں کے ساتھ اور باز بازوں کے ساتھ مل کر اُڑتے ہیں۔ ایسے دوسرے پرندے ہم جنس کے ساتھ اور مولیٰ شیشی بھی اپنے ہم جنسوں کے ساتھ غول اور گروہ کی صورت میں نظر آئیں گے۔ کیونکہ انہیں ایک دوسرے سے خوف نہیں ہوتا۔ کبھی کبوتر کو بازوں کے ساتھ آپ نے محو پرواز نہیں دیکھا ہوگا۔ بھینسوں گائیوں کو شیروں کے ساتھ اور بھیڑ بکریوں کو بھیڑیوں کے ساتھ چرتے نہیں دیکھا ہوگا۔

مولانا روم رحمۃ اللہ علیہ نے مثنوی معنوی میں بشریت رسول کا فلسفہ واضح کرنے کے لیے دفتر چہارم میں ایک حکایت بیان کی ہے

یک ز نے آمد بہ پیش مرتضیٰ گفت شد بر ناوداں طفل مرا

کہتے ہیں کہ ایک عورت امیر المؤمنین سیدنا حضرت علی المرتضیٰ کرم اللہ وجہہ الکریم کی خدمت میں حاضر ہوئی اور عرض کی کہ میرا بیٹا

چھت پر چلا گیا ہے۔ جب میں یا کوئی اسے پکڑ کر نیچے لانے کے لیے اوپر چڑھتا ہے تو وہ پرنا لے کی طرف چلا جاتا ہے (ڈر کے مارے) مجھے خطرہ ہے کہ وہ کہیں چھت سے نیچے نہ گر جائے آپ میری مشکل حل فرمائیں۔ آپ نے فرمایا کہ ایک اسی عمر کا چھوٹا بچہ چھت پر چڑھا دو انھوں نے ایسا ہی کیا تو اُس نے اپنے جیسے عمر کے بچے کو دیکھا تو ہنستا ہوا اس کے پاس آ گیا کیونکہ اسے دوسرے بچے سے کچھ خوف نہیں تھا۔ گھر والے تاک میں تھے انھوں نے فوراً دونوں کو پکڑ کر نیچے اتار لیا۔ یہی وجہ ہے کہ انبیاء کرام علیہم الصلوٰۃ والسلام انسانوں کی شکل میں تشریف لائے تاکہ لوگ ان سے نہ ڈریں، نہ گھبرائیں بلکہ ہم جنس کے قریب آ کر ان کی ہدایت سے فائدہ حاصل کریں۔ صاحب ایمان اور جہنم میں گرنے سے بچ جائیں فرماتے ہیں

پس بشر فرمود خود را مثلکم تا بحسن آید و کم گردند گم
اسی بناء پر سرکارِ دو عالم ﷺ نے اپنے آپ کو انسانوں کی مثل قرار فرمایا تاکہ لوگ آپ ﷺ کے پاس آ کر ہدایت پائیں اور گمراہ ہونے سے محفوظ رہیں۔ مولانا روم دفتر اول میں تحریر کرتے ہیں کہ

اول آں کس قیاسکھا نمود پیش انوار خدا بلیس بود
یعنی سب سے پہلے صریح حکم خدا کے مقابل ابلیس نے قیاس کیا تھا۔
گفت نارا از خاک بے شک بہترست ” من زنا و او ز خاک اکدرست
یعنی ابلیس (شیطان) نے کہا آگ بلاشبہ خاک سے بہتر ہے میں آگ سے پیدا ہوا ہوں اور یہ (حضرت آدم علیہ السلام) حقیر مٹی سے۔ ایک دوسری جگہ مولانا روم تحریر فرماتے ہیں کہ

تا تو می بینی عزیزاں را بشر و اں کہ میراث ابلی است آں نظر
فرماتے ہیں تو جو عزت والوں کو بشر دیکھ رہا ہے تو جان لے کہ یہ تیری نظر ابلیس کا ورثہ ہے۔
گر نہ فرزندِ بلیسی اے عنید پس بتو میراثِ آں سگ چوں رسید
فرماتے ہیں کہ اے عناد رکھنے والے اگر تو ابلیس کا فرزند نہیں تو اس کتے کی وراثت تجھے کیسے ملی۔ ابلیس کے انجام سے۔۔۔۔۔
تکبر عزایل را خوار کرد بزدان لعنت گرفتار کرد
یعنی شیطان کو تکبر نے ذلیل و خوار کر دیا اور لعنت کا طوق اس کے گلے میں ہمیشہ کے لیے ڈال دیا۔

قرآن پاک پارہ 18 سورۃ المؤمنون آیت 47 میں ہے: ”فَقَالُوا اَنُؤْمِنُ بِشَيْءٍ مِّثْلَ مَا قَوْمُهُمْ اَلَا نَحْنُ عِبَادُ“ کیا ہم ایمان لے آئیں اپنے جیسے دو آدمیوں پر (یعنی حضرت موسیٰ اور حضرت ہارون پر) اور اُن کی قوم ہماری بندگی کرتی ہے۔

اللہ تعالیٰ نے پارہ 19 سورۃ الفرقان آیت نمبر 54 میں فرمایا ہے ”وَهُوَ الَّذِي خَلَقَ مِنَ الْمَاءِ بَشَرًا“ اور وہی ہے جس نے پانی یعنی نطفہ سے بنایا آدمی۔ ایک اور آیت میں ہے ”اِنِّیْ خَالِقُ بَشَرٍ مِّنْ طِیْنٍ“ کہ میں مٹی سے انسان بنانے والا ہوں۔ کفار انبیاء

کرام علیہم السلام کی کسر شان کے لیے ان کو بشر کہہ کر پکارتے تھے قوم ثمود نے حضرت صالح علیہ السلام کی دعوت ایمان قبول نہ کی اور کہا۔ پارہ 27 سورة القمر آیت 24 ”فَقَالُوا أَبَشَرًا مِّثْلًا وَاحِدًا نَّتَّبِعُهُ“ تو بولے کیا بھلا ایک آدمی جو ہم میں سے ہی ہے ہم اس کی پیروی کریں۔

جب رسول اکرم ﷺ نے کفار کو ایمان کی دعوت دی اور فرمایا کہ ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ اُن کے ذہنوں میں بھی کچھ اس قسم کی باتیں تھیں۔

پارہ 26 سورة الاحقاف ”حَمِّمٌ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ“ یہ کتاب اتارنا ہے اللہ عزت و حکمت والے کی طرف سے جب نازل ہوئی اور سید عالم ﷺ نے تلاوت فرمائی تو ولید نے اپنی قوم کی مجلس میں آکر کہا خدا کی قسم میں نے محمد ﷺ سے ایک کلام سنا وہ آدمی کا ہے نہ جن کا۔ بخدا اس میں عجب شرینی اور تازگی اور فوائد اور دلکشی ہے۔ وہ کلام سب پر غالب رہے گا۔ قریش نے کہا ولید اپنے آبائی دین سے برگشتہ ہو گیا ابو جہل نے اسے ہموار کر لیا۔ پھر وہ قوم میں آکر کہنے لگا۔ کیا محمد ﷺ مجنون ہیں؟ کیا تم نے ان میں دیوانگی کی کوئی بات دیکھی ہے سب نے کہا ہرگز نہیں۔ کہنے لگا تم انھیں کاہن سمجھتے ہو کیا تم نے کبھی کہانت کرتے دیکھا سب نے کہا نہیں۔ کیا تم انھیں شاعر گمان کرتے ہو کیا تم نے انھیں کبھی شعر کہتے پایا سب نے کہا نہیں کیا تم انھیں کذاب کہتے ہو کیا تمہارے تجربہ میں کبھی انھوں نے جھوٹ بولا سب نے کہا نہیں۔ کیونکہ آپ ﷺ کا صدق و دیانت ایسا مشہور تھا کہ وہ تو خود اپنی زبان سے صادق اور امین کہا کرتے تھے۔ یہ سن کر قریش نے کہا پھر بات کیا ہے۔ وہ بولا کہ آپ جادوگر ہیں۔ تم نے دیکھا ہوگا کہ اُن کی بدولت رشتہ دار، رشتہ دار سے، باپ بیٹے سے جدا ہو جاتے ہیں۔ یہ جادوگر کا کام ہے۔ اس لیے وہ جو قرآن پڑھتے ہیں اثر کرتا ہے۔ پارہ نمبر 29 سورة المدثر آیت نمبر 24، 25 میں اس کی اسی بات کی طرف اشارہ ہے۔ ”فَقَالَ إِنَّ هَذَا إِلَّا سِحْرٌ يُؤْتَرُ ﴿٢٤﴾ إِنَّ هَذَا إِلَّا قَوْلُ الْبَشَرِ“ یہ تو وہی جادو ہے اگلوں سے سیکھا یہ نہیں مگر آدمی کا کلام۔

سامعین! آپ کو معلوم ہے کہ سرور کائنات فخر موجودات ﷺ جب کفار سے فرمایا کہ کہولا لا اله الا الله محمد رسول الله، تو کفار کی طرف سے آپ کو جادوگر کہا گیا۔ جہاں تبلیغ کے لیے تشریف لے جاتے ابولہب جا جا کر کہتا لوگو اس کی بات نہ سنو یہ دیوانہ ہے۔ حضرت ابوسفیان بن حرب کی بہن ام جمیل جو ابولہب کی بیوی تھی آپ کے راستے میں کانٹے بچھایا کرتی۔ طائف میں تبلیغ کے لیے تشریف لے گئے تو وہاں کے چڑیاکاروں نے ادبаш قسم کے لڑکوں کو آپ ﷺ کے پیچھے لگا دیا۔ جو آوازیں کتے اور پتھر مارتے رہے۔ حضور ﷺ کے موزے مبارک خون سے بھر گئے۔ باغ میں پناہ لی۔ حرم میں سجدے کی حالت میں ابو جہل نے اونٹ کی نجس اوجڑی کمر مبارک پر رکھوا دی۔ جسے سیدۃ النساء العالمین حضرت فاطمہ الزہراء رضی اللہ عنہا نے آکر اتاری اور پھر ایک دفعہ ابی معیط نے ابو جہل کے اشارے پر نماز کی حالت میں گلے میں چادر ڈال کر بل دیے۔ حضرت ابو بکر صدیق رضی اللہ عنہ نے دھکا

دے کر پرے ہٹایا اور چادر گلے سے نکالی۔ آپ ﷺ اور آپ کے خاندان کا معاشرتی بائیکاٹ کیا۔ اور شعب ابو طالب میں کس پیری کے عالم میں تین سال گزارے حتیٰ کہ کلام پاک کو اللہ کی کتاب کی بجائے آدمی کا کلام بھی کہا گیا۔ کفار کے پچیس (25) سرداروں نے مل کر ایک کمیٹی بھی بنا رکھی تھی جس میں ولید بن مغیرہ بھی شامل تھا جنہوں نے ریزولیشن پاس کی تھی کہ محمد ﷺ کو ہر طرح سے تنگ کیا جائے تمسخر اور ہنسی اڑائی جائے اور سخت تکلیف دی جائے۔

حضور ﷺ نے اسلام کی تبلیغ کے لیے ان تمام مصائب و آلام کو صبر و تحمل اور خندہ پیشانی سے برداشت کیا اور شبانہ روز دین کی تبلیغ اور پرچار کے لیے کمر بستہ رہے۔ مگر اس تمام محنت شاقہ کے باوجود بہت کم لوگ ایمان کی طرف آئے تو آپ ﷺ کفار کی مختلف نوع باتوں و حرکات اور کم تعداد میں لوگوں کے مسلمان ہونے پر کچھ کبیدہ خاطر ہوئے۔ پارہ 13 سورۃ الرعد میں ارشاد باری تعالیٰ ہے ”قُلْ هُوَ رَبِّي لَا إِلَهَ إِلَّا هُوَ عَلَيْهِ تَوَكَّلْتُ وَإِلَيْهِ مَتَابِ“ تم فرماؤ وہ میرا رب ہے اس کے سوا کسی کی بندگی نہیں میں نے اُسی پر بھروسہ کیا اُسی کی طرف میری رجوع ہے۔

اس سے آگے اسی سورہ کی آیت 40، 41 میں ارشاد ہوتا ہے ”قَاتِلْنَا عَلَيْكَ الْبَلَاءُ وَعَلَيْنَا الْحِسَابُ“ بہر حال تمہارا کام (ہمارے احکام) پہنچا دینا ہے اور حساب لینا ہمارا ذمہ (ہمارا کام) ”أَوَلَمْ يَرَوْا أَنَّا نَأْتِي الْأَرْضَ نَنْقُصُهَا مِنْ أَطْرَافِهَا“ کیا انہیں نہیں سوجھتا کہ ہم ہر طرف سے اُن کی آبادی گھٹائے آ رہے ہیں۔ ”وَاللَّهُ يَخْكُمُ لَا مُعَقِّبَ لِحُكْمِهِ“ اور اللہ حکم فرماتا ہے اس کا حکم پیچھے ڈالنے والا کوئی نہیں۔ ”وَهُوَ سَرِيعُ الْحِسَابِ“ اور اسے حساب لیتے دیر نہیں لگتی۔

پارہ 14 سورۃ الحجرات 91 تا 97 میں ارشاد باری تعالیٰ ہوا ”الَّذِينَ جَعَلُوا الْقُرْآنَ عِضِينَ (۹۱) قَوْمًا لَّكَ لَئْسَلْتَهُمْ أَجْعِلِينَ (۹۲) عَنَّا كَانُوا يَعْمَلُونَ (۹۳) فَاصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ (۹۴) إِنَّا كَفَيْنَاكَ الْمُسْتَهْزِئِينَ (۹۵) الَّذِينَ يَجْعَلُونَ مَعَ اللَّهِ إِلَهًا آخَرَ (۹۶) فَسَوْفَ يَعْلَمُونَ (۹۷) وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ (۹۸)“

تو تمہارے رب کی قسم ہم ضرور ان سب سے پوچھیں گے جو کچھ وہ کرتے تھے تو علانیہ کہہ دو جس بات کا تمہیں حکم ہے اور مشرکوں سے منہ پھیر لو بے شک ان بننے والوں پر ہم تمہیں کفایت کرتے ہیں جو اللہ کے ساتھ دوسرا معبود ٹھہراتے ہیں تو اب جان جائیں گے (اپنا انجام کا) بے شک ہمیں معلوم ہے کہ ان کی باتوں سے تم دل تنگ ہوتے ہو۔

سامعین کرام! میں نے ان سب گستاخ کفار کا عبرت ناک انجام تفصیل سے اپنی تصنیف کردہ کتاب ”گلفام خصائص و تخصیص مصطفیٰ ﷺ“ میں درج کیا ہے۔ ممکن ہے آپ میں سے کچھ پڑھ بھی چکے ہوں۔

کفار کے لیے قرآن پاک میں جگہ جگہ عذاب کی نوید سنائی گئی ہے پارہ 16 سورۃ الکہف آیت 102 میں ارشاد باری تعالیٰ ہے ”إِنَّا آَعْتَدْنَا جَهَنَّمَ لِلْكَافِرِينَ نُزُلًا“ بے شک ہم نے کافروں کی مہمانی کے لیے جہنم تیار کر رکھی ہے۔ اس سورت کی آیت

106 میں فرمایا: ”ذَلِكَ جَزَاءُ هُمْ جَهَنَّمَ بِنَاكَفَرُوا وَاتَّخَذُوا آلَتِي وَرُسِي هُزُوا“ یہ ان کا بدلہ ہے جہنم اس پر کہ انھوں نے کفر کیا اور میری آیتوں اور میرے رسولوں کی ہنسی اُڑائی۔

پارہ 28 سورۃ المجادلہ آیت نمبر 4 میں ارشادِ باری تعالیٰ ہے ”وَلِلْكَافِرِينَ عَذَابٌ أَلِيمٌ“ اور کافروں کے لیے دردناک عذاب ہے۔ آیت نمبر 5 میں ہے ”إِنَّ الَّذِينَ يُحَادُّونَ اللَّهَ وَرَسُولَهُ كُبِتُوا كَمَا كُبِتَ الَّذِينَ مِنْ قَبْلِهِمْ“ بے شک جو مخالفت کرتے ہیں اللہ اور رسول کی، ذلیل کیے گئے ایسے جیسے ان سے اگلوں کو ذلت دی۔ ”قَدْ أَنْزَلْنَا إِلَيْكَ بَيِّنَاتٍ“ اور بے شک میں نے روشن آیتیں اتاریں ”وَلِلْكَافِرِينَ عَذَابٌ مُهِينٌ“ اور کافروں کے لیے خواری کا عذاب ہے۔ کفار سنتے تھے مگر اپنی حرکات سے باز نہیں آتے تھے۔

”قُلْ إِنَّمَا أَنَا بَشَرٌ مِثْلُكُمْ“ آپ فرمادیجیے کہ میں تمہاری طرح کا ایک انسان ہوں۔ اس سے ایک طرح اس بات کا بھی اظہار ہے۔ جیسے فرمایا گیا۔ اللہ جسے چاہتا ہے ہدایت دیتا ہے اور جسے چاہتا ہے گمراہ رکھتا ہے۔ تو اے کافرو! اگر تم مجھے نبی نہیں سمجھتے ایمان نہیں لاتے تو کم از کم مجھے اپنے جیسا انسان تو سمجھو۔ تم دوسرے انسانوں کے ساتھ ایسا سلوک تو نہیں کرتے جو مجھ سے روار کھا ہے نہ انھیں جادو گر یا دیوانہ کہتے ہو نہ ان کے راستہ میں کانٹے بچھاتے ہو نہ انھیں پتھر مارتے ہو نہ غلاظت بھری او جھڑی سجدے کے دوران ان کی کمر پر رکھتے ہو نہ گالیاں بکتے ہو نہ ہنسی اور تمسخر اڑاتے ہو۔

اللہ اللہ! ایک اور بات عرض کرتا چلوں ”قُلْ إِنَّمَا أَنَا بَشَرٌ مِثْلُكُمْ“ کہنے سے عاجزی و انکساری کا اظہار ہے۔ نماز میں بھی عاجزی و انکساری کا اللہ تبارک و تعالیٰ کے حضور اظہار ہوتا ہے۔ اللہ کے آگے رکوع میں جھک کر سبحان ربی العظیم پھر سجدے میں اللہ تبارک و تعالیٰ کے آگے سر رکھ کر سبحان ربی الاعلیٰ۔ مالک میرے پالنے والے تو ہی سب سے عظیم اور اعلیٰ ہے۔ اللہ اکبر اللہ سب سے بڑا ہے۔ اللہ رب العزت کو عجز و انکساری پسند ہے۔

حضرت شرف الدین بوعلی قلندر رحمۃ اللہ علیہ اللہ کے ولی جن کا پانی پت اندیا میں مزار شریف ہے فرماتے ہیں۔

خواہی کہ روی برور آں دوست قلندر آں ہدیہ کہ مقبول شود عجز و نیاز است

اے شرف الدین بوعلی قلندر اگر تو اس محبت حقیقی سے ملاقات کا مشتاق ہے تو جان لے کہ اللہ رب العزت کی بارگاہ میں جو ہدیہ جو تحفہ قبول ہے وہ عجز اور انکساری ہے۔

اے مولیٰ کریم اللہ تبارک و تعالیٰ! میں بھی کسی شاعر کے الفاظ میں عرض گزار ہوں

الہی تیری چوکھٹ پر بھکاری بن کے آیا ہوں سر اپا فقر ہوں، عجز و ندامت ساتھ لایا ہوں

یہ آنکھیں خشک ہیں یا رب انھیں رونا نہیں آتا سلگتے داغ ہیں دل میں جنھیں دھونا نہیں آتا

سب کہو یا اللہ تبارک و تعالیٰ ہماری سب کی غلطیوں کو تہا ہیوں، لغزشتوں، خطاؤں اور گناہوں کو جو دیدہ، دانستہ، نادانستہ، عمدہ،

غیر عدا، سر اوعلانیۃ سرزد ہوئے اپنی غفور رحیم کے صدقے معاف فرما آمین ثم آمین۔
آئیے نظارہ کیجیے آقائے نامدار مدنی تاجدار علیہ السلام وادی صہبا میں استراحت فرما رہے تھے۔ آج کسی کا امتحان مقصود ہے آزمائش ہے کہ اگر آنکھ بند کر جاؤں تو کون میرے دامن کو تھامے رکھتا ہے۔ عصر کا وقت کوئی سونے کا وقت ہوتا ہے۔ یونہی عصر کا وقت گزر گیا لیکن حضرت علی رضی اللہ عنہ نے محبوب خدا کی استراحت میں دخل دینا مناسب نہ سمجھا۔

پارہ 9 سورة الانفال آیت 24 ”يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ“ اے ایمان والو! اللہ اور رسول کے بلانے پر حاضر ہو۔

بخاری شریف میں سعید بن معلی سے مروی ہے کہ مسجد میں نماز پڑھ رہا تھا مجھے رسول اکرم ﷺ نے پکارا میں نے جواب نہ دیا پھر میں نے حاضر خدمت ہو کر عرض کیا یا رسول اللہ ﷺ میں نماز پڑھ رہا تھا۔ حضور ﷺ نے فرمایا کہ کیا اللہ نے یہ نہیں فرمایا کہ اللہ اور رسول کے بلانے پر حاضر ہو۔ امیر اہلسنت مجدد دین و ملت حضرت احمد رضا خان بریلوی رحمۃ اللہ علیہ فرماتے ہیں:

ثابت ہوا کہ جملہ فرائض فروغ ہیں اصل اصول بندگی اُس تا جو رکی ہے

اسی طرح حدیث میں ہے کہ حضرت ابی بن کعب رضی اللہ عنہ نماز پڑھ رہے تھے حضور ﷺ نے انہیں پکارا انھوں نے جلدی نماز تمام کر کے سلام عرض کیا۔ حضور ﷺ نے فرمایا تم نے قرآن پاک میں یہ نہیں پایا کہ اللہ اور رسول کے بلانے پر حاضر ہو۔ عرض کیا بے شک آئندہ ایسا نہ ہوگا۔ اللہ۔ اللہ۔

— ہے یہ طریق عاشقی چاہیے اس میں بے خودی اس میں چنیں چناں کہاں اس میں اگر مگر کہاں
بلکہ روایات میں یہ بھی آیا ہے کہ ایک صحابی کو جو نماز پڑھ رہا تھا آپ ﷺ نے کسی کام کے لیے بھیجا واپس آیا تو فرمایا جہاں سے نماز چھوڑ کر گیا تھا وہاں سے آگے مکمل کرلو۔ سبحان اللہ۔

حضرت علی رضی اللہ عنہ نے صلوٰۃ الوسطی عصر کی نماز محبوب کی استراحت میں قربان کر دی۔ مگر ہماری طرح نہیں کہ نماز قضا ہو گئی تو کچھ پردہ نہیں مگر حضرت علی رضی اللہ عنہ کو عصر کی نماز جس کے متعلق تاکید آئی ہے قضا ہونے پر دکھ و غم کا احساس بھی تھا۔ فرط غم سے آنسو چھلک پڑے روکنے کی کوشش کے باوجود دو بے قرار آنسو رخ مصطفیٰ ﷺ پر ٹپک پڑے سرور کائنات فخر موجودات علیہ الصلوٰۃ والسلام نے آنکھیں کھولیں پوچھا علی کیا بات ہے۔ عرض کی حضور نماز عصر قضا ہو گئی۔ اللہ اللہ! باعث ارض و سما محبوب کبریا ﷺ نے اشارہ فرمایا ڈوبا ہوا سورج عصر کے وقت پر آ گیا۔ آج سورج اُس آزمائش پر پورا اترنے کے صلہ میں نکلا ہے۔ واپس نہیں جاسکتا۔ جب تک علی رضی اللہ عنہ کی نماز مکمل نہ ہو جائے۔

تمام نمازوں کا نظام الاوقات سورج سے وابستہ ہے۔ سورج نکلنے میں اتنا وقت ہے تو نماز فجر، سورج طلوع ہو گیا تو نماز اشراق، نفل نماز، سورج ڈھلنے سے پہلے گیارہ سوا گیارہ بجے تک نفل نماز چاشت، سورج ڈھل گیا تو نماز ظہر، سورج قریب آتین چوتھائی تک ہوا تو

نماز عصر، سورج غروب ہو گیا تو نماز مغرب اور نفلی نماز ادا بین اور سورج غروب ہوئے کو سوا گھنٹہ یا ڈیڑھ گھنٹہ مختلف مکاتب فکر کے مطابق ہوا تو نماز عشاء۔

پہلے حضرت علی رضی اللہ عنہ اور سبھی نماز کی ادائیگی کے لیے سورج کا انتظار کرتے تھے مگر محبوب خدا ﷺ کا پلٹنا یا ہوا سورج حضرت علی کا انتظار کر رہا ہے کہ علی کی نماز مکمل ہو تو واپس جاؤں۔ اب علی رضی اللہ عنہ کی مرضی ہے کہ قرآن پاک کی سب سے لمبی سورت سورہ بقرہ شروع کر لیں یا تین آیات والی سورہ کوثر، سورہ فاتحہ کے ساتھ ملا کر پڑھیں۔ سورج واپس نہیں جا سکتا سورج پلٹنا کا واقعہ تو تقریباً آپ سب کے علم میں ہے میں آپ کی توجہ ایک نکتہ کی طرف مبذول کرانا چاہتا ہوں تھوڑا تاریخ میں پیچھے چلتے ہیں

سیدنا ابراہیم علیہ الصلوٰۃ والسلام جب سن شعور کو پہنچے تو اپنی والدہ سے کہا میرا رب (پالنے والا) کون ہے؟ کہنے لگیں میں۔ کہا تمہارا رب کون ہے؟ کہا تمہارا والد؟ کہا اس کا رب کون ہے؟ اس پر والدہ نے کہا خاموش رہو۔ حضرت ابراہیم علیہ السلام عین الیقین تھے کیونکہ (پارہ 7 سورۃ الانعام آیت 75) اس طرح ہم ابراہیم کو دکھاتے ہیں ساری بادشاہی آسمانوں اور زمین کی اس لیے کہ وہ عین الیقین والوں میں ہو جائے۔

آپ نے اپنے چچا آذر سے کہا کہ تم بتوں کو خدا بناتے ہو بے شک میں تمہیں اور تمہاری قوم کو کھلی گمراہی میں پاتا ہوں۔ قاموس میں ہے کہ حضرت ابراہیم کے چچا کا نام آذر تھا۔ امام علامہ حضرت جلال الدین سیوطی رحمۃ اللہ علیہ نے مسالک الحنفیاء میں لکھا ہے کہ تمام ممالک خصوصاً چچا کو باپ (ابی) کہنا معمول ہے والد کا نام تو تاریخ تھا۔

حضرت ابراہیم نے سورخ سے رات کو مشتری یا زہرہ ستارہ کو دیکھا کہا اسے میرا رب ٹھہراتے ہو پھر وہ ڈوب گیا فرمایا مجھے ڈوبنے والے اچھے نہیں لگتے پھر جب چمکتا چاند دیکھا بولے اسے میرا رب بتاتے ہو پھر جب وہ ڈوب گیا کہا اگر میرا رب مجھے ہدایت نہ کرتا تو میں بھی انہی گمراہوں میں ہوتا۔ پھر سورج جگمگا تا دیکھا کہا اسے میرا رب کہتے ہو یہ تو ان سے سب سے بڑا ہے۔ پھر جب وہ ڈوب گیا تو کہا اے قوم میں بے زہر ہوں ان چیزوں سے جنہیں تم شریک ٹھہراتے ہو ”إِنِّي وَجَّهْتُ وَجْهِيَ لِلَّذِي فَطَرَ السَّمٰوٰتِ وَالْاَرْضَ حَنِيفًا وَمَا اَنَا مِنَ الْمُشْرِكِيْنَ“ میں نے اپنا منہ اُس کی طرف کیا جس نے آسمان اور زمین بنائے ایک اُسی کا ہو کر اور میں مشرکوں میں نہیں۔

نمرود بن کنعان پہلے اسی نے سر پر تاج رکھا اور پرستش کرتا تھا، خدائی کا دعویٰ کر رکھا تھا۔ دیکھا تو کہا اس کی تو اپنی شکل منحوس ہے۔ یہ خدا نہیں ہو سکتا۔ نمرود نے کہا تمہارا خدا کون ہے۔ پارہ 3 سورۃ البقرہ آیت 258 جب کہ ابراہیم نے کہا میرا رب وہ ہے ”يُحْيِيْ وَيُمِيْتُ“ جو جلاتا (زندہ) کرتا اور مارتا ہے تو نمرود نے کہا ”اَنَا اَحْيٰى وَاُمِيْتُ“ میں جلاتا اور مارتا ہوں یہ کام تو میں بھی کر سکتا ہوں۔ قید خانے سے دو آدمی بلائے جس کو موت کی سزا دینی تھی اُسے آزاد کر دیا اور جسے چھوڑنا تھا اُسے موت دے دی۔ حضرت

ابراہیم علیہ السلام نے فرمایا اللہ تعالیٰ سورج کو مشرق سے نکالتا ہے اگر تو اپنے آپ کو خدا کہتا ہے تو مغرب سے نکال کر دکھا۔ وہ اس بات سے جب عاجز آ گیا پھر دعویٰ ربوبیت کیسا؟

یہ بات یہودیوں اور عیسائیوں کو معلوم تھی۔ آج وادی صہبا میں سرور کائنات فخر موجودات ﷺ نے ڈوبا ہوا سورج مغرب سے نکالا اس میں اشارہ ہے مجھے خدا نہ سمجھ لینا ”إِنَّمَا أَنَا بَشَرٌ مِّثْلُكُمْ“ میں تمہاری طرح ایک انسان ہوں لوگ بھٹک نہ جائیں خدا نہ کہیں۔ حضور ﷺ نے کفار سے کہا میں تمہاری طرح ایک بشر ہوں کیوں مکمل وضاحت ہو گئی۔ اب باری آتی ہے صاحب ایمان مسلمانوں کی۔ حضور ﷺ نے روزے رکھنے شروع فرمائے ازواج مطہرات دیکھ رہی ہیں کہ کچھ کھاتے پیتے نہیں۔ صحابہ مشاہدہ کر رہے ہیں کہ کوئی افطاری نہیں۔ اللہ اللہ! ایسے روزے نہ سحری نہ افطاری۔ صحابہ نے بھی صوم وصال رکھنے شروع کر دیے۔ جماعت میں کمزوری آ گئی۔ پوچھا میرے صحابہ معاملہ کیا ہے؟ عرض کی ہم بھی آپ کی طرح روزے رکھ رہے ہیں۔ فرمایا ”أَتَيْكُمْ مِثْنِي“ میری کون مثال ہے میرا خدا تو مجھے کھلاتا پلاتا ہے۔ حضرات آپ ارکان اسلام میں دیکھ لیں تمام مسلمانوں پر پانچ وقت کی نمازیں فرض ہیں۔ سرکارِ دو عالم ﷺ پر چھ نمازیں فرض تھیں۔ نماز تہجد بھی فرض ”أَتَيْكُمْ مِثْنِي“ میری کون مثال ہے۔

زکوٰۃ ہر صاحب نصاب پر فرض ہے وہ دے بھی سکتا ہے اور غریب لے بھی سکتا ہے یعنی مسلمان دے سکتا ہے اور لے بھی سکتا ہے مگر سید عالم ﷺ نے ساری زندگی نہ زکوٰۃ دی نہ زکوٰۃ لی۔ غزوہ حنین کے وقت ہزاروں بکریاں اور چاندی بانٹ دی اور گھر خالی واپس لوٹ آئے گھر میں کئی کئی دن فاقے سے گزر جاتے اور نہ زکوٰۃ دی نہ زکوٰۃ لی۔ آل رسول کو آپ لوگ زکوٰۃ نہ دینا بلکہ صدقہ بھی نہ دینا آل رسول پر صدقہ حرام ہے۔ آپ کی پیدائش، آپ کی سیرت و کردار، آپ کا رہن سہن، کھانا پینا کس کس کا ذکر کروں اگر ہو سکے تو میری کتاب ”گلفام خصائص و تخصیص مصطفیٰ ﷺ“ کا مطالعہ کیجیے گا۔ اللہ تبارک و تعالیٰ بے مثال ہے اور آپ ﷺ کو بے مثال پیدا فرمایا۔ امیر اہلسنت مجتہد دین و ملت اعلیٰ حضرت عظیم البرکت احمد رضا خان بریلوی رحمۃ اللہ علیہ نے کیا خوبصورت بات کہی ہے۔

چمن جہاں کے تھالے

یہی بولے سدرہ والے

تجھے یک نے یک بنایا

تیرے پائے کا نہ پایا

بھی میں نے چھان ڈالے

سبحان اللہ! اب آخر میں چونکہ وقت زیادہ ہو گیا ہے رات ٹھہرنا نہیں واپس لاہور جانا ہے۔ واقف اسرار شریعت رازدار طریقت حضرت مولانا روم رحمۃ اللہ علیہ کے اس سلسلہ میں چند اشعار جو انتہائی پُر معنی اور ذہنوں کے درتپے اور دماغوں کے بند قفل کھولنے کے لیے ایک چابی کی حیثیت رکھتے ہیں۔ بیان کر کے اجازت چاہوں گا۔ مولانا کے اشعار تو فارسی زبان میں ہیں آجکل فارسی پڑھنے کا رواج تو کچھ کم ہے کیونکہ دنیا میٹر یلٹک ہے۔ ادب کی بجائے ٹیکنیکل تعلیم پر زیادہ توجہ ہے کہ روزی کمانے کا ایک

ذریعہ ہے میں اس کے خلاف نہیں یہ ترقی کا ایک زینہ ہے مگر اُس سے بڑھ کر مال بنانے کا ہتھیار۔ چاہے ڈاکٹر ہوں انجینئر ہوں، بس انسانی فطرت زیادہ ”هَلْ مِنْ مَّزِيدٍ“ پیسہ بنانے کی دوڑ لگی ہے۔ جائز و ناجائز کی پرواہ نہیں۔ اللہ ہدایت دے۔ میں مولانا کے فارسی اشعار کا ترجمہ بھی ساتھ ساتھ بیان کرتا جاؤں گا۔ جو اصل زبان ہے اُس کی لذت، حلات، اور شریعی ممکن ہے ترجمے میں نہ آسکے۔ مولانا فرماتے ہیں۔

کافراں دیدند احمد را بشر ایں ندانند از وے شق القمر
کافروں نے سرور کائنات فخر موجودات ﷺ کو بطور بشر سمجھا اور دیکھا مگر یہ نہ دیکھا کہ یہ وہ ہستی ہے جس نے چاند کو دو ٹکڑے فرما دیا جو انسانی بساط میں نہیں۔ اللہ اللہ!

اشارہ کر کے انگشت شہادت و افلک والے پہلے توڑے تے پھر جوڑے ماہ انوار دے ٹکڑے
اشقیاء را دیدہ بینا نبود نیک و بد در دید شاں یکساں نبود
شقی القلیوں کے پاس دیکھنے والی آنکھ نہیں تھی اچھا اور بُرا اُن کے نزدیک ایک جیسا نظر آتا تھا کہ انسان ہے، ہے تو بشر ہی چاہیے کیسا ہو۔

ہمسری با انبیاء برداشتند اولیا را ہچو خود پنداشتند
انھوں نے انبیاء علیہم السلام کی برابری کا دعویٰ کیا ”قَالُوا مَا أَنتُمْ إِلَّا بَشَرٌ مِّثْلُنَا“ کہ تم بھی ہماری طرح انسان ہو اور اولیاء اللہ، اللہ کے دوستوں کو اپنی طرح کا خیال کیا۔

ایں ندانستند ایثاں از عما ہست فرقی درمیاں بے انتہا
انھوں نے اپنے کو رپن اندھے پن کی وجہ سے یہ نہ سمجھا کہ اُن کے اور ہمارے درمیان بے انتہاء فرق ہے۔ یعنی نیک اور بُرے اندھا اور بینا نظر والا ایک جیسے کیسے ہو سکتے ہیں۔

گفت اینک ما بشر ایثاں بشر ما و ایثاں بستہ خوابیم و خور
انھوں نے کہا بس یہی ہے کہ ہم بشر اور وہ بشر ایک طرح کے انسان ہیں۔ ہم اور وہ پیتے ہیں اور کھاتے ہیں یہ نہ سمجھا کہ سونے سونے میں فرق ہے ایک کی غفلت کی نیند ہے اور ایک وہ نیند ہے جو عبادت کے زمرے میں آتی ہے۔ ایک کو کھانے میں حلال و حرام کی تمیز نہیں ایک حلال و پاکیزہ خوراک کھاتا ہے اور رزق حرام سے دور بھاگتا ہے اثرات بھی مختلف ہیں۔

ہر دو گل خوردہ زنبور و نخل لیک شد زان نیش واں دیگر غسل
بھڑ (بھونڈ) اور شہد کی مکھی دونوں پھولوں کا رس چوستے ہیں، خوراک ایک ہے مگر ایک کا زہر ڈنگ بنتا ہے اور دوسری سے شہد۔
پارہ 14 سورۃ النحل میں ارشاد ہے ”يَخْرُجُ مِنْ بَطُونِهَا شَرَابٌ مُخْتَلِفٌ أَلْوَانُهُ فِيهِ شِفَاءٌ لِلنَّاسِ“ اس نے پیٹ سے ایک پینے

کی چیز یعنی شہد رنگ برنگ نکالتی ہے۔ سفید، زرد اور سُرخ جس میں لوگوں کی شفاء تندرستی ہے۔

ہر دو آہو خوردگاہ و آب زیں یکے سرگیں شدہ زان مشک ناب
دونوں قسم کے ہر می گھاس کھاتے اور پانی پیتے ہیں خوراک ایک جیسی مگر ایک کی خوراک صرف گو بر ہی بنتی ہے اور دوسری قسم کے
ہرن میں مشک عنبر بن جاتا ہے۔

یہاں عام لوگوں کے لیے جنھیں معلوم نہیں بتاتا چلوں۔
مشک اذفر چیز کیا ہے اک لہو کی بوند ہے مشک بن جاتا ہے ہو کر نافہ آہو میں بند
ہرن کی دھنتی ناف میں خون اکٹھا ہو کر مشک بن جاتا ہے۔ حضرت قاضی بریلوی رحمۃ اللہ علیہ اس بات کو آگے بڑھاتے ہوئے
فرماتے ہیں

واں دے کز خلق مذبوحی جہد کے بفضل مشک اذفر می رسد
لوگ جو جانور ذبح کر کے خون نکالتے ہیں وہ مشک اذفر کی فضیلت تک کب پہنچ سکتا ہے۔
بوئے او کردہ پریشان در مشام جامہ ہا ناپاک رش تمام
اُس کی بو تو پریشان کرتی ہے اور اگر وہ خون کپڑوں، لباس پر لگ جائے تو سراسر ناپاک کر دیتا ہے۔
او دم مسفوح ذمش در نبی مدحت گفت طیب الطیب از نبی
حضور اکرم ﷺ نے مشک کو طیب الطیب پاک صاف فرمایا جبکہ مذبوحی خون گندہ اور ناپاک ہے۔ اگر کچھ دیر پڑا رہے تو بدبو۔
الامان۔ مگر مشک سا لہا سال پڑا رہے اُس کی خوشبو روح کو سرور بخشی رہے گی۔ سبحان اللہ۔
خون خون میں فرق ہے۔ بات سمجھنے کی ہے۔ اللہ اکبر۔ آگے فرمایا

ایں خورد گردو پلیدی زود جدا واں خورد گردو ہمہ نور خدا
یہ کفار یا عام لوگ کھاتے ہیں تو ناپاک پلیدی اُن سے الگ ہوتی ہے۔ وہ خاص لوگ انبیاء اور صالحین اللہ کے نیک بندے
کھاتے ہیں تو وہ سب نور خدا بنتا ہے۔ اُن میں اللہ کا نور ظاہر ہوتا ہے پیدا ہوتا ہے۔

ہر دو صورت گرہم باشد رواست آب تلخ و آب شریں و صفاست
کڑوا پانی اور میٹھا پانی اگر دیکھنے میں ایک جیسے نظر آتے ہیں تو ٹھیک ہے تعجب کی بات نہیں بظاہر صاف بھی نظر آتے ہوں۔
جز کہ صاحب ذوق شناسد بآب او شناسد آب خوش از شورہ ناب

جس شخص کی چکھنے کی حس اگر ٹھیک ہوگی وہی خوش ذائقہ پانی کو کھڑ شور والے کڑوے پانی میں سے شناخت اور پہچان کرے گا۔ پھر
دونوں کی خاصیتیں بھی الگ الگ ہیں ایک پینے میں خوش ذائقہ، صحت کے لیے، کپڑے دھونے کے لیے، فصلوں کو آبپاشی کے

لیے اور سود مند۔ اور کڑوا پانی جیسے آپ کا مشاہدہ ہے کہ بارڈر کے ساتھ ساتھ منجن آباد بہاولنگر، ہارون آباد چشتیاں فورٹ عباس، لیاقت پور، خانپور کے کچھ علاقہ جات غرضیکہ ایک پوری پٹی جہاں کا پانی کڑوا ہے۔ پینے کے قابل نہیں، نہانے کے قابل نہیں، صابن نہیں نکلتا، کپڑے دھونے کے قابل نہیں فصلوں کے قابل نہیں، زمینوں میں کلر شور پیدا کرتا ہے۔ لوگ نہروں کا پانی استعمال کرتے ہیں اور بہت سی جگہیں اب بھی بے آباد پڑی ہیں۔ اگر نیچے کا پانی اچھا ہوتا تو ٹوب ویل وغیرہ لگا کر آباد کر لیتے۔ قصہ مختصر پانی پانی میں فرق ہے توجہ کریں جو مولانا روم رحمۃ اللہ علیہ فرماتے ہیں:

کارِ پا کاں را قیاس از خود مکیر گرچہ باشد در نوشتن شیر و شیر

خیال مت کر، دیکھو شیر (دردندہ) اور شیر یعنی دودھ لکھنے میں اگرچہ ایک جیسے ہیں ش۔ ی۔ ر۔ مگر

شیر آں باشد کہ مردم می خورد شیر آں باشد کہ مردم را خورد

شیر دودھ وہ ہے جسے آدمی پیتے کھاتے ہیں دودھ، وہی لسی پنیر وغیرہ کی صورت میں مگر شیر دردندہ وہ ہے جو آدمیوں کو کھاتا ہے۔

گر بصورت آدمی انسان بدے احمد و بوجہل ہم یکساں بدے

اگر شکل و صورت سے آدمی انسان ہوتا تو نعوذ باللہ حضور ﷺ اور ابو جہل (میری توبہ میری توبہ ہزار مرتبہ توبہ) ایک جیسے ہوتے۔ لیکن

احمد و بوجہل در بت خانہ رفت ایں شدن تا آں شدن فرتے رفت

جب حضور ﷺ اور ابو جہل بت خانہ کعبہ شریف جہاں تین سو ساٹھ بت رکھے تھے وہاں جاتے ہیں آپ ﷺ کے جانے اور ابو جہل کے جانے میں بڑا فرق ہے۔ غور کریں چشم فلک نے دیکھا مشاہدہ کیا۔

ایں در آید سر نہند آں را بتاں ویں در آید سر نہند چوں اُمتاں

اللہ اللہ! حضور ﷺ جب جاتے ہیں توبت آپ کے آگے سجدہ ریز ہو جاتے ہیں اور جب ابو جہل عمر بن ہشام کا فر جاتا ہے تو وہ اُمتیوں کی طرح اُن کے آگے سجدہ کرتا ہے۔

امیر اہلسنت مجدد دین و ملت اعلیٰ حضرت عظیم المرتبت الشاہ احمد رضا خان بریلوی رحمۃ اللہ علیہ واقف اسرار شریعت، رازدار رموز طریقت عالی مرتبت حضرت مولانا جلال الدین رومی رحمۃ اللہ علیہ کی بات کو آگے بڑھاتے ہوئے رد امثالیہ کے سلسلہ میں فرماتے ہیں چند شعرن لیجیے روح کو تازگی، قلب کو فرحت ملے گی۔

کے بود مر لعل را فضل و شرف کے بود ہم سنگ را سنگ خرف

فرماتے ہیں کہ جو لعل (گوہر) کو جو فضیلت اور شرف حاصل ہے وہ ایک نکے پتھر کو کیسے حاصل ہو سکتی ہے۔ ایک وہ پتھر ہے جو زمین پر پاؤں میں رُلتا ہے اور ایک وہ پتھر ہے جو بادشاہوں کے تاج کی زینت بنتا ہے۔ ہیں تو بنیادی طور پر دونوں پتھر ہی۔

بشر بشر میں فرق ہے باعث ارض و سما محبوب کبریا ﷺ جیسے کہ آپ پہلے قرآن پاک کے حوالے سے سن چکے ہیں نور بھی ہیں اور ظاہری صورت بشر بھی وہ نوری بشر ہیں۔ اللہ اللہ۔


مصطفیٰ نور جناب امر کُن	آفتاب برج علم من لدن
معدن اسرارِ علام الغیوب	برزخ و بحرین امکان وجوب
بادشاہ عرشیاں و فرشیاں	جلوہ گاہ آفتاب کُن فکاں
راحت و قامتِ زیبائے او	ہر دو عالم و الہ شیدائے او
در دو عالم نیست مثل آں شاہ را	در فضیلتھا و در قرب خدا
آفتاب ختمیت چوں شد بلند	مہر آمد شمعھا خامش شدند
روزِ محشر چوں خطاب آید زعرش	اے نطیقانِ فلک سکانِ فرش
بچے بینید در ارض و سما	مثل و شبیہ بندہ ما مصطفیٰ
یک زبان گویند نے نے اے کریم	کس عدیش نیست باللہ العظیم

اللہ اللہ وہ کیسے بشر ہیں پارہ 30 سورۃ النجم آیت 3 ”وَمَا يَنْطِقُ عَنِ الْهَوَىٰ ۖ (۴) اِنْ هُوَ اِلَّا وَحْيٌ يُوحٰی“ وہ کوئی بات اپنی خواہش سے نہیں کہتے مگر وہی جو انھیں وحی کی جاتی ہے۔

گفتہ او گفتہ اللہ بود گرچہ از حلقوم عبداللہ بود

سبحان اللہ۔ و ما علینا الا البلاغ المبین والسلام

صلوٰۃ و سلام کے لیے اب کھڑے ہو جائیں۔



محور و مرکز روحانی سلاسل منبع ولایت

امیر المؤمنین حضرت سیدنا

علی المرتضیٰ شیر خدا

کرم اللہ تعالیٰ وجہہ الکریم



امیر المؤمنین حضرت سیدنا علی المرتضیٰ شیر خدا کرم اللہ تعالیٰ وجہہ الکریم

الْحَمْدُ لِلّٰهِ رَبِّ الْعَالَمِينَ وَالْعَاقِبَةُ لِلْمُتَّقِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ وَعَلَى آلِهِ
الطَّيِّبِينَ وَالطَّاهِرِينَ وَأَصْحَابِهِ الْبُكْرَةِ مِينَ رِضْوَانِ اللَّهِ عَلَيْهِمْ أَجْمَعِينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ
وَيُطْعَمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا ﴿٨﴾ إِنَّا نَطْعِمُكُمْ لَوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا ﴿٩﴾
إِنَّا نَخَافُ مِنْ رَبِّنَا يَوْمًا عَبُوسًا قَتَطِيرًا ﴿١٠﴾ فَوَقَّهُمْ اللَّهُ شَرَّ ذَلِكَ الْيَوْمِ وَلَقَّهْمُ نَصْرَةً وَسُرُورًا ﴿١١﴾ وَجَزَاهُمْ
بِمَا صَبَّوْا جَنَّةً وَحَرِيرًا ﴿١٢﴾

دوستو، عزیزو، بھائیو اور بزرگو! السلام علیکم ورحمۃ اللہ۔ اکیس رمضان المبارک علی المرتضیٰ شیر خدا کرم اللہ وجہہ الکریم کا یوم شہادت ہے۔ میں نے آپ کے سامنے پارہ 29 سورۃ الدھر کی آیت نمبر 8 سے 12 تک تلاوت کی ہے۔ ارشاد اللہ رب العزت ہے ”وَيُطْعَمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا“ اور کھانا کھلاتے ہیں اُس کی محبت پر (اللہ کی) مسکین اور یتیم اور اسیر (قیدی) کو (اُن سے کہتے ہیں) ”إِنَّا نَطْعِمُكُمْ لَوَجْهِ اللَّهِ“ ہم تمہیں خاص اللہ کے لیے کھانا دیتے ہیں ”لَا نُرِيدُ مِنْكُمْ جَزَاءً وَلَا شُكْرًا“ تم سے کوئی بدلہ یا شکر گزاری نہیں مانگتے۔ ”إِنَّا نَخَافُ مِنْ رَبِّنَا يَوْمًا عَبُوسًا قَتَطِيرًا“ بے شک ہمیں اپنے رب سے ایک ایسے دن کا ڈر ہے جو بہت ترش اور سخت ہے۔ ”فَوَقَّهُمْ اللَّهُ شَرَّ ذَلِكَ الْيَوْمِ وَلَقَّهْمُ نَصْرَةً وَسُرُورًا“ تو اللہ نے انھیں اُس دن کے شر سے بچا لیا اور انھیں تازگی اور شادمانی دی۔ ”وَجَزَاهُمْ بِمَا صَبَّوْا جَنَّةً وَحَرِيرًا“ اور انھیں اُن کے صبر پر جنت اور ریشمی کپڑے صلے میں دیے۔

شان نزول

کیا آپ جانتے ہیں یہ کس کے حق میں نازل ہوئیں؟ ہاتھ کھڑے کریں۔ ٹھیک ہے ٹھیک ہے۔ بہت تھوڑوں کو علم ہے باقی کو پورا علم نہیں۔ میں بتاتا ہوں یہ آیات حضرت علی رضی اللہ تعالیٰ عنہ حضرت فاطمہ اور اُن کی کنیز فضہ رضی اللہ عنہا کے حق میں نازل ہوئی ہیں۔

عزیزانِ گرامی! ان آیات شریفہ کی شان نزول یہ ہے کہ ایک دفعہ حضرات حسنین کریمین رضی اللہ عنہم بیمار ہو گئے۔ اُن کی صحتیابی کے لیے تین روزوں کی منت مانی گئی۔ اللہ تبارک و تعالیٰ نے شفاء عطا فرمائی۔ جب نذر کی وفا کا وقت آیا حضرت علی کرم

اللہ تعالیٰ وجہ الکریم، سیدۃ النساء العالمین حضرت فاطمۃ الزہراء رضی اللہ تعالیٰ عنہا اور ان کی کنیز حضرت فضہ رضی اللہ تعالیٰ عنہا نے روزے رکھے۔

حضرت علی المرتضیٰ شیر خدا رضی اللہ تعالیٰ عنہ ایک یہودی سے تین صاع جو لائے۔ خاتونِ جنت حضرت بتول زہرہ رضی اللہ تعالیٰ عنہا نے ایک ایک صاع تینوں دن پکایا۔ مگر جب روزہ افطار کرنے کا وقت آیا اور روٹیاں سامنے رکھیں تو ایک روز ایک مسکین ایک روز ایک یتیم اور ایک روز ایک اسیر نے آکر سوال کیا۔ تینوں روز کھانا ان لوگوں کو دے دیا اور ان صاحبوں نے خود پانی سے روزہ افطار کیا اور پھر اگلا روزہ رکھ لیا۔ امام راغب اصفہانی رحمۃ اللہ علیہ نے اپنی کتاب الذریعہ مکارم الشریعہ جسے حاجی خلیفہ کے مطابق امام غزالی رحمۃ اللہ علیہ ہمیشہ اپنے ساتھ رکھتے تھے، میں بہت سے اشعار نقل کیے ہیں ایک جگہ لکھتے ہیں

ز صد ہزار محمد کہ در جہاں آید یکے بمنزلہ و جاہ مصطفیٰ نشود

و گرچہ عرصہ عالم ہزار علی گردد یکے بعلم و سخاوت بہ مرتضیٰ نشود

ارشاد باری تعالیٰ ہے ”وَأَمَّا السَّائِلَ فَلَا تَنْهَ“ سائل کو نہ جھڑکو۔ حضور ﷺ کا ارشاد گرامی ہے سائل کو نہ پھیرو اگرچہ گھوڑے پر سوار ہو۔ ذرا غور کرو۔

نعرۂ تکبیر، اللہ اکبر نعرۂ رسالت یا رسول اللہ ﷺ نعرہ حیدری یا علی

آج حضرت علی رضی اللہ عنہ کی شہادت کا دن ہے۔ عزیزانِ گرامی شہادت کا واقعہ بیان کرنے سے پہلے میں اپنی کتاب ”گلزارِ عطربیز“ سے حضرت علی کرم اللہ تعالیٰ وجہہ الکریم کی منقبت کے چند بند سنانا ضروری سمجھتا ہوں۔ جس سے ان کے ابتدائی حالات سے آگاہی ہو جائے۔ سنیے اور سمر دھنیے۔

پیدائش کعبہ خاص علی اے، پہلے کوئی نہ بعد علی اے

جمعہ مبارک دن جنم علی اے، علی علی اے علی علی اے

کھولیاں اکھیاں نہ بکلیا کسے نوں، بکلیا تے بکلیا فقط نبی نوں

مخلوقِ خدا دیکھی بعد علی اے، علی علی اے علی علی اے

حضور نے رکھیا نام علی اے، لعابِ دہن بنی گھڑتی علی اے

ماں کہیا حیدر شیر علی اے، علی علی اے علی علی اے

دادا متولی کعبہ بھائی رسول۔ جدا ہیں ہچیرے بھائی

خاتونِ جنت وچ نکاح علی اے، علی علی اے علی علی اے

پتر حسنین بڑے عالی شانناں جنت وچ سردارِ جواناں

خطبے وچ نال ذکر علی اے، علی علی اے علی علی اے

نعرہ تکبیر اللہ اکبر نعرہ رسالت یا رسول اللہ نعرہ حیدری یا علی

سنو سنو!

ایمان لیا سہناں توں پہلے کٹھا کنبہ سی جس دیلے
جان وی حاضر کھیا علی اے، علی علی اے علی علی اے
ہس کے ہاشمی ہو گئے راہی علی ملی دارین دی شاہی
منصب ہو یا عطا علی اے، علی علی اے علی علی اے

مشہور مذہبی سکالر ڈاکٹر محمد حمید اللہ جن کا نام محتاج تعارف نہیں نے اپنے خطبات بہاولپور میں مشہور مؤرخ امام جعفر محمد بن جریر المعروف امام طبری رحمۃ اللہ علیہ کے حوالے سے بیان فرمایا (خطبات بہاولپور کے نام سے کتاب چھپ چکی ہے جو چوہدری محمد ارشد ولد فتح محمد چک نمبر 13 بی سی بہاولپور نے مجھے ہدیہ پیش کی) کہتے ہیں کہ سب سے پہلے حضور ﷺ نے اپنے خاندان والوں کو دوسری دفعہ دعوت پر بلایا اور اسلام کی دعوت دی۔ اُس تبلیغ کا غالباً آخری جملہ یہ تھا کہ تم میں سے جو شخص اب میری دعوت کو قبول کرے گا وہ میرا جانشین اور خلیفہ ہوگا۔ کہتے ہیں کہ اُس وقت حضرت علی جو ابھی تقریباً آٹھ سال کے بچے تھے اُٹھ کھڑے ہوئے اور کہنے لگے میں اسلام قبول کرتا ہوں۔ ابوالاثر حفیظ جالندھری رحمۃ اللہ علیہ جن کا مزار مینار پاکستان کے گراؤنڈ میں واقع ہے اور جو شاہنامہ اسلام کے مصنف اور صدارتی ایوارڈ یافتہ ہیں (کے الفاظ میں) حضرت علی نے فرمایا

میں اپنی زندگی بھر ساتھ دوں گا یا رسول اللہ یقین رکھیے کہ قدموں میں رہوں گا یا رسول اللہ

رسول اکرم نور مجسم ﷺ کا چچا ابولہب قہقہہ مار کر ہنسا اور تالی بجا کر کہنے لگا ابوطالب مبارک ہو آج سے تم اپنے بیٹے کے ماتحت ہو چکے ہو۔ (امام طبری)

بنی ہاشم ہنسی میں بات اڑا کر ہو گئے راہی علی کو ہو گئی حاصل مگردارین کی شاہی (حفیظ جالندھری)

ایمان کی پختگی

ملاحظہ کریں ارشاد ہے ”مَنْ جَاءَ بِالْحَسَنَةِ فَلَهُ عَشْرُ أَمْثَالِهَا“ جو ایک نیکی کرتا ہے اُس کے لیے دس نیکیاں ہیں۔ حضرت کعب بن الاحبار رضی اللہ عنہ کی روایت ہے کہ ایک دفعہ حضرت فاطمہ الزہراء رضی اللہ عنہا بیمار ہو گئیں۔ حضرت علی رضی اللہ عنہ نے پوچھا فاطمہ کسی چیز کو کھانے کو دل کرتا ہے کہا انار کھانے کو جی چاہتا ہے۔ حضرت علی رضی اللہ عنہ نے ایک یہودی سے ایک درہم قرض لیا۔ بازار سے ایک انار خریدا۔ راستے میں ایک بیمار کی عیادت کو تشریف لے گئے۔ حال احوال پوچھا فرمایا کہ کسی چیز کی حاجت ہے کہنے لگا سب ایسا ہی کہتے ہیں مگر لیتا دیتا کوئی کچھ نہیں۔ فرمایا کہ تو سہی کہنے لگا انار کھانے کو دل چاہتا ہے۔ اب امتحان پیش آگیا۔ انار خاتون جنت کے لیے یہودی سے قرض لے کر لائے ہیں۔ سوالی نے سوال کر دیا۔ انار پلے سے کھول کر سائل کو

پلا دیا۔ خود خالی ہاتھ گھر تشریف لائے۔ مگر یہ خیال دامن گیر تھا حضرت فاطمہ کو کیا جواب دوں گا۔ فرمائش تو خود کی تھی کہ کسی چیز کو کھانے کو دل چاہتا ہے تو لاؤں۔ اللہ اللہ! جب سیدہ فاطمہ رضی اللہ عنہا نے حضرت علی رضی اللہ عنہ کو دیکھا تو فرمایا علی پریشان نہ ہو اللہ تعالیٰ نے اب میرے دل سے انار کی طلب ہی ختم کر دی ہے۔

تھوڑی دیر گزری دروازے پر دستک ہوئی۔ پوچھا کون عرض کی سلمان فارسی حاضر ہوا ہوں۔ رومال سے ڈھکی سینی پیش کی کہا کہ یہ ایک اعرابی نے حضور ﷺ کی خدمت میں پیش کی اور حضور ﷺ نے آپ کے پاس بھیج دی۔ کپڑا ہٹایا دیکھا انار ہیں پھر ڈھک کر فرمایا آپ کو شاید غلط فہمی ہوئی ہے۔ حضور ﷺ نے کسی اور کی طرف بھیجا ہوگا کیونکہ یہ انار نو ہیں اگر ہماری طرف بھیجا ہوتا تو دس ہوتے۔ حضرت سلمان فارسی رضی اللہ عنہ نے آستین کھول کر انار نکال کر سینی میں رکھ دیا۔ عرض کی میں آپ کا امتحان لے رہا تھا۔

نعرۂ تکبیر اللہ اکبر نعرۂ رسالت یا رسول اللہ نعرۂ حیدری یا علی دوبارہ زور سے نعرہ لگاؤ۔

ہاں یہ تو ایمان اور یقین کی بات ہوئی۔ اب حضرت علی رضی اللہ عنہ کے جان تک قربان کرنے کی بات سنیں۔

دشمنوں کے زرخے میں بسترِ مصطفیٰ ﷺ پر لیٹنا

جب کفار مکہ نے سرور کائنات فخر موجودات ﷺ کے (توبہ، نعوذ باللہ) قتل کی ناپاک سازش کی اور ہر قبیلہ سے ایک ایک جوان تیغ برہنہ حضور ﷺ کے گھر کے ارد گرد متعین کیا اور سرکارِ مدینہ ﷺ نے دنیا میں اعلانِ نبوت کے تقریباً تیرہ سال بعد مکہ مکرمہ سے مدینہ منورہ ہجرت فرمائی تو سرکارِ مدینہ سرور کائنات، سرورِ قلب و سینہ ﷺ نے فرمایا علی میرے بستر پر لیٹ جاؤ اور صبح لوگوں کی امانتیں واپس کر کے مدینہ چلے آنا۔ اُس وقت بستر پر لیٹنا پھولوں کی سچ نہیں تھا۔ ہر طرف مشرکین ننگی تلواریں لیے صبح کے انتظار میں تھے۔ صبح ہوتے ہی بسترِ مصطفیٰ ﷺ پر ٹوٹ پڑیں۔ حضرت علی بلا حیل و حجت بسترِ نبی کریم ﷺ رُوفِ رحیم پر بے خوف و دھڑک لیٹ گئے۔ یہاں حضور اکرم نور مجسم ﷺ پر ایمان کی پختگی ظاہر ہوتی ہے کہ حضور ﷺ کے فرمان کے مطابق صبح اٹھنا ہے اور امانتیں واپس کر کے عازمِ مدینہ منورہ ہونا ہے۔ آج رات مجھے کوئی نہیں مار سکتا۔

جنگیں، اونٹ اور تلوار ذوالفقار کی عطائیگی

جنگ بدر میں لشکر کی علم برداری کا منصب ملا۔ آپ کے ہاتھ سے ولید بن عتبہ دو بدو مقابلہ میں قتل ہوا۔ حفیظ جالندھری نے ان الفاظ میں نقشہ کھینچا ہے:

صدائے شیر حق سے چھائی ہیبتِ قلبِ دشمن پر سپر اٹھنے نہیں پائی کہ آئی تیغ گردن پر

نہ پائی دیکھنے والی نگاہوں نے بھی آگاہی اٹھی گری کیسے پھری تیغ ید الہی
نضر بن حارث دوسرے کفار قتل ہوئے۔ حضور ﷺ نے ایک اعلیٰ اونٹ اور اپنی تلوار الموسوم ذوالفقار عنایت فرمائے۔
جنگ احد میں کفار کا علم بردار ابوسعید بن ابی طلحہ دو بدو مقابلہ میں قتل ہوا۔ دوسرے کفار کے علاوہ اسپ سوار ابوالحکم بن الاحنس تیغ
ید الہی کا لقمہ بنا۔ غزوہ خندق میں ایک ہزار پر بھاری پہلوان عمر عبید و قتل ہوا۔
قصہ مختصر عزیزان گرامی! جب کئی دن کے محاصرہ بعد قلعہ خیبر فتح نہ ہوا تو آقائے نامدار مدنی تاجدار ﷺ نے فرمایا صبح علم اُس کو
عطا کروں گا جس سے اللہ اور اُس کے رسول محبت کرتے ہیں اور وہ اُن سے محبت کرتا ہے۔ صبح حضرت علی رضی اللہ عنہ کو لشکر کا علم
عطا فرمایا۔ مشہور پہلوان مرحب حضرت علی رضی اللہ عنہ کے ہاتھوں دو ٹکڑے ہو کر واصل جہنم ہوا اور قلعہ فتح ہو گیا۔

محبت کا ذکر

محبت کا ذکر آیا ہے تو نہیں۔ جب نبی نجران کے نصاریٰ سے مباہلہ کا وقت آیا تو جن ہستیوں کو اپنے ساتھ مباہلہ کے لیے چنا اُن
میں حضرت علی، حضرت فاطمہ، حضرت حسن، حضرت حسین رضی اللہ تعالیٰ عنہم تھے۔ نصاریٰ نے جب دیکھا حضور ﷺ کی گود میں
حضرت امام حسین دست مبارک میں حضرت امام حسن کا ہاتھ حضرت فاطمہ الزہراء اور حضرت علی حضور ﷺ کے پیچھے ہیں اور
آپ ﷺ اُن سب سے فرما رہے ہیں کہ جب میں دعا کروں تو سب آمین کہنا۔
نجران کے سب سے بڑے نصرانی عالم نے جب ان حضرات (پنجتن پاک) کو دیکھا تو کہنے لگا ”اے جماعت نصاریٰ میں ایسے
چہرے دیکھ رہا ہوں اگر یہ لوگ پہاڑ کو ہٹا دینے کی دعا کریں تو اللہ پہاڑ کو جگہ سے ہٹا دے۔ ان سے مباہلہ نہ کرنا ورنہ ہلاک ہو
جاؤ گے اور روئے زمین پر کوئی نصرانی باقی نہیں رہے گا۔“ یہ سن کر نصاریٰ نے حضور ﷺ کی خدمت میں عرض کیا مباہلہ کی تو ہماری
راے نہیں ہے اور جزیہ دینا قبول کر لیا۔

”ن خمسة اطنى بها حرا لوبا والحاطه المصطفى والمرتضى وابناهما والفاطه“

سورج کا پلٹانا

وادی صہبا میں حضور اکرم ﷺ حضرت علی کی گود میں سر مبارک رکھ کر استراحت فرما رہے تھے۔ آنکھیں بند تھیں۔ حضرت علی رضی
اللہ عنہ نے اس خیال سے کہ محبوب خدا ﷺ کی نیند اور استراحت میں خلل واقع نہ ہو نماز عصر قربان کر دی۔ امام اہلسنت مجدد
دین و ملت حضرت احمد رضا خان بریلوی رحمۃ اللہ علیہ فرماتے ہیں:

مولیٰ علی نے واری تیری نیند پر نماز وہ بھی نماز عصر جو اعلیٰ خطر کی ہے

مگر دو بیقرار آنسو رخ مصطفیٰ ﷺ پر گرے۔ سر کا ردو عالم ﷺ نے آنکھیں کھولیں پوچھا علی کیا بات ہے عرض کی حضور

ﷺ صلوٰۃ الوسطیٰ قضا ہوگئی۔ حضور علیہ الصلوٰۃ والسلام نے اشارہ فرمایا۔ سورج عصر کے وقت پر لوٹ آیا اور حضرت علی کرم اللہ وجہہ الکریم نے نماز ادا فرمائی۔ ثابت ہوا کہ جملے فرائض فروع ہیں اصل اصول بندگی اُس تا جو رکی۔

حضور ﷺ کا حضرت علی کے ہاتھ سے اُونٹ ذبح کرانا

حجۃ الوداع کے موقع پر قربانی کے دن سرکارِ دو عالم ﷺ نے اپنے دست مبارک سے **ترکیم** (63) اُونٹ ذبح فرمائے۔ پھر حضرت علی سے فرمایا باقی سنتیں (37) آپ ذبح کر دیں۔ چاشت کے وقت آپ ﷺ نے سفید خچر پر خطبہ فرمایا اور حضرت علی فرموداتِ رسول اللہ ﷺ لوگوں تک پہنچانے میں معجز کا کام سرانجام دے رہے تھے۔

مولیٰ فرمانا: اثنائے راہ بریدہ سلمیٰ رضی اللہ عنہ نے تقسیم غنیمت بارے حضرت علی کے متعلق کچھ شکوے شکایت حضور ﷺ کے گوش گزار کیے۔ باعثِ ارض و سما محبوب کبریٰ ﷺ جنھیں اللہ رب العزت نے ”شَهِدًا وَ مُبَشِّرًا وَ نَذِيرًا“ فرمایا اصل حقیقت حال معلوم تھی، نے خم کے مقام پر غدیر (پانی کا تالاب) کے پاس مکہ مکرمہ اور مدینہ طیبہ کے درمیان جحفہ کے قریب بروز اتوار 18 ذوالحجہ 10ھ آرام فرمایا اور زبان فصاحت سے اہل بیت اطہار رضوان اللہ تعالیٰ علیہم کی شان و منزلت کو بیان فرمایا۔ (تفصیل کے لیے پڑھئے میری کتاب گلِ قدس ﷺ)

حضرت علی کا ہاتھ پکڑ کر فرمایا:

”مَنْ كُنْتُ مَوْلَاكَ فَعَلَيْكَ مَوْلَاكَ اللَّهُمَّ وَالِ مَنْ وَالَاكَ، اللَّهُمَّ عَادِمَنْ عَادَاكَ“

ترجمہ: جس کا میں مولیٰ ہوں پس اُس کا علی مولیٰ ہے۔ اے اللہ! سے دوست رکھ جو علی کو دوست رکھے اور اُس سے عداوت رکھ جو علی سے عداوت رکھے۔

حضرت عمر فاروق رضی اللہ عنہ نے حضرت علی رضی اللہ عنہ کو مبارک دی اور شکایت کنندہ بریدہ سلمیٰ رضی اللہ عنہ نے اس کے بعد تمام عمر حضرت علی رضی اللہ عنہ کی محبت میں گزاری۔

حضور اکرم ہتھ علی اٹھا زبانِ نبوت نال دتا فرما

مولا میں جس دا اُس مولا علی اے علی علی اے علی علی اے

حضرت عمرؓ اٹھ مبارک دتی بریدہؓ عمر ساری نادیں کیتی

جنگ وچہ ہویا اُتے قربان علی اے علی علی اے علی علی اے

حضرت موسیٰ و ہارون کی مثال

غزوہ تبوک کے موقع پر رسول اکرم ﷺ نے اپنی جگہ اپنے پیچھے حضرت علی کرم اللہ تعالیٰ وجہہ الکریم کو مدینہ طیبہ میں نگران فرمایا تو حضرت علی رضی اللہ عنہ نے جہاد میں عدم شرکت پر افسوس کا اظہار فرمایا کہ یا رسول اللہ آپ مجھے بچوں اور عورتوں میں چھوڑ کر

جہاد پر تشریف لے جا رہے ہیں۔ تو امام الانبیاء حبیب کبریاء ﷺ نے فرمایا

”أَلَا تَرَوْهُ أَنْ تَكُونَ مِنِّي بِمَنْزِلَةِ هَارُونَ، مِنْ مُوسَى إِلَّا أَنَّهُ لَيْسَ نَبِيٌّ بَعْدِي“

یعنی اے علی کیا آپ پسند نہیں کرتے کہ آپ میری طرف سے اس مرتبہ پر ہوں جس مرتبہ پر ہارون حضرت موسیٰ کی طرف سے مگر میرے بعد کوئی نبی نہیں ہے۔

عزیزانِ گرامی! حضرت موسیٰ اور حضرت ہارون دونوں پیغمبر تھے اور حضرت موسیٰ علیہ الصلوٰۃ والسلام حضرت ہارون علیہ السلام کو کوہ طور پر جاتے ہوئے اپنا نائب بنا کر قوم بنی اسرائیل میں چھوڑ گئے تھے۔

اونٹوں کی تقسیم

حضور ﷺ کا ارشاد مبارک ہے کہ ”أَنَا مَدِينَةُ الْعِلْمِ وَعِلْمٌ بَابُهَا“ یعنی میں علم کا شہر ہوں اور علی اس کا دروازہ ہے۔ عام مثال مشہور ہے کہ گھر کے بھاگ دیوڑھی سے نظر آ جاتے ہیں۔ شہر کی بات ہی کیا صرف دروازے کے علم و بصیرت کے متعلق ایک واقعہ سناتا ہوں کہ کچھ لوگ سترہ (17) اونٹ لے کر حضرت علی کرم اللہ تعالیٰ وجہہ الکریم کی خدمت میں حاضر ہوئے عرض کی امیر المؤمنین یہ سترہ (17) اونٹ ہم میں تقسیم فرما دیجیے کوئی بانٹ نہیں سکا۔ اس طرح سے کہ ایک کا ان میں آدھا حصہ ہے۔ دوسرے کا تیسرا اور تیسرے کا نواں۔

حضرت علی رضی اللہ عنہ نے اپنے غلام سے فرمایا میرا اونٹ گھر سے لے آؤ۔ وہ لا کر ان اونٹوں میں کھڑا کر دیا۔ اونٹ ہو گئے اب کل اٹھارہ۔ جس کا آدھا حصہ تھا اُسے اٹھارہ کا نصف نو (9) عطا کر دیے۔ جس کا تیسرا حصہ تھا اُسے 18 کا $\frac{1}{3}$ یعنی چھ (6) اونٹ دے دیے اور جس کا نواں حصہ تھا اُسے دو اونٹ دے دیے۔ کل کتنے اونٹ ہوئے بتاؤ۔ ہاں ہاں ٹھیک ہے۔ $2+6+9=17$ اونٹ تقسیم ہو گئے۔ ہر ایک خوش تھا کہ حصے سے زیادہ مل گیا۔ حضرت علی نے غلام سے فرمایا اب باقی بچنے والا میرا اونٹ گھر لے جا کر باندھ دو۔ ملاحظہ کیا علی کا علم ایسے ہی سرکارِ مدینہ سرورِ قلب و سینہ ﷺ نے حضرت علی کو علم کے شہر کا دروازہ نہیں فرمایا۔ یہ واقعہ میں نے اپنے نانا حضرت سید عبدالجید گیلانی رحمۃ اللہ علیہ مرحوم و مغفور سابق ہیڈ ماسٹر صاحب سے اپنی طالب علمی کے زمانہ میں سنا تھا۔

۔ شاہ مرداں تے شیریز داں فخر دین تے فخر ایمان شہر علم داد علی اے علی علی اے علی

علم حساب میں مہارت

آئیے حضرت علی رضی اللہ عنہ کی علمی فراغت کا ایک اور واقعہ سنئے۔

کہتے ہیں ایک بار ایک یہودی نے حضرت علی رضی اللہ عنہ سے علم ریاضی کا ایک سوال اُس وقت پوچھا جب آپ گھوڑے پر سوار

ہونے کے لیے اپنا ایک پیر رکاب میں رکھ چکے تھے۔ سوال یہ تھا کہ وہ کونسا ہندسہ ہے جو ۲، ۳، ۴، ۵، ۶، ۷، ۸، ۹ سے پورا پورا تقسیم ہو جائے۔ آپ نے گھوڑے کی دوسری جانب رکاب میں دوسرا پیر رکھنے سے پہلے پہلے جواب فرمایا کہ ہفتے کے دنوں کو اسلامی سال کے دنوں (360) سے ضرب دو وہ ہندسہ تمہیں مل جائے گا۔ یہودی نے 7 کو تین ٹکڑوں سے ضرب دی تو 2520 بنا۔ جب ہر ہندسہ ۲ سے لے کر ۹ تک سب پر تقسیم کر کے دیکھا تو پورا پورا تقسیم ہوتا رہا اور عدد 2520۔ سبحان اللہ۔

عدل

اب بات ذرا حضرت علی کے عدل و انصاف کی ہو جائے۔ ایک چھوٹا سا واقعہ بیان کرتا ہوں جس سے معلوم ہوگا حضرت علی رضی اللہ عنہ کتنے محتاط تھے۔ ایک دفعہ ایک شخص پر شرعی حد لگائی اور اپنے غلام قنبر سے کہا اس کو باہر لے جاؤ اور درے لگاؤ۔ درے کھانے کے بعد وہ شخص حضرت علی کرم اللہ وجہہ الکریم کی خدمت میں پیش ہوا اور کہا آپ کے غلام نے تین درے زیادہ لگا دیے ہیں۔ غلام سے دریافت کرنے پر معلوم ہوا بات درست ہے۔ اس پر آپ نے متعلقہ شخص کو فرمایا اب تو اسے تین درے لگا دو۔ نعرہ تکبیر، اللہ اکبر، نعرہ رسالت یا رسول اللہ نعرہ حیدری یا علی

انصاف و عدل کے بے شمار واقعات تاریخ کی کتابوں میں موجود ہیں۔ وقت کے پیش نظر حضرت علی کی زندگی کی چند جھلکیاں دکھانے پر اکتفاء کر رہا ہوں۔ ورنہ ضروری ضروری نقاط رہ جائیں گے اور مکمل احاطہ نہ ہو سکے گا۔

اب ذرا بیت المال کے استعمال کا سن لیں

کہتے ہیں کہ ایک دفعہ ایک سرکاری کام میں مشغول تھے اور چراغ جل رہا تھا۔ اتنے میں کوئی ملنے آ گیا۔ آپ رضی اللہ تعالیٰ عنہ نے چراغ بجھا دیا اور پھر اس سے گفتگو شروع کی اور فرمایا بیت المال کے چراغ کا استعمال صرف سرکاری کام کے لیے جائز ہے۔ ذاتی بات چیت کے لیے نہیں۔

بیت المال کو مسلمانوں کی امانت سمجھتے تھے۔ بیت المال سے بغیر حق کے نہ خود کچھ لیتے تھے اور نہ کسی دوست یا رشتہ دار کو دیتے۔ کہتے ہیں کہ جب اپنے بڑے حقیقی بھائی کو انھوں نے وظائف کی عام تقسیم سے پہلے کچھ دینے سے انکار کر دیا تو وہ ناراض ہو گئے تھے۔ اسی طرح حضرت عبداللہ بن عباس رضی اللہ تعالیٰ عنہ چچا زاد بھائی اُن کی سخت باز پرس سے تنگ ہو کر نظام سے علیحدہ ہو گئے تھے۔ حضرت علی رضی اللہ عنہ کی اپنی زندگی فقر و فاقہ اور خدا خونی کا مجسمہ تھی۔

کرامات

حضرت علی کرم اللہ تعالیٰ وجہہ الکریم سے بے شمار کرامات بھی منسوب ہیں۔ مکمل طور پر اگر بیان کروں تو جیسے پہلے عرض کی بہت وقت لگ جائے گا۔ اشارۃً سمجھنے اور جاننے کے لیے اپنی کتاب گلزارِ عطر بیز سے منقبت کے چند بند سناتا ہوں۔

جلال الدین سیوطی علامہ مشہور صفحہ دو سو نو شرح صدور مذکور
 حال مردے دیا پچھن تے علی اے علی اے علی اے
 انیس الواعظین حکایت صفحہ پچی کیتی عذاب وچہ پھے مردے فریاد علی کیتی
 التجاواں کر رب اگے بخشایا علی اے علی اے علی اے علی اے
 راحت القلوب صفحہ اکاٹھ واقعہ درج اے سناواں کرشمہ دردِ خدا کی حرت اے
 کرم اللہ پاک ولوں پھونک علی اے علی اے علی اے علی اے
 کافراں مذاقا بھکاری بھیجا علی ول تے درود پڑھ دیا علی گھل
 مٹھی کھول دنیار دیکھن کرامت علی اے علی اے علی اے علی اے
 ولایت منبع پیر علی اے فخر رسولی حق ولی اے
 دین خدا دی رتبہ علی اے علی اے علی اے علی اے

نماز میں محویت اور استغراق کی حالت کے متعلق بتاتا چلوں کہ کیسی بے خودی طاری ہوا کرتی
 ذرا اندازہ کریں۔ ایک مرتبہ حضرت علی رضی اللہ عنہ کی ران میں تیر پھوست ہو گیا۔ لوگوں نے نکالنے کی بڑی کوشش کی مگر ناکام
 رہے۔ آخر مشورہ کیا کہ جب آپ نماز میں مشغول ہوں تو تیر نکالا جائے۔ جب حضرت علی سجدہ میں گئے تو لوگوں نے تیر کھینچ کر
 نکال لیا۔ نماز سے فارغ ہوئے اس پاس ایک مجمع دیکھا تو فرمایا کیا تم تیر کو نکالنے کے واسطے آئے ہو لوگوں نے عرض کی وہ تو ہم
 نے نکال بھی لیا۔ آپ نے فرمایا مجھے خبر ہی نہیں ہوئی۔ سبحان اللہ۔ یہ اُن کی نماز اور رجوع الی اللہ ہے۔ ایک ہماری نماز اللہ کی
 بجائے دنیا کی طرف دھیان، خیالات کی بھرمار۔ علامہ اقبال نے اسی طرف اشارہ کرتے ہوئے فرمایا ہے
 میں جو سر بسجود ہوا کبھی تو زمیں سے آنے لگی صدا تیرا دل تو ہے صنم آشنا تجھے کیا ملے گا نماز میں

عمل میں خلوص اور للہیت کا بھی ایک واقعہ سن لیں

واقف اسرار شریعت حضرت مولانا جلال الدین محمد رومی رحمۃ اللہ علیہ مثنوی دفتر اول میں رقم طراز ہیں
 از علی آموز اخلاص عمل شیر حق را داں منزہ از دغل
 یعنی حضرت علی کرم اللہ تعالیٰ وجہہ الکریم سے عمل میں اخلاص سیکھو اور اللہ کے شیر کو عیب سے پاک اور منزہ سمجھو۔ قصہ کچھ یوں ہے
 کہ ایک جنگ میں ایک آتش پرست پر حضرت علی قابو پا کر چاہتے تھے کہ اُس کا سر قلم کر دیں کہ
 اُو خدو انداخت بر روئے علی افتخار ہر نبی و ہر ولی

اُس کافر نے انبیاء کرام اور اولیاء عظام کے فخر حضرت علی کرم اللہ تعالیٰ وجہہ الکریم کے چہرہ پر تھوک دیا۔ حضرت علی تلوار پھینک کر

اُٹھ کھڑے ہوئے۔ وہ حیران ہوا۔ فرمایا میری تجھ سے لڑائی صرف اللہ کیلئے تھی تو نے میرے منہ پر تھوک دیا تو اب میرا نفس بھی اس جنگ میں شامل ہو گیا ہے۔ اب آدھی لڑائی میری خواہشات نفسانی کے لیے ہو گئی اللہ کے کام میں کسی کی شرکت جائز نہیں۔ اللہ اللہ۔

سُنْ مُشْرِكُ اِيْمَانٍ وَلِ اَيَّاسَا تَحْيٰى بِنَجَاهٍ اُوْه نَالِ لِيَا يَا مُسْلِمَنَ هُوَ اُتَے ہتھ علی اے علی علی اے

اب کچھ اتباع رسول اللہ ﷺ کے متعلق بھی سن لیں

مشکوٰۃ شریف صفحہ 214 پر درج ہے۔ حضرت علی رضی اللہ عنہ کے لیے ایک سواری آئی۔ آپ اس پر سوار ہونے لگے جب اپنا پاؤں رکاب میں رکھا تو بسم اللہ الرحمن الرحیم پڑھا۔ جب زین پر بیٹھے تو کہا

”سُبْحَنَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ ﴿١﴾ وَإِنَّا إِلَىٰ رَبِّنَا لَمُنْقَلِبُونَ ﴿٢﴾“

پھر الحمد للہ کہا اور اللہ اکبر تین بار پڑھا۔ پھر یہ دعا فرما کر تبسم فرمایا۔

”سُبْحَانَكَ اِنِّي ظَلَمْتُ نَفْسِي فَاغْفِرْ لِي فَإِنَّهُ لَا يَغْفِرُ الذُّنُوبَ اِلَّا اَنْتَ“

عرض کیا گیا یا امیر المؤمنین اس تبسم کا کیا مطلب ہے؟ حضرت علی رضی اللہ عنہ نے فرمایا میں نے حضور ﷺ کو یونہی دیکھا ہے۔ آپ ﷺ نے بھی تبسم فرمایا تو میں نے (حضرت علی نے) عرض کیا آپ ﷺ نے کس لیے تبسم فرمایا ہے۔ حضور علیہ الصلوٰۃ والسلام نے فرمایا بندہ کہتا ہے یا اللہ میرے گناہ معاف فرما دے تو اللہ راضی ہوتا ہے کہ میرا بندہ جانتا ہے کہ گناہ بخشنے والا میں ہی ہوں۔ حضرت مولا علی رضی اللہ عنہ کا تبسم صرف اقتدا تھی اور ایک ولولہ تھا محبت تھی پیار تھا عقیدت تھی کہ حضور علیہ الصلوٰۃ والسلام جو کام کریں ہمیں بھی اُسی طرح کرنا چاہیے۔ اللہ اکبر۔

مجھے شادمانی اسی بات کی ہے کہ تقلید شاہ ہدیٰ کر رہا ہوں یہ اللہ پہ جو تھا کیا عہد پیا وہی عہد طاعت وفا کر رہا ہوں یہ اشارہ ہے بیت رضوان کی طرف جب سرکارِ دو عالم ﷺ کے ہاتھ میں ہاتھ دے کر عہد کیا تھا اور اللہ پاک نے فرمایا: ”يَذُ اللّٰهُ فَوْقَ اَيْدِيْهِمْ“ اللہ تبارک و تعالیٰ نے حضور اکرم ﷺ کے ہاتھ کو اپنا ہاتھ فرمایا کہ اللہ کا ہاتھ بیعت کرنے والوں کے ہاتھ پر رہی بیعت کا سلسلہ آگے چلتا ہے۔

مریدین کو تو معلوم ہے کہ حضرت سیدنا علی علیہ السلام تمام روحانی سلاسل کے محور و مرکز ہیں۔ اور اُن سے آگے بیعت کا سلسلہ جاری و ساری ہے۔ شجرہ شریف تو اکثر مریدین کے پاس ہوتا ہے۔ پیری مریدی کے تمام سلسلے اُن سے جا ملتے ہیں۔ سوائے سلسلہ نقشبند کے مگر جب حضور غوث پاک محبوب سبحانی قطب زمانی سید عبدالقادر جیلانی قدس سرہ نے بغداد کی مسجد کے منبر پر ارشاد فرمایا ”قَدْ مَيَّنْ هَذَا عَلٰى رَقَبَةٍ كُلِّ وَلِيٍّ اِلٰهٍ“ کہ میرا یہ قدم تمام اولیاء کی گردن پر تو دنیا میں موجود تین سوتیرہ (313) اولیاء

نے سر جھکا دیا بمعہ دو ہزار اولیاء جو مجلس کے اندر حاضر تھے۔ اس طرح جناب غوث پاک کی وساطت سے اُن سب کی نسبت بھی حضرت علی کرم اللہ تعالیٰ وجہہ الکریم سے قائم ہو گئی۔ لہذا

قادری چشتی سہروردی نقشبندی بریلوی علماء نالے دیوبندی
مُرشد مَن دے سب علی اے علی علی اے علی علی اے
فیض نبی تے فیض الہی دیوے ذوالفقار پیر آگاہی
نسبت مُریدا نال علی اے علی علی اے علی علی اے
آپ لوگوں کے علم میں اضافہ کے لیے بتاتا چلوں کہ اہل دیوبند سلسلہ چشتیہ میں مزید ہیں۔ شجرہ طیبہ چشتیہ صابر یہ قدوسیہ امدادیہ کو
مولوی ذوالفقار علی دیوبندی جن کو مولانا حاجی امداد اللہ صاحب مہاجر کی کے ساتھ توسل اور تعلق ہے نے نظم کرتے ہوئے حضرت
علی کے نام پر جب پہنچے تو لکھا

”و بحق علی مولی المؤمنین و امام اہل الدین و الایمان

اعنی علیا خیر من و علی الثریٰ ماوی الضعاف مجلی الاحزان“

اس کا ترجمہ بھی سنیں۔ فرماتے ہیں۔ مومنین کے مولیٰ اور امیر المؤمنین کے وسیلہ اور امام اہل دین اور اہل ایمان یعنی حضرت علی کے جو اپنے وقت میں تمام روئے زمین پر چلنے والوں سے اچھے اور جو ضعیفوں کی پناہ تھے اور غموں کے زائل کرنے والے تھے۔ یہ اشعار قربات عند اللہ و صلوات الرسول کے صفحہ 214 پر درج ہیں۔ اُن کی اسی کتاب کے صفحہ 221 پر شجرہ طیبہ کے یہ اشعار یوں درج ہیں:

دُور کر دل سے حجاب جہل و غفلت میرے رب
کھول دے دل میں میرے در علم حقیقت میرے رب
ہادیٰ عالم علی شیر خدا کے واسطے

مذکورہ کتاب کے صفحہ 226 پر مولوی محمد قاسم نانوتوی بانی دارالعلوم دیوبند رقمطراز ہیں:

بحق شیر یزداں شاہ مرداں در علم لدنی فیض رحماں
خلیج بحر رحمت منبع فیض تجلی گاہ یزداں مطلع فیض
علی بن ابی طالب کے خورشید منور خاک پائے او درخشید

اور حضرت مولانا احمد رضا خان بریلوی صدائق بخشش میں لکھتے ہیں:

مرتضیٰ شیر خدا مرحب کشا خیر کشا
سرورا لشکر کشا مشکل کشا امداد کن

یا ید اللہ یا قوی یا زور بازوئے نبی
من ز پا اُقدام اے دست خدا امداد کن
اے تنت در راہ مولیٰ خاک و جانت عرش پاک
بو تراب اے خاکیاں را پیشوا امداد کن
اے عدو کفر و نصب و رفض و تفضیل و خروج
اے علوئے سنت و دین ہدیٰ امداد کن

ہمارے روحانی شجرہ ہائے نسب اردو پنجابی جو میری کتاب گلستان ولایت میں درج ہیں اکثر مریدین کے پاس ہیں۔ اُن کے بھی چند اشعار سن لیجیے اور عقیدت کا اظہار ملاحظہ ہو شجرہ سلسلہ غوثیہ قادریہ پنجابی میں ہے۔

علی اسد اللہ الغالب جان شان جہاندی وچہ قرآن
تخت فقر پر ہے سلطان وہی ہے حکما میرا تان
یارب مشکل کریں آسان

شجرہ سلسلہ چشتیہ میں لکھا ہے:

بحرمت شاہ اسد اللہ طفیل آل رسول اللہ
مجھے ہو مکر دنیا سے کنار یا رسول اللہ
یا الہی ذات احمد مصطفیٰ کے واسطے
مرتضیٰ حسن و حسین زین العبا کے واسطے

اور پیر محمد صاحب مرحوم احمد پور شرقیہ والے نے کچھ اشعار میں یوں ڈھالا:

مست ہیں شاہ نجف کے فیض سے پیر معصوم
جن کے دم سے ہو گئے گل گلزار مست

آج اُسی ہستی کی شہادت کا دن ہے۔ حدیث شریف میں ہے کہ رسول اللہ ﷺ نے بارہا حضرت علی رضی اللہ عنہ سے فرمایا کہ کچھ تم کو معلوم ہے کہ بد بخت پہلی اُمتوں کا کون شخص ہے اور اس اُمت میں زیادہ بد بخت کون ہے؟ حضرت علی رضی اللہ عنہ نے عرض کی مجھے معلوم نہیں۔ آنحضرت ﷺ نے فرمایا کہ بڑا بد بخت پہلی اُمتوں کا ایک سُرخ رنگ ثمود کی قوم سے تھا۔ اور اس امت کا بڑا بد بخت وہ شخص ہے جو تیرے سر پر تلوار مارے گا اور تیری داڑھی خون سے رنگیں ہوگی اور اُسی تلوار سے تو شہید ہوگا۔

(مسند امام احمد)

آپ لوگوں کو بتاتا چلوں کہ قوم شمود کا وہ شخص قذار بن سالف تھا جس نے ایک فاحشہ عورت عنیزہ کے عشق میں اُس کی انگینت اور نکاح کرنے کی شرط پر حق تعالیٰ کی اُونٹنی کی کوچیں کاٹیں۔ اُس اُونٹنی کو قوم شمود کے ایمان لانے کی شرط پر حضرت نوح علیہ السلام کے دعا کرنے پر اللہ تبارک و تعالیٰ نے دس ماہ کی گھسن اُونٹنی کو پہاڑ سے نکالا تھا۔

اور سیدنا علی علیہ السلام کا قاتل عبدالرحمن بن ملجم مرادی خارجی ایک دفعہ کوفہ آیا اور ایک خوبصورت کوئی عورت جس کا نام قطام تھا کو دیکھا اُس کے عشق میں گرفتار ہو گیا۔ جس کا باپ اور بھائی جنگ نہروان میں حضرت علی المرتضیٰ شیر خدا کے ہاتھوں قتل ہوئے تھے۔ نکاح کرنے کی شرط پر زہر میں بجھی تلوار لے کر قتل کے ارادہ سے کوفہ آیا۔

شیخ محمد عبدهؒ نے لکھا ہے کہ جس طرح عبداللہ بن ابی سلول اصحاب رسول اللہ ﷺ میں تھا ویسا ہی اشعث بن قیس حضرت علی بن ابی طالب کی جماعت میں تھا اور یہ دونوں اپنے اپنے عہد میں چوٹی کے منافق تھے۔ شب ضربت ابن ملجم مردود اشعث بن قیس کے پاس آیا اور دونوں علیحدگی میں مسجد کے ایک گوشہ میں جا کر بیٹھ گئے۔ حضرت علی رضی اللہ عنہ صبح سویرے الصلوٰۃ کی ندا لگاتے ہوئے مسجد پہنچ گئے۔ اشعث نے ابن ملجم سے کہا جلدی کرو ورنہ پو پھوٹ کر تمہیں رسوا کر دے گی۔

عبدالرحمن بن ملجم خارجی نے نماز کے دوران حضرت علی کے سر مبارک پر سترہ (17) رمضان المبارک 33ھ بروز جمعہ کو زور سے تلوار کا وار کیا۔ خون سے ریش مبارک بھیگ گئی۔ مغیرہ بن نوفل بن حارث ہاشمی نے اُسے اوپر چادر ڈال کر قابو کر لیا۔ اور تلوار چھین لی۔ حضرت علی نے فرمایا اگر زندہ رہا تو جو مناسب سمجھوں گا کروں گا۔ اگر شہید ہو جاؤں تو اس پر ایک ہی وار کرنا کیونکہ اس نے میرے سر پر ایک ہی وار کیا ہے۔ یہ ہے عدلی علی۔ پھر اُسے شربت وغیرہ بھیجا اور کھانا کھلانے کا بھی فرمایا۔ اس بات کو میں نے اپنے اشعار میں یوں بیان کیا ہے۔

بھیجا شربت طرف ابن ملجم قاتل پیاسا ہووے نہ خارجی باطل

دیکھو ایہہ اخلاق علی اے علی علی اے علی علی اے

اور ایک عقیدت مند یوں گویا ہوئے:

یا علی آپ کے کرم کی ہے دھوم بھيجا شربت برائے قاتل شوم

اس عنایت سے ہو گیا معلوم دوستاں را کجا کنی محروم

تو کہ بردشمنان نظر داری

زخم کاری تھا۔ کثیر بن عمرو السکونی جو شاہان ایران کا طبیب رہ چکا تھا نے دیکھ کر بتایا کہ زخم دماغ تک پہنچ گیا۔ صحت محال ہے۔ حضرت علی رضی اللہ عنہ زخمی ہونے کے تین دن بعد تریسٹھ (63) سال کی عمر میں 21 رمضان المبارک چار سال نو مہینے خلافت

کے بعد مرتبہ شہادت پر فائز ہوئے۔ (تفسیر خازن) انا للہ وانا الیہ راجعون۔

حضرت شاہ عبدالعزیز محدث دہلوی رحمۃ اللہ علیہ کا بیان

تفسیر عزیزی پارہ عم میں کہتے ہیں کہ اُس وقت وجود شریف حضرت علی رضی اللہ عنہ کا مثل وجود شریف حضرت نبوت ﷺ کے تھا کہ اُس وقت تشنگانِ اُمت آنحضرت ﷺ کے اسی چشمہ خاص سے سیراب ہوتے تھے۔ اور ہر حاجت ظاہری اور باطنی کو اُس وقت بسبب جمع ہونے تمام صفات کمال بشری کے وہ ذات کفایت کرتی تھی۔ ایسے وقت میں اس بد بخت ترین بد بختوں سے نے شہید کیا گویا ہدایت کی شمع کو گل کر دیا اور اللہ تعالیٰ کے حق کو تلف کیا۔ یعنی ایسی ذات کو اُس وقت میں اپنا ثانی اور قائم مقام فضیلت اور بزرگی میں نہ رکھتی تھی ہلاک کر کے تمام اُمت کو جھاڑو بے رسی کے مانند منتشر اور فوج بے سردار کی طرح پریشان کر دیا۔ اور اپنے نفس کے حق کو بھی تلف کیا اور کندہ دوزخ ہوا۔ (تفسیر عزیزی پارہ عم طبع اپریل 1906 لکھنؤ) ایک سانحہ عجب آپ کی شہادت کا یہ ہے کہ اُس دن بیت المقدس میں کوئی پتھر نہ تھا جس کے نیچے سے خون جوش نہ مارتا تھا۔ واللہ اعلم۔ (تفسیر عزیزی پارہ عم طبع اپریل 1906 لکھنؤ)

حضرت امیر معاویہ کا گریہ

کہتے ہیں کہ جب حضرت علی کرم اللہ وجہہ الکریم کے قتل کی خبر حضرت امیر معاویہ کو ملی تو وہ گریہ کناں ہوئے تو اُن کی بیوی۔ نہ کہا آپ حضرت علی کے ساتھ برسرِ پیکار رہے ہیں اب رونے لگے۔ کہا تو نہیں جانتی کہ اہل اسلام کا فضیلت، فقہ اور علم میں کس قدر نقصان ہوا ہے اور کیسی گراں قدر ہستی سے قوم محروم ہو گئی ہے۔ (البدایہ جلد 82 صفحہ 130)

اس رونے کی تائید ضرار الصدائی کے واقعہ سے بھی ہوتی ہے۔ جو شرح نہج البلاغہ طبع تہران صفحہ 276 جلد 5۔ (شیعہ) اور استیعاب لابن عبدالبر جلد 3 صفحہ 43۔ (اہل سنت) میں درج ہے۔ بحوالہ سیرت مؤلفہ علی محمد نافع۔

حضرت علی رضی اللہ عنہ کا چہرہ دیکھنا عبادت ہے

حدیث میں ہے جیسے بیت اللہ شریف کے حق میں وارد ہے
”النَّظَرُ إِلَى الْكَعْبَةِ عِبَادَةٌ“ (کعبہ کو دیکھنا عبادت ہے)

اور قرآن پاک کے حق میں وارد ہے: ”النَّظَرُ إِلَى الْمَصْحَفِ عِبَادَةٌ“ (قرآن مجید کو دیکھنا عبادت ہے)

اسی طرح حضرت علی کے حق میں حضور ﷺ نے فرمایا ”النَّظَرُ إِلَى وَجْهِ عَلِيٍّ عِبَادَةٌ“ یعنی حضرت علی کے چہرہ کی طرف دیکھنا عبادت ہے۔ اس کو اُم المؤمنین حضرت عائشہ صدیقہ رضی اللہ تعالیٰ عنہا نے روایت کیا ہے۔

امیر شریعت رہبر طریقت والد گرامی قدر حضرت پیر سید محمد شریف شاہ صاحب بخاری نور اللہ مرقدہ کسی شاعر کے اشعار بیان فرمایا کرتے تھے:


درِ جنت پہ جب رکھوں گا قدم	مجھ سے پوچھے گا رضو پھر اُس دم
تو چلا ہے جو سوئے بیت ارم	کچھ وسیلہ بھی ہے تیرا محکم
اُس سے بولوں گا میں یوں ہو خرم	تو نہیں جانتا ہے اے ہدم
حیدریم قلندرم مستم	بندہ مرضیٰ علی ہستم

نعرہ لگاؤ

نعرہ تکبیر: اللہ اکبر نعرہ رسالت: یا رسول اللہ نعرہ حیدری: یا علی

حضرت علی کرم اللہ تعالیٰ وجہہ الکریم کی سیرت و کردار سے مکمل آگاہی کے لیے میرے کتاب منبع ولایت کا مطالعہ عوام الناس خصوصاً مریدین و معتقدین کے لیے افادیت کا باعث ہوگا۔

والسلام



ذکر امام عالی مقام
حضرت سیدنا امام حسین علیہ السلام

سید اشباب اہل الجنة ولیند علی کرم اللہ تعالیٰ وجہہ الکریم

جگر گوشہ بتول نواسہ رسول صلی اللہ علیہ وسلم



ذکر امام عالی مقام حضرت سیدنا امام حسین علیہ السلام
سید اشباب اہل الجنة ولبند علی کرم اللہ تعالیٰ وجہہ الکریم
جگر گوشہ بتول نواسہ رسول ﷺ

اَلْحَمْدُ لِلّٰهِ رَبِّ الْعَالَمِيْنَ وَالْعَاقِبَةُ لِلْمُتَّقِيْنَ وَالصَّلٰوةُ وَالسَّلَامُ عَلٰی سَيِّدِ الْاَنْبِيَاءِ وَالْمُرْسَلِيْنَ وَ عَلٰی اِلِهِ
الطَّيِّبِيْنَ وَالطَّاهِرِيْنَ وَاَصْحَابِهِ الْمُكْرَمِيْنَ رِضْوَانُ اللّٰهِ عَلَيْهِمْ اَجْمَعِيْنَ
اَمَّا بَعْدُ فَاَعُوْذُ بِاللّٰهِ مِنَ الشَّيْطَانِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ
وَلَا تَقُوْلُوْا لِمَنْ يُّقْتَلُ فِيْ سَبِيْلِ اللّٰهِ اَمْوَاتٌ ۚ بَلْ اَحْيَاءٌ وَلٰكِنْ لَا تَشْعُرُوْنَ ﴿۱۵۴﴾ وَلَنَبْلُوَنَّكُمْ بِشَيْءٍ مِّنَ الْخَوْفِ
وَالْجُوعِ وَنَقْصٍ مِّنَ الْاَمْوَالِ وَالْاَنْفُسِ وَالثَّمَرَاتِ ۗ وَبَشِّرِ الصّٰبِرِيْنَ ﴿۱۵۵﴾ (پارہ ۲ سورۃ البقرہ آیت نمبر ۱۵۴ تا ۱۵۵)
”وَلَا تَحْسَبَنَّ الَّذِيْنَ قُتِلُوْا فِيْ سَبِيْلِ اللّٰهِ اَمْوَاتًا ۚ بَلْ اَحْيَاءٌ عِنْدَ رَبِّهِمْ يُزَكّٰوْنَ“ (پارہ ۳ سورۃ آل عمران آیت ۱۶۹)
” قَالَ اللّٰهُ تَبَارَكَ وَتَعَالٰی فِيْ شَأْنِ حَبِيْبِهِ مُخْبِرًا وَّ اِمْرًا ۚ اِنَّ اللّٰهَ وَمَلَائِكَتَهُ يُصَلُّوْنَ عَلٰی النَّبِيِّ ۚ يَا أَيُّهَا الَّذِيْنَ
اٰمَنُوْا صَلُّوْا عَلَيْهِ وَسَلِّمُوْا تَسْلِيْمًا“

سب مل کر درود شریف پڑھیں۔ الصلوٰۃ والسلام علیک یا سیدی یا رسول اللہ علی آلک واصحابک یا حبیب اللہ۔
معزز علمائے گرام، بزرگو، بھائیو اور عزیزو؟ السلام علیکم ورحمۃ اللہ وبرکاتہ

حضرت امام حسن بصری رحمۃ اللہ علیہ سے روایت ہے کہ ایک دن میں نے دیکھا کہ بہرام عجمی کہ قبروں کو کھودتے تھے اور اپنی
لاٹھی مردوں کے کان میں دیتے اگر لاٹھی ایک کان کے سوراخ سے دوسرے کان کے سوراخ سے گزر جاتی یعنی آر پار ہو جاتی تو
اُسے پھینک دیتے اور اگر بالکل ہی نہ کان میں گھستی تو اُس کو بھی پھینک دیتے اور جس سر میں لاٹھی کان سے داخل ہو کر دماغ میں
ٹھہر جاتی تو اُسے بوسہ دے کر دفن کر دیتے تھے۔ میں نے اُن سے سبب پوچھا تو فرمایا کہ جس سر میں لاٹھی ایک کان سے
دوسرے کان نکل جاتی تھی یہ اُس آدمی کا سر ہے جو ایک کان سے سنتا اور دوسرے کان سے نصیحت اور اچھی بات کو نکال دیتا۔ نہ
بات اُس کے دماغ میں ٹھہرتی نہ قبول کرتا پس نہیں ہے خیر اس کے واسطے۔ اور جس سر میں لاٹھی بالکل ہی نہیں گھستی وہ سر اُس شخص
کا ہے جو نصیحت سرے سے سنتا ہی نہ تھا اور وہ دنیاوی کاموں اور شہواتِ نفسانی میں مشغول رہتا۔ پس نہیں اُس کے لیے بھلائی۔
مگر جس کے کان میں لاٹھی داخل ہو کر قرار پکڑتی اور پار نہ ہوتی تھی وہ سر اُس شخص کا ہے کہ حق بات اور نصیحت کو سنتا اور دماغ میں
بٹا۔ بتائیں وہ مقبول ہے اللہ تعالیٰ کے نزدیک اس واسطے میں اُسے چوم کر دفن کرتا ہوں۔

دعا ہے اللہ تبارک تعالیٰ نصیحت اور قول حق سن کر دماغ میں بٹھانے اور عمل کی توفیق عطا فرمائے تاکہ یہاں بیٹھ کر اللہ تبارک و تعالیٰ

اللہ رب العالمین اور محبوب رب العالمین کی حمد و ثنا اور محبوب رب العالمین کے نواسوں کا ذکر اذکار سننا قبول فرمائے اور عمل کی توفیق عطا فرمائے۔ آمین۔

سامعین کرام! میں نے شروع میں سورہ بقرہ پارہ ۲ کی آیت نمبر 154، 155 کی تلاوت کی ہے جس کا ترجمہ ہے ”جو اللہ کی راہ میں مارے جائیں انہیں مردہ نہ کہو بلکہ وہ زندہ ہیں اور تمہیں خبر نہیں۔“ آگے فرمایا ”ہم تمہیں ضرور آزمائیں گے کچھ ڈر اور بھوک سے اور کچھ مالوں اور جانوں اور پھلوں کی کمی سے اور خوش خبری سنا ان صبر والوں کو۔“ اس آیت شریفہ میں بیان کردہ تمام آزمائشیں حضرت سیدنا امام حسین علیہ السلام نواسہ رسول اللہ ﷺ پر میدانِ کربلا میں گزر گئیں۔

دوسری آیت شریفہ میں نے پارہ 4 سورہ آل عمران کی آیت نمبر 169 تلاوت کی جس کا ترجمہ ہے: ”جو اللہ کی راہ میں مارے گئے ہرگز انہیں مردہ خیال نہ کرنا بلکہ وہ زندہ ہیں اپنے رب سے روزی پاتے ہیں۔“ معلوم ہوا ان کی حیات زندگی روح اور جسم دونوں کے لیے ہے۔

شہید زندہ ہیں

امام سہیلی نے دلائل النبوہ میں بعض صحابہ کرام رضی اللہ تعالیٰ عنہم سے نقل کیا ہے کہ انہوں ایک جگہ قبر کھودی تو وہاں ایک دریچہ کھل گیا۔ وہاں ایک شخص تخت پر موجود تھا اس کے سامنے قرآن پاک تھا۔ جسے وہ پڑھ رہا تھا۔ اُس کے سامنے سرسبز باغ تھا۔ یہ واقعہ اُحد میں پیش آیا۔ آپ لوگوں کے علم کے لیے جنہوں نے عمرہ یا حج کیا بتاتا ہوں کہ میدانِ اُحد میں ستر صحابہ کرام شہداء دفن ہیں اور کسی شہید کی قبر کا نشان نہیں ہے چٹیل میدان ہے سوائے نبی کریم ﷺ کے چچا حضرت امیر حمزہ رضی اللہ تعالیٰ عنہ، حضرت مصعب بن عمیر ایک ہی جگہ دفن ہیں۔ اور بس نشان کے طور پر اس جگہ کے ارد گرد پتھر رکھے ہیں۔ میں ذکر کر رہا تھا کہ وہ صاحب قرآن پڑھ رہے تھے اُن کے چہرے کے ایک طرف زخم تھا معلوم ہوا کہ وہ شہداء میں سے ہے ابو حیان نے بھی اس روایت کو اپنی تفسیر میں نقل کیا ہے۔

آپ لوگوں کو معلوم ہے ابھی چند روز پہلے یعنی 10 محرم الحرام ۱۴۳۵ھ بروز جمعہ نواسہ رسول اللہ ﷺ حضرت سیدنا امام حسین علیہ السلام کی شہادت کا دن تھا اور جس دن اُن کی شہادت ہوئی وہ جمعہ کا ہی دن تھا۔ اہل تشیع حضرات نے مجالس میں تفصیل سے ذکر اہلبیت اطہار کیا جلوس نکالے۔ ہر مسلک اور ہر مکتبہ فکر کے جید علمائے کرام نے شہادتِ امام حسین پر روشنی ڈالی۔ اپنے اپنے انداز میں فلسفہ شہادت بیان کیا۔ اہل سنت نے ختم شریف دلائے نیازیں تقسیم کیں اور اپنی محبت کا اظہار کیا۔ الحمد للہ ہم اہلسنت بریلوی مسلک سے تعلق رکھتے ہیں حضرت امام حسین علیہ السلام سب کے امام ہیں۔

سلسلہ بیعت

دن منانا

کتنی عجیب بات ہے کہ ہم ہر سال قائد اعظم محمد علی جناح کی پیدائش کا دن ترک و احتشام سے مناتے ہیں جو یقیناً اچھی اور درست بات ہے مگر حضرت عیسیٰ علیہ السلام کے دن کو منانا عملاً عیسائیوں کے کھاتے میں ڈال رکھا ہے جبکہ ہمارا ایمان مکمل ہی نہیں ہوتا جب تک تمام رسولوں پر بشمول حضرت عیسیٰ علیہ السلام پر ایمان نہ ہو عین اسی طرح ہم حضرت علی کرم اللہ تعالیٰ وجہہ الکریم اور امام حسین علیہ السلام کو اہل تشیع کے لیے مخصوص سمجھتے ہیں حالانکہ تمام رشد و ہدایت کے سلاسل کے محور و مرکز منبع ولایت حضرت رضی اللہ عنہ ہیں اور ہمارا تو رشد و ہدایت کا سلسلہ حضرت امام حسین کے وسیلہ سے حضرت علی المرتضیٰ علیہ السلام سے ملتا ہے اور حضرت علی کرم اللہ تعالیٰ وجہہ الکریم کے توسل سے حضور نبی کریم ﷺ سے جا ملتا ہے۔ آپ جانتے ہیں رشد و ہدایت پیری مریدی کے چار سلسلے ہیں جن میں بیعت کی جاتی ہے۔ سلسلہ قادریہ، سلسلہ چشتیہ، سلسلہ سہروردیہ اور سلسلہ نقشبندیہ۔ سلسلہ ایک زنجیر ہے جسے پنجابی زبان میں سنگل کہتے ہیں۔ اُس کی ایک گڑی دوسری گڑی میں پروئی ہوئی ہوتی ہے۔ اگر ایک گڑی نکال دیں تو سنگل ٹوٹ جاتا ہے۔ اور دونوں سروں کا آپس میں تعلق نہیں رہتا۔ حضرت سیدنا امام حسین علیہ السلام اس سلسلہ میں ایک کڑی ہیں۔ جن کی وجہ سے ہمارا روحانی تعلق سید الاولین والآخرین محبوب رب العالمین سرور کائنات فخر موجودات حضور پر نور فیض گنجور شافع یوم النشور تاجدار بطحا، باعث ارض و سماں جو دو سخا معدن صبر و رضا محمد مصطفیٰ احمد مجتبیٰ ﷺ کی ذات والا صفات سے جڑتا ہے۔ آج کا موضوع تو سیدنا امام حسین علیہ السلام کا تذکرہ اور فلسفہ شہادت بیان کرنا ہے۔ حضرت امام حسین علیہ السلام ایک کرن ہیں جو آفتاب رسالت شمع نور ہدایت سراجا منیر اُسے پھوٹتی ہے اور دوستو! سراجا منیر اودہ سورج ہے جو نہ صرف خود چمکتا ہے بلکہ اُس کی روشنی دلوں کو منور فرماتی ہے۔ اللہ اللہ!

چمک تجھ سے پاتے ہیں سب پانے والے میرا دل بھی چمکا دے چکانے والے

سب کہو آمین۔ عزیزو! شمع نہ شب پرستم کہ حدیث خواب گویم چوں غلام آفتابم ہمہ ز آفتاب گویم۔ میں نہ رات ہوں اور نہ رات کا پجاری ہوں کہ خیال کی باتیں کروں نہ غلط کہتا ہوں جب میں سراج منیر حضور کا غلام ہوں تو انہیں کی نسبت سے یعنی قرآن و حدیث کے حوالہ سے بات کرتا ہوں اور کروں گا۔

بہترین اولادِ آدم

آفتاب رسالت سراجا منیر اُجودلوں کو منور کرتا اور روشنی دیتا ہے تو میں انھیں کے فرمان حدیث اور قرآن کے حوالہ سے حضرت ابوہریرہ رضی اللہ عنہ سے روایت ہے جسے ابن عساکر اور بزاز نے نقل کیا ہے کہ حضور سید المرسلین ﷺ نے فرمایا

”بہترین اولادِ آدم پانچ ہیں: نوح، ابراہیم، موسیٰ و عیسیٰ و محمد (ﷺ)۔ اُن سب بہتروں میں بہتر محمد (ﷺ) ہیں۔“

حدیث: حضرت اُم المؤمنین حضرت عائشہ صدیقہ رضی اللہ عنہا سے روایت ہے اور اس حدیث کو کتاب الکنی حاکم، اوسط طبرانی، دلائل النبوة، بیہقی، ابونعیم اور ابن عساکر نے بیان کیا ہے کہ حضور سید المرسلین رحمۃ للعالمین، سرور دنیا و دین (ﷺ) نے فرمایا کہ ”جبرائیل علیہ السلام نے مجھ سے عرض کی میں نے پورب پچھتم ساری زمین اُلٹ پلٹ کر دیکھی کوئی شخص محمد (ﷺ) سے افضل نہ پایا نہ کوئی خاندان بنو ہاشم سے بہتر نظر آیا۔“

امام اہلسنت اعلیٰ حضرت احمد رضا خان نے حدائق بخشش میں کیا خوبصورت اشعار میں یہ بات قلمبند فرمائی ہے لکھتے ہیں:

— وہ کواری پاک مریم۔ نخت فیہ کا دم

ہے عجب نشان اعظم مگر آمنہ کا جایا وہی سب سے افضل آیا

— یہی بولے سدرہ والے جن جہاں کے تھالے

کبھی میں نے چھان ڈالے تیرے پائے کا نہ پایا تجھے یک نے یک بنایا۔

اللہ اللہ کیا خوبصورت بات کی۔ سب کہو سبحان اللہ۔

اُمت کو شرف

حضور نبی کریم (ﷺ) روف رحیم (ﷺ) کی نسبت سے اُمت کو بھی شرف عطا ہوا۔ حضرت وہب بن منبہ رضی اللہ عنہ سے روایت ہے جسے امام بیہقی نے نقل کیا ہے کہ اللہ تعالیٰ نے زبور مقدس میں وحی بھیجی اے داؤد تیرے بعد وہ سچا نبی آئے گا جس کا نام احمد و محمد ہوگا میں کبھی اُس سے ناراض نہیں ہوں گا۔ اُس کی اُمت اُمت مرحوم ہے میں نے اُنھیں وہ نوافل عطا کیے جو پیغمبروں کو دیے اور اُن پر وہ احکام فرض ٹھہرائے جو انبیاء و رسل پر فرض تھے۔ یہاں تک کہ وہ لوگ میرے پاس اس حال میں حاضر ہوں گے کہ اُن کا نور مثل نور انبیاء ہوگا۔ اے داؤد میں نے محمد کو سب سے افضل کیا اُس کی اُمت کو تمام اُمتوں پر فضیلت بخشی۔ پارہ ۲۸ سورۃ التحریم آیت نمبر ۸ میں اللہ رب العزت نے ارشاد فرمایا ”يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ“ تُوْرُهُمْ يَسْئَلُ بَيْنَ اَيْدِيْهِمْ وَبِاَيْمَانِهِمْ يَقُوْلُوْنَ ”جس دن اللہ رسوا نہ کرے گا نبی اور اُس کے ساتھ والوں کو اُن کا نور دوڑتا ہوگا آگے اور داہنے اور ایمان والے عرض کریں گے ”رَبَّنَا اَتَيْنَاكَ نَوْرًا وَاغْفِرْ لَنَا“ اِنَّكَ عَلَى كُلِّ شَيْءٍ قَدِيْرٌ“ یعنی اے ہمارے رب ہمارا نور پورا کر دے یعنی دخول جنت تک ہمیں بخش دے بے شک تو ہر چیز پر قادر ہے۔ درود شریف پڑھو۔

عزیزانِ گرامی! حدیث قدسی ہے جسے امام کثیر اور علامہ قسطلانی نے بیان کیا ہے کہ

”اے محبوب جب تک تو جنت نہیں جائے گا تمام نبیوں اور رسولوں پر جنت حرام ہے اور جب تک تیری اُمت جنت میں نہ جائے

گی باقی تمام اُمتوں پر جنت حرام کر دی جائے گی“

دلائل الخیرات صفحہ 133 تفسیر کشاف میں درج ہے کہ حضرت علی بن ابی طالب کرم اللہ وجہہ الکریم نے فرمایا کہ حضور نبی کریم ﷺ نے فرمایا ”علی جنت میں پہلے میں داخل ہوں گا تم اور حسن اور حسین اور میری ازواج اور میری اولاد میری ازواج کے پیچھے ہوگی“

میں نے اسی بات کو اپنی زیر طبع کتاب گلزار عطربیز میں منقبت حضرت علی المرتضیٰ شیر خدا میں لکھا ہے

ایہ ہے نبی کریم فرمان ، جاوداں پہلے میں جنت اعلان

ہونا داخل میرے بعد علی اے ، علی علی اے علی اے

بعد حسین بتول زہراء ازواج مطاہر کنبہ سارا

فیر اُمت کیا شان علی اے ، علی علی اے علی علی اے

سب مل کر زور سے نعرہ لگاؤ۔ نعرہ تکبیر: اللہ اکبر نعرہ رسالت: یا رسول اللہ نعرہ حیدری: یا علی

قیامت میں درجہ: کتاب المناقب ترمذی شریف حدیث نمبر 3666 اور کنز العمال جلد 7 صفحہ 107 میں ہے کہ ایک دفعہ

آقائے نامدار مدنی تاجدار حضور نبی کریم رؤف رحیم ﷺ نے حضرت حسین کا ہاتھ پکڑ کر فرمایا ”مَنْ أَحَبَّنِي وَأَحَبَّ هَذَيْنِ وَأَحَبَّ

أَبَاهُمَا وَأُمَّهُمَا كَانَ مَعِيَ يَوْمَ الْقِيَامَةِ“۔ فرمایا جس شخص نے بھی مجھ سے محبت رکھی اور ان دونوں یعنی حسن و حسین

اور ان کے باپ اور یعنی علی المرتضیٰ اور ان کی ماں یعنی لخت جگر حضرت فاطمہ الزہراء سیدہ النساء والعالمین سے وہ قیامت

کے دن میرے درجہ پر ہوگا۔

اللہ غفور رحیم سے گزارش

ترمذی شریف کی حدیث ہے: ”هَذَا ابْنُ ابْنَتِي، اللَّهُمَّ إِنِّي أُحِبُّهُمَا فَأُحِبُّهُمَا وَأُحِبُّ مَنْ يُحِبُّهُمَا“ یعنی یہ حسن و حسین

میرے بیٹے میری بیٹی کے بیٹے اے اللہ میں ان سے محبت کرتا ہوں تو بھی ان کو محبوب رکھ اور جو ان سے محبت کرے تو بھی اُس

سے محبت کر۔

کشتی نوح کی مثال: مسند امام احمد اور ابی ذر میں نقل ہے کہ حضور اکرم ﷺ نے فرمایا

”أَلَا إِنَّ مَثَلَ أَهْلِ بَيْتِي فِيكُمْ مَثَلُ سَفِينَةِ نُوحٍ، مَنْ رَكِبَهَا نَجَا، وَمَنْ تَخَلَّفَ عَنْهَا هَلَكَ“

خبردار! بے شک میرے اہل بیت کی مثال تم میں کشتی نوح کی ہے جو اس میں سوار ہو گیا نچ گیا جو دور رہا ہلاک ہو گیا۔

ترمذی شریف کی حدیث ہے ”وَأَحِبُّونِي بِحُبِّ اللَّهِ وَأَحِبُّوا أَهْلَ بَيْتِي لِحُبِّي“ اللہ کی محبت کی بنا پر مجھ سے محبت کرو اور میری محبت کی

بنا پر میرے اہل بیت سے محبت کرو۔

غور کرو کون نصیحت فرما رہا ہے اور یہ کلام کس ہستی کا ہے۔ پارہ ۳۰ سورۃ النجم آیت ۵۳ میں اللہ تبارک و تعالیٰ کا ارشاد ہے:

”وَمَا يَنْطِقُ عَنِ الْهَوَىٰ ۖ (۱) إِنْ هُوَ إِلَّا وَحْيٌ يُوحَىٰ (۲)“ میرا محبوب تو اپنی مرضی سے بولتا بھی نہیں سوائے اُس کے جو اُن پر وحی ہوتی ہے۔

معلوم ہوا آپ کا فرمانا من جانب اللہ ہے۔

گفتہ او گفتہ اللہ بود گرچہ از حلقوم عبد اللہ بود

سورۃ النساء آیت نمبر ۸۰ میں ارشاد باری تعالیٰ ہے: ”مَنْ يُطِيعِ الرَّسُولَ فَقَدْ أَطَاعَ اللَّهَ“ جس نے رسول کی اطاعت کی پس اُس نے اللہ کی اطاعت کی۔

پارہ ۳ سورۃ آل عمران آیت ۳۱ میں ہے ”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ“ آپ فرمادیجیے اگر تمہیں اللہ سے محبت کا دعویٰ ہے تو میری پیروی کرو اللہ تم سے محبت کرے گا۔

علامہ اقبال فرماتے ہیں:

بمصطفیٰ برساں خویش را کہ دیں ہمہ دوست اگر بہ او نرسیدی تمام بولہبی است

لہذا فرمان رسول کے فرمودات کی اہمیت اور عظمت کو سمجھو اور حرزِ جاں بناؤ۔ اسی میں بہتری اور نجات اخروی ہے۔

پس معلوم ہوا جنت میں داخلے کیلئے نیکو کاروں اور صالحین کو بھی حضور ﷺ کی شفاعت درکار ہوگی

درویش شریف پڑھیں۔

آنکھیں کھولنا۔ جب حضور اکرم نور مجسم ﷺ کو حضرت سیدنا امام حسین علیہ السلام کی پیدائش کی اطلاع ملی تو آپ ﷺ تیز تیز قدموں سے اپنی لخت جگر سیدۃ النساء والعالمین حضرت فاطمہ الزہراء کے گھر تشریف لائے اور اپنے چچا حضرت عباس کی زوجہ اور چچی حضرت اُم فضل بنت الحارث سے فرمایا۔ بچے کو میری گود میں دو۔ حضرت امام حسین علیہ السلام نے حضور ﷺ کی تشریف آوری تک آنکھیں نہیں کھولی تھیں جو نبی گودِ مصطفیٰ میں آئے آنکھیں کو کھول کر سب سے پہلے رخِ مصطفیٰ ﷺ کا دیدار کیا۔ جیسے آپ کے والد حضرت علی کرم اللہ وجہہ الکریم نے کعبہ میں پیدائش کے بعد آنکھیں نہ کھولیں سب حیران و پریشان کہ بچہ آنکھیں نہیں کھولتا۔ مگر جو نبی حضور علیہ الصلوٰۃ والسلام نے بازوؤں میں لیا آنکھیں فوراً کھول دیں اور سب سے پہلے رخِ انور کی زیارت فرمائی

کھولیاں اکھیاں نہ تکیا کسے نوں، تکیاتے تکیا فقط نبی نوں مخلوق خدا دیکھی بعد علی اے، علی علی اے علی علی اے

گھڑتی: لوگوں کے بچوں کو تو چینی، گڑ، شکر، شہد یا کھجور منہ میں چبا کر بطور گھڑتی کھلائی جاتی ہے مگر سرکارِ مدینہ سرور قلب و سینہ ﷺ نے اپنی زبان مبارک حضرت امام حسین کے منہ میں ڈال دی یوں حضرت امام حسین کی گھڑتی بھی نورانی لعابِ دہنِ مصطفیٰ ﷺ بنا۔

اذان: حضرت امام حسین علیہ السلام کے دائیں کان میں اذان اور بائیں کان میں تکبیر بھی آقائے نامدار مدنی تاجدار علیہ السلام نے دی۔ اللہ کا نام بھی حضور صلی اللہ علیہ وسلم سے سنا اور اقامت بھی نتیجہ کر بلا کے میدان صحرا کی تپتی ریت پر وہ آخری سجدہ کیا جو یادگار بن گیا۔

سجدوں میں سر بلند ہے سجدہ حسین کا وعدوں میں سب سے سچا ہے وعدہ حسین کا

نام رکھنا: شہزادوں حسن و حسین کے نام شبیر و شبیر تجویز ہوئے مگر حضرت جبریل آمین اللہ تعالیٰ کی طرف سے تشریف لائے اور عرض کی یا رسول اللہ ان کے نام حسن و حسین رکھیں۔ پوچھا اس سے پہلے یہ کسی کے نام ہیں عرض کی آج سے پہلے کسی حور و ملک جن و انس کے نہیں ہیں۔ اللہ اکبر۔ سامعین جیسے آپ کے نانا حضور اکرم نور مجسم سے پہلے کسی کا نام محمد و احمد نہیں تھا اور حضور صلی اللہ علیہ وسلم کا اسم گرامی سر لوح محفوظ پر رقم تھا۔

علامہ بغوی التزیل المعالم میں حضرت عباس رضی اللہ عنہ کی سند لائے ہیں کہ لوح محفوظ موتی کی ہے طول یعنی لمبائی جیسے زمین سے آسمان اور عرض یعنی چوڑائی جیسے مشرق سے مغرب اور کناروں پر اُس کے یا قوت جڑے ہیں اور نور کے قلم سے کلام قدیم اُس میں لکھا ہے۔ دونوں دفتیاں اُس کی یا قوت سُرخ کی ہیں۔ سر اُس تختی کا عرش سے معلق ہے اور نیچے کی طرف اُس کی ایک معزز فرشتے کی گود میں رکھی ہے اور وہ عرش عظیم کی سیدھی طرف کھڑا ہے اور سر پر لوح کے یہ عبارت کندہ ہے

”لَا إِلَهَ إِلَّا اللَّهُ وَحْدَهُ، دِينُهُ الْإِسْلَامُ، وَمُحَمَّدٌ عَبْدُهُ وَرَسُولُهُ، فَمَنْ آمَنَ بِاللَّهِ عَزَّ وَجَلَّ وَصَدَّقَ بِوَعْدِهِ وَاتَّبَعَ رُسُلَهُ أَدْخَلَهُ الْجَنَّةَ“۔ ”اللَّهُمَّ اجْعَلْ مِنْهُمْ“

سب کہو سبحان اللہ۔ نعرہ تکبیر: اللہ اکبر نعرہ رسالت: یا رسول اللہ نعرہ حیدری: یا علی

حضرت امام حسین علیہ السلام کی شکل و صورت کا اندازہ لگائیں۔ حضرت احمد رضا خان بریلوی نے اشعار میں نقشہ کھینچ کر رکھ دیا ہے۔ حسنین کریمین کے متعلق فرماتے ہیں:

ایک سینہ تک مشابہ ایک وہاں سے پاؤں تک حُسنِ سبطین اُن کے جاموں میں ہے نیا نور کا

اور حضور کی شبیہ دونوں شہزادے مل کر بنتے ہیں اور حضور صلی اللہ علیہ وسلم اللہ اللہ

شمعِ دل، مشکوٰۃ تن سینہ زجا جہ نور کا تیری صورت کے لیے آیا ہے نورہ نور کا

تو ہے عین نور تیرا سب گھرا نا نور کا تیری نسل پاک میں ہے بچہ بچہ نور کا

زبان چوسنا: حضرت ابو ہریرہ رضی اللہ عنہ کی روایت ہے کہ حضور اکرم صلی اللہ علیہ وسلم کبھی کبھی کھجور کی طرح حضرت امام حسین کی زبان چوس لیا کرتے تھے۔

سینہ مبارک پر قدم: حضرت ابو ہریرہ رضی اللہ عنہ کی روایت ہے کہ میں نے دیکھا رسول اللہ صلی اللہ علیہ وسلم نے حضرت امام حسین جب

بچے تھے اپنے پاؤں پر کھڑا کیا دونوں ہاتھ تھامے اور فرمایا بیٹا اوپر آؤ۔ امام حسین جسم اطہر پر قدم رکھتے ہوئے اوپر چڑھتے گئے یہاں تک کہ قدم مبارک سینے پر رکھ دیے۔ منہ قریب ہوا تو بلائیں بھی منہ پر کییں بوسہ دیا۔ ذرا اپنے تصور میں یہ منظر لائیں۔

پشت مبارک پر: چشم فلک نے اور صحابہ نے یہ منظر دیکھا۔ حضور ﷺ سجدہ کی حالت میں ہیں کہ امام حسین آکر پشت پر بیٹھ گئے۔ حضرت جبرائیل علیہ السلام نے آکر عرض کی یا رسول اللہ اُس وقت تک سر سجدہ سے نہ اٹھانا جب تک حسین خود کمر مبارک سے نہ اتر جائے۔ حضور ﷺ نے سجدہ کو طول دے دیا حتیٰ کہ سر کا ردو عالم ﷺ نے بہتر (72) بار تسبیح ”سُبْحَانَ رَبِّيَ الْأَعْلَى“ پڑھی۔ یہاں تک کہ حضرت امام حسین خود بخود کمر مبارک مصطفیٰ ﷺ سے اتر گئے۔ تو آپ ﷺ نے سجدہ سے سر اٹھایا۔ یہ وعدہ تھانا میں آپ کے دین کو بچانے کے لیے بہتر جاٹا روں کو قربان کر کے وہ سجدہ کروں گا کہ قیامت تک یاد رہے گا۔

پروفیسر ارجمند قریشی ہیڈ آف ڈیپارٹمنٹ شعبہ اردو گورنمنٹ کالج ساہیوال نے سیدنا امام حسین علیہ السلام کی منقبت میں تحریر کیا ہے:

سجدوں میں سر بلند ہے سجدہ حسین کا وعدوں میں سب سے سچا ہے وعدہ حسین کا
بیعت نہ کرنا فاسق و فاجر کے ہاتھ پر اتنا ہی دوستو ہے تقاضا حسین کا
نام و نشان مٹ گیا ابن زیاد کا اونچا ہے سب سے آج بھی جھنڈا حسین کا

برادر عزیز سید سرفراز حسین شاہد بخاری سابق ڈپٹی ڈی ای او ایجوکیشن ساہیوال لکھتے ہیں:

لٹاکے دین پہ کب نہ بھادیا تو نے وہ وعدہ پکا تھانا سے جو تمہارا حسین

اللہ اللہ! صحابہ کرام تو حضور ﷺ کے لیے نماز جلدی جلدی تمام کرتے ہیں۔ حضرت ابی بن کعب رضی اللہ عنہ نماز پڑھ رہے تھے حضور ﷺ تشریف لائے آواز دی۔ ابی بن کعب جلد نماز پڑھ کر حاضر ہوئے سلام عرض کیا فرمایا ابی تمہیں جواب دینے سے کیا چیز مانع ہوئی؟ عرض کیا حضور نماز پڑھ رہا تھا فرمایا کیا تم نے قرآن پاک میں یہ نہیں پایا کہ اللہ اور رسول کے بلانے پر حاضر ہو جاؤ۔ عرض کی بے شک آئندہ ایسا نہ ہوگا۔

پارہ ۹ سورہ انفال آیت ۲۴ میں ہے ”يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ“ (اے ایمان والو اللہ اور رسول کے بلانے پر حاضر ہو جاؤ) اور یہ بھی دیکھئے کہ حضرت علی رضی اللہ عنہ نے وادی صہبا میں صلوٰۃ الوسطیٰ یعنی عصر کی نماز استراحت مصطفیٰ پر قربان کر دی تھی حضرت احمد رضا خان نے اس موقع کی مناسبت سے فرمایا

ثابت ہوا کہ جملہ فرائض فروغ ہیں اصل اصول بندگی اُس تا جو رکی ہے

درود شریف پڑھیں۔

سواری: ایک دفعہ حضرت عمر فاروق رضی اللہ عنہ نے دیکھا کہ دونوں صاحبزادے کندھوں پر سوار ہیں کہا ”نِعْمَ الْمَرْكَبُ“ کتنی اچھی سواری ہے حضور ﷺ نے فرمایا ”نعم الراكب“ دیکھو سوار کیسا ہے یعنی (سید اشباب اہل الجنة) اُس کی ماں جیسی کوئی ماں نہیں یعنی لخت جگر مصطفیٰ سیدۃ النساء العالمین) اور باپ محبوب نبی محبوب خدا فاتح خیبر علی المرتضیٰ شیر خدا رضی اللہ عنہ اور نانا جیسا کسی کا نانا نہیں یعنی امام الانبیاء جن کے لیے یہ جہاں تخلیق ہوا۔

حضرت عمر فاروق رضی اللہ عنہ کی عقیدت و محبت

البدایہ والنہایہ میں حافظ ابن کثیر رحمۃ اللہ علیہ درج کرتے ہیں کہ لڑکپن میں کسی بات سے حضرت عمر رضی اللہ عنہ کے صاحبزادے کو غلام زادہ کہہ دیا انھوں نے اپنے باپ امیر المؤمنین حضرت عمر سے جا کر شکایت کی۔ حضرت عمر نے فرمایا کہ جاؤ امام حسین سے کہو کہ کیا وہ یہ بات لکھ کر دینے کو تیار ہیں۔ وہ واپس گئے حضرت امام حسین نے بلا جھجک اور بلا خوف و خطر حضرت عمر فاروق کے صاحبزادے کو لکھ کر دے دیا تم غلام ابن غلام ہو۔ جب یہ تحریر حضرت عمر رضی اللہ تعالیٰ عنہ کے پاس پہنچی تو وصیت فرمائی کہ جب میں اس دنیا سے رخصت ہو جاؤں تو یہ تحریر قبر میں میرے سر ہانے رکھ دینا کہ آخرت کا توشہ اور نجات کا ذریعہ بنے کہ ہوں آل پاک کا میں سند یافتہ غلام۔ اسے کہتے ہیں عقیدت و احترام اور محبت نواسہ رسول کی۔

حسین سے ہونا

امام الانبیاء باعث ارض و سما حضور نبی کریم رؤف رحیم نے فرمایا ”الْحُسَيْنُ مِنِّي وَ اَنَا مِنَ الْحُسَيْنِ“ حسین مجھ سے ہے اور میں حسین سے ہوں۔ یہ بات تو آسانی سے سمجھ آتی ہے کہ حسین مجھ سے ہے کیونکہ نواسہ رسول جگر گوشہ بتول زہراء ہیں مگر یہ بات کہ میں حسین سے ہوں بڑی پُر معنی ہے۔ حضور ﷺ نے یہ بھی فرمایا کہ حسن و حسین میرے پھول ہیں پھولوں کی دیدہ زیب رنگت و خوشبو تو مشام جان بنتی ہے۔ فرحت تازگی اور روح کو معطر کرتی ہے۔ اللہ اللہ۔ کس ہستی کس پودے کے پھول کس کی شاخ گل سے پھوٹے۔ جو گلیوں بازاروں سے گزر جائے فضا معطر ہو جائے اور صحابہ کرام معلوم کریں کہ سرکارِ دو عالم ﷺ اس راستہ سے گئے ہیں۔

عنبر ز میں عبیر ہوا مشک تر گلاب ادنیٰ سی یہ شناخت تیری راہ گزر کی ہے

آپ پہلے یہ بھی سن چکے ہیں کہ ایک سینہ تک مشابہ ایک وہاں سے پاؤں تک۔ اللہ اللہ! دونوں صاحبزادوں حسن و حسین علیہما السلام کا ایک ساتھ پر تو دیدار مصطفیٰ ﷺ تھا۔ آپ کا یہ فرمانا کہ میں حسین سے ہوں اس میں ایک حکمت پوشیدہ ہے۔ انبیاء علیہم السلام کو شہادت کا درجہ بھی ملا مگر حضور اکرم ﷺ جنگ اُحد میں زخمی ہوئے دانت مبارک ٹوٹ گئے خون بہا جو شہادت کے ابتدائی

مدارج ہیں۔ مگر اللہ رب العزت نے حضور اکرم ﷺ کی حفاظت کا ذمہ لیا ہوا تھا اس لیے طائف اور جنگ اُحد میں زخمی ہونے کے باوجود شہادت نہیں ہوئی۔ سورۃ المائدہ آیت نمبر 67 میں ارشاد باری تعالیٰ ہے:

”وَاللّٰهُ يَعْصِيكَ مِنَ النَّاسِ“ اللہ تیری حفاظت سب طرح کے لوگوں سے فرمائے گا۔ مگر یہ کیسے ممکن تھا کہ انبیاء علیہم السلام کے مقابل سرور کائنات فخر موجودات امام الانبیاء ﷺ شہادت کے مرتبہ عظیم سے سرفراز نہ ہوتے اور ایک کمی رہ جاتی تو وہ صاحبزادوں کی شہادت جن کی رگوں میں خون مصطفیٰ ﷺ دوڑ رہا تھا جنہیں بیٹے فرمایا اُن کی شہادت، شہادتِ مصطفویٰ ہی ہے یعنی سیرت کی شہادت ہے۔ اسی لیے فرمایا میں حسین سے ہوں یعنی حسین میرے دین کو زندہ کرے گا۔

حضرت اسماعیل علیہ السلام کی قربانی کی تکمیل

جب دین اسلام کا پودا مرجھا رہا تھا تو حسین نے اپنے خون کی آبیاری سے اُسے تروتازہ کر دیا اور نانا سے کیے گئے وعدہ کو وفا کرنے کے لیے جام شہادت نوش کر لیا۔ علامہ اقبال رحمۃ اللہ علیہ نے یہ بھی لکھا ہے کہ اللہ اللہ بائے بسم اللہ پدر۔ معنی ذبیح عظیم آمد پس یعنی حضرت اسماعیل علیہ السلام کی قربانی کی تکمیل ہوئی۔

پیدائش کے ساتھ ہی شہادت کی خبر

حضور اکرم ﷺ ایک دفعہ اپنے ایک زانوائے مبارک پر اپنے صاحبزادے حضرت ابراہیم علیہ السلام بنت حضرت ماریہ قبطیہ رضی اللہ عنہما اور دوسرے زانوائے مبارک پر سیدنا امام حسین کو بٹھائے خوش ہو رہے تھے کہ حضرت جبریل علیہ السلام تشریف لائے اور عرض کی ان دونوں میں سے ایک کو اللہ تبارک تعالیٰ واپس لینا چاہتے ہیں۔ حضور ﷺ نے اپنے صاحبزادے ابراہیم علیہ السلام کو پیش کر دیا وہ 70 دن کے تھے۔ کہ وصال فرمایا اور فرمایا کہ دودھ پینے کی عمر تک حورانِ بہشت انھیں دودھ پلائیں گی اور حضرت امام حسین کو ایک مقصد عظیم کے لیے بچالیا۔

✽ روایت ہے کہ جب امام حسین علیہ السلام کو پیدائش کے بعد حضور اکرم ﷺ کی چچی حضرت اُم فضل بن حارث نے حضرت امام حسین کو سرور کائنات فخر موجودات ﷺ کی گود مبارک میں دیا تو دیکھا کہ سرکارِ دو عالم ﷺ کی آنکھوں سے ٹپ ٹپ آنسو گر رہے ہیں۔ پوچھا تو فرمایا ابھی جبرائیل علیہ السلام آئے اور بتایا کہ امام حسین کو شہید کر دیا جائے گا۔ یعنی ولادت کے ساتھ ہی شہادت کی خبر مل گئی۔ حضرت امام حسن علیہ السلام کی شہادت جبری تھی مگر انھیں پہلے سے معلوم نہیں تھا مگر امام حسین علیہ السلام کی شہادت سری تھی مگر انہیں اپنی شہادت کی خبر پہلے سے تھی۔

حضرت جبریل علیہ السلام کا شیشی میں مٹی لانا

ایک بار جبریل علیہ السلام تشریف لائے۔ شیشی میں کچھ مٹی پیش کی اور عرض کی یہ اُس جگہ یعنی کربلا کی مٹی ہے جہاں امام حسین نے

شہادت پانی ہے۔ حضور علیہ الصلوٰۃ والسلام نے وہ شیشی اُم المؤمنین حضرت سلمہ کو دی اور فرمایا جب یہ خاک سرخ (خون) آلود ہو جائے تو سمجھ لینا میرا حسین کربلا میں شہید ہو گیا ہے۔

✽ اس بات کا علم حضرت علی رضی اللہ عنہ کو بھی تھا جب وہ جنگ صفین کے موقع پر کربلا کے مقام سے گزرے تو پوچھا اس جگہ کا کیا نام ہے۔ بتایا گیا نینوا۔ پوچھا کوئی اور نام بھی ہے۔ ایک بوڑھے نے جواب دیا اسے کربلا بھی کہتے ہیں۔ فرمایا یہاں میرا بیٹا شہید کیا جائے گا۔

✽ حضرت سیدہ فاطمہ الزہراء رضی اللہ تعالیٰ عنہا کو جب علم ہوا کہ امام حسین علیہ السلام کو کربلا میں شہید کیا جائے گا تو کہا بابا کیا آپ اُس وقت نہیں ہوں گے فرمایا بیٹی میں اُس وقت نہیں ہوں گا۔ علی بھی نہیں ہوں گے اور آپ بھی نہیں ہوں گی اور یہ بات سیدنا امام حسین علیہ السلام کو بھی معلوم تھی۔

✽ یہ بھی بیان کیا گیا ہے کہ ایک دفعہ حضرت عیسیٰ علیہ السلام اس مقام کرب و بلا سے اپنے حواریوں کے ہمراہ گزرے تو بیٹھ گئے۔ پوچھنے پر بتایا کہ یہاں آخری نبی کے نواسے کو اُن کی قوم شہید کرے گی۔

حضور اکرم ﷺ نے قاتل کی نشاندہی بھی فرمادی

✽ حضرت ابو درداء رضی اللہ عنہ سے روایت ہے کہ فرمایا رسول اللہ ﷺ نے کہ بنو امیہ سے ایک شخص میری اُمت کو بدلنے والا ہوگا۔ حضرت ابو عبیدہ رضی اللہ عنہ سے روایت ہے کہ وہ شخص بنو امیہ سے ہوگا اور اُس کا نام یزید ہوگا۔

✽ حضرت ابو ہریرہ رضی اللہ عنہ نے کہا میں لڑکوں کی حکومت سے پناہ مانگتا ہوں اُن کا انتقال سن 59ھ میں یزید کی تخت نشینی سے پہلے ہو گیا۔ یزید سن 60ھ میں تخت شاہی پر بیٹھا۔

✽ فتح مکہ کے دن حضور اکرم ﷺ نے شیبہ بن عثمان بن طلحہ کو بیت اللہ شریف کی چابی عطا فرماتے ہوئے فرمایا ”خُذْ وَهَاتَا بَنِي أَبِي طَلْحَةَ خَالِدَةً تَالِدَةً، لَا يَنْزِعُهَا مِنْكُمْ إِلَّا ظَالِمٌ“ (معجم الاوسط جلد اول صفحہ ۱۵۵ حدیث نمبر ۴۸۸) (لو یہ چابی سنبھال لو ہمیشہ ہمیشہ کے لیے تم سے یہ کلید کوئی نہ چھینے گا مگر وہی جو ظالم ہوگا)۔ یزید پلید نے اُن سے چابی چھین لی تھی مگر اس کے بعد آج تک کسی اور شخص نے اللہ کے رسول کی زبان سے ظالم کہلوانے کی جرأت نہیں کی اور یہ چابی آج تک بنو شیبہ کے پاس ہے اور قیامت تک رہے گی۔ اب ذرا یزید کے قول و فعل کا مشاہدہ کرتے ہیں۔

یزید کے مشاغل

یزید کے مشاغل میں شراب نوشی، جو خصوصیت سے شامل تھے کہتا تھا شراب دین اسلام میں حرام ہے تو دین مسیح میں یعنی عیسائیوں کے مذہب میں پی لو۔ کتوں اور بندروں وغیرہ کی لڑائیوں کا شوقین تھا۔ دین اسلام کا مذاق اڑاتا اور کہتا نہ کوئی نبی آیا نہ

کوئی نبوت یہ محض ایک ڈھونگ تھا۔ نعوذ باللہ۔

✽ عزیزو! فرزند رسول سیدنا امام حسین علیہ السلام کیسے گوارا کرتے کہ ایک فاسق و فاجر کی بیعت کر لیں (یعنی فاسق و فاجر کو ووٹ دے دیں) نبی کی آزاد گود کا پالا حسین نانا کے دین کو بچانے کے لیے کرب و بلا کے گرم صحرا کی تپتی ریت پر سجدہ میں سر تو کٹا سکتا ہے مگر باطل کے آگے سر نہیں جھکا سکتا اور حرام کو حلال نہیں کہہ سکتا۔ دین کو برباد نہیں کر سکتا بے سرو سامانی کے باوجود باطل سے ٹکرا کر اسلام زندہ کر دیا اور ثابت کر دیا کہ

گو لاکھ زمانہ دشمن ہو حالات بھی پر اطوار نہ ہوں
باطل سے ٹکرانے والے باطل سے ٹکراتے رہیں

حضرت خواجہ معین الدین چشتی اجمیری رحمۃ اللہ علیہ فرماتے ہیں

شاہ ہست حسین شہنشاہ ہست حسین دیں ہست حسین دیں پناہ ہست حسین
سرداد نہ داد دست در دست یزید حقا کہ بنائے لا الہ ہست حسین

حضرت امام حسین علیہ السلام اپنے بہتر جانثاروں کے ساتھ جن میں چھ ماہ کا فرزند علی اصغر اور شبیہ رسول حضرت علی اکبر، قمر بنی ہاشم حضرت عباس علمدار بزرگ صحابی حضرت حبیب ابن مظاہر، حضرت امام حسن کے تین صاحبزادے حضرت عمر، حضرت قاسم حضرت عبداللہ میدان کربلا میں شہادت کے مرتبہ پر سرفراز ہوئے تھے چوتھے صاحبزادے حضرت حسن مثنیٰ میدان کربلا میں شدید زخمی پڑے سک رہے تھے کہ اُن کی والدہ کے قبیلہ سے اسماعیلی خارجی فروری تھیالی ہونے کے ناطہ سے نے ابن سعد سے منت سماجت کر کے کسی طور علاج کرانے کی اجازت حاصل کر لی وہ انھیں میدان جنگ سے نکال لے گیا علاج کے بعد آپ صحتیاب ہو گئے اس لیے حضرت حسن مثنیٰ کا نام نہ شہداء کی فہرست میں آتا ہے نہ گرفتار شدگان کی لسٹ میں نام درج ہے۔ اُن کی ہی نسل و اولاد سے حضور غوث پاک سید عبدالقادر جیلانی سلسلہ قادریہ کے بانی مہمانی ہیں بہر کیف شہیدوں کے لاشوں پر فوج اشقیانے گھوڑے دوڑائے لاشوں کو کچلا گیا کہتے ہیں دس گھڑ سوار تیار کیے گئے جو سیدنا حضرت امام حسین علیہ السلام کے جسم پر اپنے گھوڑے دوڑاتے رہے اور لاش مبارک کے جوڑ جوڑ الگ ہو گئے اُف یہ سفاکیت بد بختوں کی پھر خیمے جلا دیے گئے۔ عصمت و عفت مآب پردہ نشین بیبیوں کو ننگے سر بمعہ بیمار حضرت امام زین العابدین علیہ السلام کو رسیوں سے جکڑ کر کوفہ اور شام کے بازاروں میں باغی کہہ کر پھرایا گیا۔ سر حسین نیزے پر چڑھا کر ابن زیاد اور یزید کے دربار میں لے جایا گیا۔ باقی شہداء کے بھی سر کاٹ لیے گئے۔

آنکھ سورج نے بند کی دیکھ دلدوز منظر ننگے سر بیبیاں لاشے بے گورو کفن

فلک تھرا گیا کاپی کربل زمیں الاماں الاماں رو دیے مرد و زن
کہتے ہیں کہ کربلا کی زمین سے جو پتھر اٹھاتے تو نیچے سے خون نکلتا۔ افسوس صد افسوس یہ کیسی اُمت ہونے کا دم بھرتے تھے
نواسہ رسول کو شہید کر کے کیسی نمازیں پڑھتے تھے۔

یہ کیسے طوفان گزر رہے تھے جو مجھ سے پوچھو تو میں بتاؤں
رسول اکرم کا سب نے لوگو وہ درس اُلفت بھلا دیا تھا

کسی شاعر نے قطعہ لکھا ہے:

کلمہ جس کا پڑھتے ہو بغض اُن سے رکھتے ہو
بھیک کے بھی طالب ہو دم بھی اُن کا بھرتے ہو
اُن کے دشمنوں سے تم راہِ رسم رکھتے ہو
دعوائے محبت ہے دشمنی بھی کرتے ہو
کیسے اُمتی ہو تم شرم بھی نہیں آتی

بدلہ اور خاندانی عصبیت کا اظہار

قصہ کوتاہ جب آل رسول کا لٹا پٹا قافلہ رسیوں میں جکڑا ہوا بمعہ سر حسین علیہ السلام یزید کے دربار میں پہنچا تو اس ظالم نے کہا آج
اگر میرے بدر والے بزرگ زندہ ہوتے تو دیکھتے کہ ہم نے آل ہاشم سے کیسا بدلہ لیا ہے۔ خاندانی عصبیت اور رقابت جاگ اٹھی
جنگ بدر میں غتبہ و شیبہ ولید اور حنظلہ کفر کی حالت میں حضور ﷺ کے چچا حضرت امیر حمزہ اور حضرت علی رضی اللہ تعالیٰ عنہما کے
ہاتھوں جہنم رسید ہوئے تھے جو یزید کے والد کے نانا ماموں اور بھائی تھے۔

یزید پلید کے تین سیاہ کارنامے

✽ مشہور مؤرخ ڈاکٹر حمید الدین جن کی تاریخ اسلام سے کالجوں اور یونیورسٹیوں کے طلبہ استفادہ کرتے ہیں۔ لکھتے ہیں کہ
یزید کے تین سیاہ کارنامے ہیں۔ ایک یزیدی فوج کے ہاتھوں فرزند رسول حضرت امام حسین کی شہادت دوسرے بارہ ہزار شامی
فوج کا مدینہ الرسول پر حملہ اور کشت و خون کا بازار گرم کرنا اور تیسرا سیاہ کارنامہ حضرت عبداللہ بن زبیر رضی اللہ عنہ کے محاصرہ کے
دوران بیت اللہ شریف پر سنگ باری جس سے کعبہ کی عمارت کو نقصان پہنچا۔

✽ مشہور عالم دین نامور محقق شیخ الاسلام علامہ ڈاکٹر طاہر القادری اپنی کتاب حیات النبی ﷺ کے صفحہ 137 پر تحریر کرتے ہیں
کہ واقعہ کربلا کے بعد یزید کو جب یہ خبر ملی کہ اہل مدینہ نے اُس کی بیعت کو اعلانیہ فسخ کر دیا ہے تو اس نے ان لوگوں کو اپنی بیعت
پر مجبور کرنے کے لیے ایک لشکر کو مدینہ منورہ بھیجا اور کہا کہ میں تم پر تین دن کے لیے مدینہ منورہ حلال کرتا ہوں ہر قسم کا ظلم بدکاری

قتل ڈاکے لوٹ مار جو چاہو کرو اجازت ہے۔ حضرت سعید بن مسیب رضی اللہ عنہ سے روایت ہے کہ مسجد نبوی میں گھوڑے باندھے گئے اور تین دن نماز بند رہی اور لشکر کی بدکاری سے 1100 حرامی بچے پیدا ہوئے۔ الامان

حالانکہ یہ بات حضور اکرم ﷺ کے اس حکم کے خلاف ہے جسے صحیح مسلم کی حدیث جلد اول صفحہ ۴۴۵ پر درج ہے کہ ”آپ ﷺ نے فرمایا جس شخص نے اہل مدینہ کے ساتھ ذرہ برابر زیادتی کا ارادہ کیا اللہ تعالیٰ اسے دوزخ کی آگ میں ڈال کر یوں ختم کر دے جیسے نمک پانی میں گھل کر ختم ہو جاتا ہے۔“

✽ بخاری شریف کی حدیث جلد اول صفحہ ۲۵۱ پر رقم ہے کہ حضور اکرم ﷺ نے فرمایا ”جس نے مدینہ میں کوئی حادثہ بپا کیا اُس پر اللہ فرشتوں اور تمام لوگوں کی لعنت ہے اس سے نہ نفل قبول کیا جائے گا نہ فرض۔“

خلیفہ حضرت عمر بن عبدالعزیز رضی اللہ عنہ جن کا تعلق گو بنی اُمیہ سے ہی تھا مگر اُن کے زمانہ میں جب ایک شخص نے یزید کو امیر المؤمنین کہا تو انھوں نے اسے پکڑوا کر بیس کوڑے لگوائے کہ تو ایسے شخص کو امیر المؤمنین کہتا ہے۔

ظاہری طور پر تو یزید ملعون کو فتح نصیب ہوئی اور خانوادہ رسول پر مظالم کے پہاڑ توڑے گئے مگر آخر الامر نتیجہ کیا نکلا:

کربلا میں حق و باطل کا ہوا یوں فیصلہ قتل کرتا ہے یزید اور فتح پاتے ہیں حسین

علامہ اقبال رحمۃ اللہ علیہ ایک دوسری جگہ لکھتے ہیں

دین حق از قوت شیریں است باطل آخر داغ حسرت میری است

قتل حسین اصل میں مرگِ یزید ہے اسلام زندہ ہوتا ہے ہر کربلا کے بعد

آج کوئی یزید کا نام رکھنا پسند نہیں کرتا

اس کے برعکس لوگ محمد رسول اللہ ﷺ کا اسم گرامی اور امام حسن و حسین علیہما السلام کا نام نامی اور اُن کے والد علی المرتضیٰ کا نام اپنے ناموں کے ساتھ جوڑنا سعادت کا باعث سمجھتے ہیں۔

یزید کے چودہ بیٹے تھے: مگر آج کوئی اُس کی اولاد کہلوانا پسند نہیں کرتا حالانکہ دنیا میں شاید اُس کی اولاد تو ہوگی مگر اولادِ امام حسن و حسین اس قدر پھیلی کہ ہر خطہ ہر ملک ہر شہر ہر قریہ ہر گاؤں ہر بستی میں ساداتِ کرام کا وجود ملے گا۔ حتیٰ کہ سادات کا ادب و احترام اور عزت و توقیر دیکھ کر ایک قسم جسے دادا جان محترم حضرت پیر سید معصوم علی شاہ بخاری رحمۃ اللہ علیہ جنھیں اُن جی اولاد فرمایا کرتے جو پاکستان بننے کے بعد پیدا ہو گئی ہے اللہ انھیں ہدایت دے اور وہ اپنے فعل بد سے باز آجائیں اپنے اصل باپوں کے ہی بیٹے بنیں اور اپنی قوم میں واپس ہو جائیں بہر کیف کسی شاعر نے کیا خوب کہا ہے:

اے حسین اب تک لب لباب ہے تیرا زریں ایاب

لہلہاتا ہے جو خون دل سے سینچا تھا وہ باغ

تو نے دھو ڈالے جبین ملت بیضا کے داغ
تو اگر اسلام کا دل ہے تو ایماں کا چراغ
فخر کا دل میں دریچہ باز کرنا چاہیے
جس کا تو آقا ہو اُس کو ناز کرنا چاہیے

حضرت سیدنا امام حسین علیہ السلام اور دیگر شہیدانِ کربلا کے روضوں کے زریں گنبد اور نقرئی کلس فضاؤں میں آب و تاب سے چمک رہے ہیں اور لاکھوں زائرین قرآن پاک کی تلاوت اور درودوں کے تحائف پیش کرتے اور پھول نچھاور کرتے نظر آتے ہیں۔ جبکہ یزید پلید کی قبر شہر دمشق کی ایک تنگ و تاریک جگہ پر بدہیت سی عبرت و وحشت کا نشان بنی ہوئی ہے۔ اور عام لوگوں کو اُس کا کم ہی علم ہے ورنہ وہ معلوم نہیں کیا حشر کرتے۔

پارہ ۲۲ سورہ احزاب آیت ۵۷ میں ارشاد ہے: ”إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُّهِينًا“ بے شک جو ایذا دیتے ہیں اللہ اور رسول کو ان پر اللہ کی لعنت ہے دنیا اور آخرت میں اور اللہ نے اُن کے لیے ذلت کا عذاب تیار کر رکھا ہے۔ (اس سے بڑھ کر کیا ایذا ہوگی جن سے محبت کا حکم حضور ﷺ نے دیا انھیں بے دردی سے شہید کیا جائے۔)

پارہ ۲ سورہ طور آیت ۴۷ میں ارشاد ہے: ”وَالَّذِينَ ظَلَمُوا عَذَابًا دُونَ ذَلِكَ وَلَٰكِنَّ أَكْثَرَهُمْ لَا يَعْلَمُونَ“ یعنی بے شک ظالموں کے لیے ایک عذاب اس کے علاوہ اور بھی ہے لیکن ان میں سے اکثر لوگ اس سے بے خبر ہیں۔ (بیت اللہ کی چابی چھیننے والا یزید بھی اسی زمرے میں آتا ہے۔)

مشکوٰۃ شریف کی حدیث ہے۔ اُم المؤمنین حضرت عائشہ صدیقہ رضی اللہ تعالیٰ عنہا سے مروی ہے۔ ”كُنْتُ عَظِيمَ النَّبِيِّ كَكُنْهِ“

”جیسا“ رسول اللہ ﷺ نے فرمایا میت کی ہڈی توڑنا زندہ کی ہڈی توڑنے کے برابر ہے۔ ایک دوسری حدیث حضرت عبداللہ بن مسعود رضی اللہ تعالیٰ عنہما فرماتے ہیں ”أَذَى الْمُؤْمِنِ فِي مَوْتِهِ كَأَذَى الْكَافِرِ فِي حَيَاتِهِ“ مؤمن کو حالت موت میں تکلیف دینا حالت حیات میں تکلیف دینے جیسا ہے۔ (شرح الصدور صفحہ ۱۲۶) (تکلیف دینے کی انتہاء کے امام حسین علیہ السلام کی لاش مبارک پر گھوڑے دوڑائے گئے۔)

حضرت علامہ جلال الدین سیوطی رحمۃ اللہ علیہ شرح الصدور صفحہ ۱۲۴ میں لکھتے ہیں کہ حضرت عائشہ صدیقہ رضی اللہ عنہا فرماتی ہیں کہ نبی اکرم ﷺ نے فرمایا ”بے شک میت کو ہر وہ چیز اذیت پہنچاتی ہے جو اُس کو اُس کے دنیاوی گھر میں تکلیف پہنچاتی ہے۔“

حدیث نمبر ۳۳۸۸ حجۃ الوداع کے موقع پر سرکارِ دو عالم ﷺ نے فرمایا ”میں تم میں دو چیزیں چھوڑے جا رہا ہوں ایک قرآن

اور دوسری میری اہلبیت۔ اگر ان کو مضبوطی سے پکڑو گے تو کبھی گمراہ نہیں ہو گے۔ اہل بیت سے بُرا سلوک گمراہی نہیں تو اور کیا ہے حدیث مسلم حدیث نمبر ۸۱۲۴ کے مطابق تین مرتبہ یاد کرایا۔ میری اہلبیت سے اللہ سے خوف رکھنا۔ مگر افسوس حضور ﷺ کا فرمان عالی شان کو بالائے طاق رکھتے ہوئے امام حسن اور امام حسین دونوں کو شہید کر دیا گیا۔
کہتے ہیں حضرت امام عالی مقام نے خواب دیکھا کہ مکتے انھیں کاٹ رہے ہیں اور جو کتا زیادہ کاٹ رہا ہے اُس کے منہ پر سفید داغ ہیں۔ قارئین کی اطلاع کے لیے تحریر کرتا ہوں کہ شمر لعین کے منہ پر سفید داغ تھے۔

قاتلانِ حسین علیہ السلام کا انجام

برادرِ عزیز سید سرفراز حسین شاہ بخاری نے حضرت سیدنا امام حسین علیہ السلام کی منقبت تحریر کی ہے جو میری کتاب گلدستہ حمد و نعت و گلِ قدس ﷺ کے صفحہ ۱۳۳، ۱۳۲ پر درج ہے۔ چند اشعار سنیں

سلام کرب و بلا تیرے جیالوں پر جنھوں نے جانوں کو اپنی ہے تجھ پہ دارا حسین
خدا کی لعنت و پھٹکار اُن لعینوں پر ایذا کا تیر جنھوں نے نبی کو مارا حسین
یزید کا یہاں نام و نشان نہیں ملتا کہ قبضہ آج بھی کربل پہ ہے تمہارا حسین

ڈاکٹر حمید الدین مصنف تاریخ اسلام نے صفحہ ۳۰۷ پر لکھا ہے کہ بنو عباس جب بنو امیہ کی حکومت ختم کر کے تخت پر بیٹھے تو خلیفہ ابوالعباس سفاح نے اپنے چچا عبداللہ بن علی کو حاکم شام مقرر کیا۔ اُس نے شام میں بسنے والے تمام بنو امیہ کو چن چن کر موت کے گھاٹ اتارا۔ ماسوائے شیرخوار بچوں کے کوئی بھی اُس کے ہاتھ سے نہ بچ سکا۔ سوائے اموی شہزادہ عبدالرحمن کے جو بھاگ کر اُندلس جا پہنچا اور وہاں حکومت قائم کر لی۔ زندہ تو زندہ مُردے بھی عبداللہ بن علی کے جوش انتقام سے محفوظ نہ رہ سکے۔ اُس نے یزید اُس کے پیش رو بمعہ حضرت امیر معاویہ و یزید اور بعد میں ہونے والے دیگر تمام اموی خلفاء کی قبریں کھدوا کر مار مار کر اُن کی ہڈیاں چورا چورا کر دیں۔ اموی خلیفہ اُس کے پیشر و خلیفہ ہشام کی لاش ثابت نکلی اُسے کوڑے مروا کو سولی پر لٹکا دیا۔ پھر نذرِ آتش کر دیا۔ ”فَاعْتَبِرُوا يَا اُولِيَ الْاَبْصَارِ“ دیکھیے کوئی جو دیدہٴ عبرت نگاہ ہو۔

امام عالی مقام اور دوسرے شہداء کے قاتلوں کا انجام بھی بہت بُرا ہوا۔ جب مختار ثقفی کی حکومت بنی تو اُس نے بھی چُن چُن کر قاتلوں کو کیفرِ کردار تک پہنچایا۔ راقم الحروف نے اُس منظر کو اشعار میں گلدستہ حمد و نعت میں یوں رقم کیا ہے:

چڑھا بد بخت خولی مختار ثقفی کے ہتھے	قتل کر کے جلایا لعنتی کا تھا تن
ابن زیاد بد بخت و عمر سعد بھی آخر پکڑے گئے	کر دیے پیشِ عابد اُن کے سرو گردن
بنی جاں پر تو بھاگا شمر لعین	ہوا قتل کُتوں سے نچوایا اُس کا بدن

نہ بچا قاتلانِ حسین ایک بھی چُن کے مارے گئے آل و اسلام دشمن
نہ صرف آخرت اُن کی ہو گئی تباہ بن گئے نشانِ عبرت وہ دنیا میں رہن

امام عینی فرماتے ہیں کہ فاسق و ظالم ابن زیاد کو دنیا ہی میں بدلہ مل گیا۔ (صفحہ ۳۴۱ جامع ترمذی) تھوڑے سال یعنی پانچ سال بعد ہفتہ کے دن ذوالحجہ سے ۸ دن پہلے ۶۶ھ کو مختار ثقفی صحابی کے جرنیل ابراہیم نے ابن زیاد کا سر کٹوا کر مختار ثقفی کے سامنے رکھا تھا۔ حضرت عمارہ بن عمر کہتے ہیں میں بھی وہ دیکھنے گیا دیکھا سر تہ درتہ رکھے تھے جہاں قبل ازیں حضرت امام حسین کا سر رکھا تھا ان یزیدیوں کے بھی وہیں سر کاٹ کر رکھے گئے تھے تو لوگوں نے دیکھا کہ ایک سانپ آیا اور اُس کے نتھنے میں داخل ہو گیا پھر نکل کر چلا گیا پھر لوٹ کے آیا اور ناہنجار لعنتی کے ناک میں داخل ہوا اور پھر نکل کر چلا گیا۔ مولانا محمد اسحاق ایک اہل حدیث عالم نے بھی اپنی ایک تقریر میں یہ واقعہ بیان کیا۔ آپ نے دیکھا قدرت کا انتقام کتنا سخت ہے۔ مقامِ عبرت ہے۔

پروفیسر ابوبکر داؤد غزنوی اہل دیوبند کے مشہور عالم دین کی کتاب قربت کی راہیں مطبوعہ جولائی ۱۹۷۷ء کے صفحہ ۱۵۹ پر درج ہے کہ درود شریف کا حکم جب سورۃ احزاب پارہ ۲۲ میں نازل ہوا تو صحابہ نے عرض کی ”کَيْفَ نَصَلِّيْ عَلَيْكَ يَا رَسُوْلَ اللّٰهِ“ یا رسول اللہ ہم آپ پر کیسے درود بھیجیں۔ تو آپ ﷺ نے فرمایا کہ یوں پڑھو۔ ”اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ“ آگے لکھتے ہیں کہ حضور علیہ الصلوٰۃ والسلام اور اہلبیت کے حقوق کا تقاضا ہے کہ حضور علیہ الصلوٰۃ والسلام کے ساتھ اُن کے گھر والوں پر بھی درود بھیجا جائے۔ سب مل کر ایک دفعہ بلند آواز سے درود شریف پڑھیں۔ الصلوٰۃ والسلام علیک یا رسول اللہ و علی آلک و اصحابک یا حبیب اللہ۔

حضور ﷺ نے فرمایا: ناقص درود نہ پڑھا کرو۔ صحابہ نے عرض کی ناقص درود کون سا ہے فرمایا تم ”اَللّٰهُمَّ صَلِّ عَلٰی“ کہہ کر رک جاؤ۔ بلکہ یوں کہا ”اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ“۔

آل کے سلسلہ میں اتنا سنا دینا ہی کافی ہوگا کہ ایک دفعہ سیدنا امام حسین علیہ السلام نے بچپن میں صدقہ کی کھجور منہ میں ڈال لی تو حضور علیہ الصلوٰۃ والسلام نے منہ میں انگلی ڈال کر اُسے نکال دیا اور فرمایا ”اَمَّا عَلِيتُ اَنْ اَلِ مُحَمَّدٍ لَا يَأْكُلُوْنَ صَدَقَةً“ یعنی کیا تجھے علم نہیں کہ محمد ﷺ کی آل صدقہ نہیں کھاتی۔

سامعین یاد رکھو صدقہ سادات پر حرام ہے کبھی کسی سید آل رسول کو صدقہ نہ دینا۔ کیونکہ یہ مال کی میل ہے۔ سامعین درود شریف کے بغیر نماز نہیں ہوتی۔ امام احمد اور امام شافعی کے مسلک میں بھی نماز میں درود شریف واجب ہے اُس کے بغیر نماز نہیں ہوتی۔ امام شافعی رحمۃ اللہ علیہ فرماتے ہیں

”يَا اَهْلَ بَيْتِ رَسُوْلِ اللّٰهِ حُبُّكُمْ فَرَضٌ مِّنَ اللّٰهِ لِي الْقُرْآنِ اَنْزَلَهُ“

اے رسول اللہ کے اہلبیت اللہ نے قرآن نازل کیا تو اس میں تمہاری محبت فرض کر دی

”كَفَاكُمْ مِنْ عَظِيمِ الْقَدْرِ أَنْكُمْ مَنْ لَمْ يُصَلِّ عَلَيْكُمْ لَا صَلَافَ لَهُ“

یعنی تمہاری شان کتنی بلند ہے کہ جو تم پر درود نہیں پڑھتا اس کی نماز نہیں ہوتی۔ (القول البدیع صفحہ ۵۱۲، الصوائق المحرقة صفحہ ۱۴۵، مرقاة شرح مشکوٰۃ جلد ۱۳ صفحہ پر یہ بات درج ہے۔

ترکہ: صحیح مسلم کی حدیث ہے کہ حجۃ الوداع کے موقع پر حضور اکرم ﷺ نے اپنے آخری خطبے میں ارشاد فرمایا: ”أَنَا تَرَكْتُ فِيكُمْ الثَّقَلَيْنِ كِتَابَ اللَّهِ وَأَهْلَ بَيْتِي“ فرمایا میں تم میں دو چیزیں چھوڑے جا رہا ہوں اللہ کی کتاب اور میرے اہلبیت۔ اگر انہیں مضبوط پکڑ لو گے تو کبھی گمراہ نہ ہو گے۔ حضور ﷺ کا یہ بھی فرمان ہے کہ قیامت میں سب نسب ختم کر دیے جائیں گے سوائے میری اہلبیت کے۔

سامعین میں نے تفصیل سے حضرت امام حسین علیہ السلام کی عظمت و شان بیان کرنے کی کوشش کی تاکہ حضور ﷺ کی محبت کے صدقے اہل بیت رسول اللہ ﷺ اور امام حسین علیہ السلام کا مقام بجا طور پر سمجھ آ جائے اور آقائے نامدار ﷺ کے فرمان کے مطابق ہم ان سے محبت کرنے والے بن جائیں اور اس کشتی پر سوار ہو کر نجات پا جائیں۔ کسی شاعر اہلبیت نے کیا خوب کہا ہے:

میری مجال کیا کر سکوں ثنائے حسین کسی کے دائرہ فکر میں نہ آئے حسین

اگر حسین سے نسبت نہیں تو کچھ بھی نہیں ہزار کوئی کہے جائے ہائے ہائے حسین

آخر میں دوبارہ حضرت خواجہ معین الدین چشتی اجمیری کا قطعہ دہرانے پر اپنی تقریر کا اختتام کرتا ہوں

شاہ ہست حسین شہنشاہ ہست حسین دیں ہست حسین دین پناہ ہست حسین

سر داد، نہ داد دست، در دست یزید حقا کہ بنائے لا الہ ہست حسین

والسلام اب سلام کے لیے کھڑے ہو جائیں۔

سوال: امام حسین اور ساتھی شہداء کی لاشوں کو کس نے دفنایا اور سر امام حسین کہاں دفن ہے؟

جواب: یوم عاشورہ کے اگلے دن عمر بن سعد اپنے سپاہیوں کی تجہیز و تکفین کے بعد حضرت امام حسین علیہ السلام اہلبیت اطہار اور ان کے رفقاء کی لاشیں کو کر بلا کے میدان میں بے گور و دفن چھوڑتے ہوئے بعجلت تمام فتح و نصرت کے سہرے اور داد و تحسین کے لیے عبید اللہ بن زیاد کی طرف روانہ ہوا۔ کچھ دنوں بعد قبیلہ بنی اسد کے لوگوں نے حضرت امام زین العابدین کی معیت میں شہداء کی تجہیز و تکفین کی۔

اب رہا یہ سوال کہ سر اقدس امام حسین علیہ السلام کہاں دفن ہے یہ ایک متنازع بات ہے۔ تواریخ کی کتب میں شام، مصر، عراق اور حجاز میں کچھ جگہیں راس الحسین کے نام سے موسوم ہیں اس سلسلہ میں اہلسنت اور اہل تشیع کی مختلف آراء ہیں۔

اہلسنت کے علماء کے مطابق مشہور ہے کہ سر حسین علیہ السلام دمشق میں راس الحسین سے موسوم جگہ پر دفن ہے کچھ کا خیال ہے کہ یزید نے سر حسین مدینہ کے گورنر عمر بن سعید بن عاص کو بھیجا اور اُس نے آپ کی دادی صاحبہ حضرت فاطمہ بنت اسد رضی اللہ عنہا کے پہلو میں جنت البقیع میں دفن کر دیا۔ کچھ کا کہنا ہے کہ خولی بد بخت نیزے پر سر مبارک ابن زیاد کے پاس لے گیا وہاں سے دربار یزید میں پیش کیا گیا۔ آخر الامر سر امام حضرت زین العابدین کے سپرد کر دیا گیا اور تدفین ہوئی۔

جنگ نامہ امام حسین میں مولانا مولوی محمد حسین سیالکوٹی لکھتے ہیں کہ

خلاصۃ الوفا وچہ لکھیا اک روایت والے
تے سیس بقیع مدینے اندر یہی اونہاں پونچایا
بدن مبارک شاہ ولی دا کر بل زمیں وچالے
مشک عنبر خوشبوئی مل کے پاس حسن دفنایا

خلاصۃ الوفا کے مصنف علامہ سمہودی رحمۃ اللہ علیہ

یعنی سیدۃ النساء العالمین حضرت فاطمہ الزہراء رضی اللہ تعالیٰ عنہا کے پہلو میں دفن کر دیا گیا۔

کچھ کا کہنا ہے کہ منصور بن جہور سر حسین یزید کے خزانہ سے لے گیا اور کپڑے میں لپیٹ کر دمشق میں بابل فرادیس کے قریب دفن کر دیا۔ ساتویں اموی خلیفہ سلیمان بن عبد الملک المروان کا کہنا تھا کہ اُس نے حضرت امام کا سر مبارک یزید کے خزانہ میں پایا تو اُسے دمشق میں مسلمانوں کے گورستان میں دفن کر دیا۔ کچھ کا کہنا ہے کہ جب بنی امیہ کے آٹھویں خلیفہ حضرت عمر بن عبدالعزیز رضی اللہ عنہ کو حکومت ملی تو اُنھوں نے سر مبارک جہاں سلیمان نے دفن کیا تھا نکال کر حضرت امام حسین علیہ السلام کے جسم اطہر کے ساتھ دفن کر دیا۔ فاطمی خلفاء کے مطابق سر مبارک امام، مشہور مقام مشہد الروس میں دفن ہے۔


اہل تشیع کے علماء کی بھی دورائے ہیں۔ ایک کا کہنا ہے کہ حضرت امام جعفر صادق علیہ السلام نے کئی مرتبہ فرمایا کہ سر مبارک امام حسین نجف اشرف میں امیر المؤمنین حضرت علی کرم اللہ تعالیٰ وجہہ الکریم کے پہلو میں دفن ہے۔ (الکافی ۲ صفحہ ۵۷۱، کامل الزیارات

صفحہ ۲۴ اور تہذیب الاحکام ۲ صفحہ ۱۲، وسائل الشیعہ ۱۰ صفحہ ۳۰۲، ۳۱۲، بہار الانوار صفحہ ۲۳۵، ۲۵۷، مستدرک الوسائل صفحہ ۱۹۸)

دوسری مشہور رائے ہے کہ سر امام کر بلا میں حضرت امام حسین کے جسم مبارک کے ساتھ کر بلا میں دفن ہے۔

✽ علامہ مجلسی نے پہلی رائے کو ترجیح دی ہے (الدوریا) مگر بہار الانوار Vol-45 صفحہ ۱۴۵ پر یہ بھی تحریر کیا ہے کہ ہمارے شیعہ علماء میں مشہور ہے کہ امام زین العابدین علیہ السلام سر مبارک امام حسین علیہ السلام اپنے ہمراہ لائے اور اُن کے جسم مبارک کے ساتھ کر بلا میں دفن فرما دیا۔

✽ کچھ سنی علماء جن میں علامہ شاہراوی (التحاف بحب آل اشرف صفحہ ۱۲) علامہ قرطبی جیسے منادی نے اپنا کتبہ نظر اپنی کتاب الکوکب الدرریۃ جلد اول صفحہ ۵۷ میں بیان کیا ہے اور علامہ ابن جوزی نے (تذکرہ الخواص جلد اول صفحہ ۱۵۰) کا بھی یہی کہنا ہے کہ حضرت امام حسین علیہ السلام کا سر کر بلا میں اُن کے جسم مبارک کے ساتھ ہی دفن کیا گیا ہے۔ واللہ اعلم بالصواب۔



حضرت

امام ابو حنیفہ

رحمۃ اللہ علیہ

حنفی مسلک اور

(مسلم اہلسنت)

امام الائمہ الفقہاء والمحدثین حضرت امام ابوحنیفہ رحمۃ اللہ علیہ (فقہ اسلامی کے پہلے مدوّن، فقہ حنفی کے روح رواں)

پیدائش :- حضرت امام ابوحنیفہ رحمۃ اللہ علیہ کا نام نعمان والد کا نام ثابت اور داد کا نام زوطی تھا۔ وہ ایرانی النسل تھے اور ۳۶ھ میں ملک فارس (موجودہ نام ایران) سے ہجرت کر کے عراق پہنچے۔ حضرت نعمان بن ثابت کی پیدائش ۸۰ھ بمطابق ۶۹۹ھ بصرہ میں ہوئی۔ آپ کی زندگی کا بیشتر حصہ کوفہ میں گزرا۔

وجہ کنیت ابوحنیفہ :- کہتے ہیں آپ نے اپنی کنیت اپنی بیٹی حنیفہ کی ذہانت سے متاثر ہو کر اختیار کی۔ بعض کے نزدیک آپ نے قرآن پاک کی ایک آیت سے متاثر ہو کر یہ کنیت اختیار کی۔ اور کچھ کے نزدیک کنیت ابوحنیفہ نسبی (یعنی بیٹی کی نسبت سے) نہیں بلکہ وصفی ہے۔ جیسے ابوہریرہ (بلیوں والے، بہت سی بلیاں پال رکھنے کی وجہ سے کہا گیا) اور ابو تراب (مٹی والے، حضرت علی کرم اللہ تعالیٰ وجہہ الکریم زمین پر محو استراحت تھے اور مٹی سے لٹھڑے ہونے کی وجہ سے سرکارِ دو عالم ﷺ نے ابو تراب کے خطاب سے نوازا۔ چونکہ دین اسلام کا نام قرآن پاک نے ملت حنیف بتایا ہے اس طرح حضرت امام ابوحنیفہ نے سب سے پہلے اس دین حنیف کی تدوین فرمائی۔ اس لیے اسلام میں آپ کی کنیت ابوحنیفہ قرار پائی۔ یوں ابوحنیفہ کا مفہوم صاحب ملت حنیف ہوا یعنی باطل مذاہب سے گریز اور دین حق اختیار کرنے والا۔

ایک خیال یہ بھی ہے کہ آپ کے استاد گرامی حضرت امام حماد رحمۃ اللہ علیہ جن کے پاس فقہ کے اُس مدرسہ کی امامت تھی جس کی بنیاد سیدنا حضرت علی کرم اللہ تعالیٰ وجہہ الکریم نے کھی اور پھر ان کے پاس پہنچی تھی انھوں نے پہلی دفعہ حضرت نعمان بن ثابت کو ابوحنیفہ کہہ کر پکارا اور یہ لفظ سیدنا حضرت ابراہیم علیہ السلام کے نام سے منسوب ہے۔

لفظ نعمان : حضرت علامہ حجر عسقلانی رحمۃ اللہ علیہ کے مطابق نعمان اُس خون کو کہتے ہیں جس پر تمام جسم کا ڈھانچہ قائم ہوتا ہے جس کے ذریعے ایک ایک عضو حرکت کرتا ہے اور زندگی پاتا ہے اور نعمان سرخ اور خوشبودار گھاس (جیسے گل لالہ) کے معنی میں بھی استعمال ہوتا ہے۔ علامہ ابن حجر رحمۃ اللہ علیہ نے فرمایا نعمان بن ثابت کی ذات گرامی دستورِ اسلامی کے لیے ایک محور تھی اور تمام عبادات اور معاملات کو سمجھنے کے لیے روح کا درجہ رکھتی ہے۔ اور نعمان بن ثابت کے اجتہاد سے اسلامی فقہ خوشبودار گھاس کی طرح اطراف عالم میں مہک اُٹھی۔

حفظ قرآن کریم

ثابت بن زوطی نے اپنے بیٹے نعمان کو تین سال کی عمر میں مشہور قاری حضرت عاصم رحمۃ اللہ علیہ کی شاگردی میں دے دیا جن کا شمار اُس وقت کے قراءِ سبعہ (سات بزرگ قاریوں) میں ہوتا تھا۔ جو اپنے دور کے مشہور قاری حضرات تھے۔ حضرت عاصم

رحمۃ اللہ علیہ نے نعمان بن ثابت کو اپنے حلقہ درس میں شامل کرتے ہوئے فرمایا نعمان ایسا بچہ ہے کہ جدھر سے گزرے گا درس گاہیں اُسے خود پکاریں گی۔ اساتذہ خود آواز دیں گے آپ نے اپنے اُستاد حضرت قاری عاصم کی قراءت کے مطابق قرآن پاک حفظ فرمایا۔

امام شمعٰی کی نصیحت

کہتے ہیں کہ سلیمان بن عبد الملک کے دور میں ایک دن نعمان بن ثابت بازار جا رہے تھے۔ کوفہ کے مشہور عالم امام شمعٰی رحمۃ اللہ علیہ نے آپ کو دیکھ کر پوچھا بیٹا تم کس سے پڑھتے ہو۔ آپ نے نفی میں جواب دیا۔ اس پر امام شمعٰی نے کہا مجھے تیرے اندر قابلیت کے جوہر نظر آتے ہیں تم علماء کی صحبت میں بیٹھا کرو۔ اس نصیحت کے بعد آپ تحصیل علم کے لیے کربستہ ہو گئے۔

علم فقہ کا حصول

اُس وقت کوفہ میں حضرت حماد رحمۃ اللہ علیہ کا مدرسہ دینی طلبہ کا مرجع سمجھا جاتا تھا۔ اُس کی ابتداء خلیفہ راشد سیدنا حضرت علی کرم اللہ وجہہ الکریم اور حضرت عبد اللہ بن مسعود رضی اللہ عنہ سے ہوئی تھی۔ اُس کے بعد شریح، علقمہ، مسروق، ابراہیم نخعی رحمہم اللہ ہوئے اُن کے بعد اس مدرسہ کی امامت حضرت حماد رحمۃ اللہ علیہ تک پہنچی۔ حضرت علی المرتضیٰ شیر خدا رضی اللہ عنہ سے فقہ کا جو سلسلہ چلا آ رہا تھا اُس کا مدار اب حضرت حماد پر ہی رہ گیا تھا۔ اس وجہ سے نعمان بن ثابت المعروف ابو حنیفہ نے علم فقہ پڑھنا چاہا تو انہی کو منتخب کیا۔

تحصیل علم حدیث

حضرت حماد سے فقہ کی تعلیم کے ساتھ ساتھ حضرت امام ابراہیم نخعی ہی کے ایک شاگرد حضرت نافع سے حدیث پڑھی۔ مسائل فقہ کے مجتہدانہ تحقیق علم حدیث کی تکمیل کے بغیر ممکن نہ تھی۔ لہذا کوفہ کے تمام اساتذہ کے سامنے زانوئے تلمذتہ کیا پھر عازم مکہ المکرمہ ہوئے اور فن حدیث کے استاد صحابہ کرام کے معتمد خاص حضرت عطار رحمۃ اللہ علیہ کی خدمت میں حاضر ہوئے۔ اُنھوں نے آپ کی قوت حافظہ اور استدلال کو دیکھ کر خصوصی توجہ سے نوازا۔ اُن کی وفات ۱۱۵ھ کے بعد حضرت سیدنا عبد اللہ بن عباس رضی اللہ عنہ کے شاگرد اور مشہور معلم حضرت عکرمہ رضی اللہ عنہ سے فیض یاب ہوئے۔ اُس کے بعد آپ مدینہ منورہ تشریف لے گئے اور بطور خاص حضرت سلیمان رحمۃ اللہ علیہ جو اُم المؤمنین سیدہ حضرت میمونہ رضی اللہ عنہا کے غلام تھے سے مستفید ہوئے۔ پھر حضرت سالم بن عبد اللہ بن حضرت عمر فاروق رضی اللہ عنہم کی خدمت میں حاضر ہوئے اور اُن سے احادیث روایت کیں۔ الغرض حضرت امام ابو حنیفہ کے اساتذہ کی تعداد بقول امام ابو حفص کبیر رحمۃ اللہ علیہ چار ہزار تک پہنچتی ہے۔

مرشد کامل کے فیوض و برکات سے بہرہ ور ہونا۔

سلطان العارفین حضرت سلطان باہر رحمۃ اللہ علیہ فرماتے ہیں

جاگ بنا دودھ حمدے ناہیں بھادیں لال ہوں کڑھ کڑھ کے ہو
بناں مرشداں راہ نہیں ہتھ اونڈے دودھاں باجھ نہیں پکدی کھیر میاں

خالق کائنات خدائے لم یزل، اللہ عزوجل کے محبوب وجہ تخلیق کائنات فخر موجودات حبیب کبریا باعث ارض و سما، شافع روز جزا مخلوق خدا کے ہادی اعظم سیارگان آسمان بنوت کے مدار اعظم عالم روحانیت کے نیر اعظم محمد مصطفیٰ احمد مجتبیٰ علیہ السلام کی آل پاک میں روحانیت اور رشد و ہدایت کے مرشد کامل حضرت سیدنا امام جعفر صادق وافر العلوم کثیر الفیوض علیہ السلام بن حضرت امام محمد باقر علیہ السلام بن امام حضرت امام زین العابدین علیہ السلام بن سید الشہداء سیدنا حضرت امام حسین علیہ السلام بن منبع ولایت و در شہر علم، سیدنا حضرت علی المرتضیٰ شیر خدا کرم اللہ تعالیٰ وجہہ الکریم کے فیوض و برکات سے نعمان بن ثابت المعروف حضرت امام ابوحنیفہ رحمۃ اللہ علیہ بہرہ ور اور اردت مند ہوئے۔ قارئین نسبت تو سل اور اکتساب فیض ضروری ہے

مولوی ہرگز نہ شد مولائے روم تا غلام شمس تبریزی نشد

حضور اکرم نور مجسم صلی اللہ علیہ وسلم کی پیشین گوئی

حضرت ابوالغیث سالم بن مطیع حضرت ابو ہریرہ رضی اللہ عنہ سے روایت کرتے ہیں کہ جب سورۃ جمعہ نازل ہوئی تو ہم اُس وقت رسول اللہ صلی اللہ علیہ وسلم کے پاس حاضر تھے۔ جب آپ صلی اللہ علیہ وسلم نے فرمایا و آخرین منہم ما یلحقوہم اور ان میں سے اوروں کو پاک کرتے اور علم عطا فرماتے ہیں جو ان اگلوں سے نہ ملے تو حاضرین میں سے کسی نے کہا یا رسول اللہ صلی اللہ علیہ وسلم وہ کون لوگ ہیں۔ آپ صلی اللہ علیہ وسلم نے اپنا دست مبارک حضرت سلمان کے کندھے پر رکھتے ہوئے فرمایا اگر ایمان پروین (ثریا) برج ثور کے پاس ستاروں کے جھرمٹ کے پاس بھی ہوا تو اُن میں سے کچھ مرد اُسے وہاں سے بھی حاصل کر لیں گے۔ (بخاری و مسلم) حضرت علامہ جلال الدین سیوطی رحمۃ اللہ علیہ فرماتے ہیں کہ اس حدیث پاک میں جناب رسول اللہ صلی اللہ علیہ وسلم نے جو پیش گوئی / بشارت فرمائی اس کے مصداق حضرت امام ابوحنیفہ رحمۃ اللہ علیہ ہیں۔

رومی راہب کا جواب ہونا

کہتے ہیں کہ ایک دفعہ ہشام بن عبد الملک کے دربار میں ایک رومی راہب نے مسلمان علمائے کرام کو چیلنج کرتے ہوئے تین سوال پوچھے مگر وہ کسی کے جواب سے مطمئن نہ ہوا لہذا حضرت ابوحنیفہ کو بلایا گیا۔ راہب کا پہلا سوال یہ تھا کہ خدا سے پہلے کون تھا؟ حضرت ابوحنیفہ رحمۃ اللہ علیہ نے کہا اعداد کو شمار کرو۔ تمہیں اس کا خود بخود جواب مل جائے گا۔ جب وہ ایک سے گنتی شروع کر کے

دس تک پہنچا تو آپ نے کہا یہ تو عام گنتی کا طریقہ ہے تم ایک سے پہلے گنتی شروع کرو۔ اُس نے کہا ایک سے پہلے کوئی عدد نہیں ہے۔ تو نو جوان نعمان بن ثابت نے کہا اگر ایک سے پہلے بھی ایک ہی ہے تو خدا سے پہلے بھی خدا ہی تھا۔

راہب نے دوسرا سوال کیا: خدا رُخ کس طرف ہے؟

آپ نے جواب دیا خدا کا رُخ کسی ایک جانب نہیں بلکہ ہر وقت ہر جگہ موجود ہے اُس کا نورانی رُخ ہر جگہ نگران ہے۔ جب راہب نے عملی ثبوت چاہا تو آپ نے ایک شمع جلا کر اونچی جگہ رکھی اور کہا اللہ کی ذات کے لیے ایک حقیر سی مثال ہے پھر بھی بتاؤ شمع کا رُخ کس طرف ہے۔ جب راہب نے کہا شمع کا رُخ متعین کرنا ممکن نہیں تو آپ نے فرمایا تو اُس ذات باری تعالیٰ کا رُخ کیسے متعین کیا جاسکتا ہے۔

راہب نے تیسرا سوال کیا کہ اللہ اس وقت کیا کر رہا ہے؟

امام ابو حنیفہ رحمۃ اللہ علیہ نے فرمایا اللہ کی مثال کسی جاندار سے نہیں دی جاسکتی۔ انسانی تصور جہاں نہ پہنچ سکے وہاں عمل کا تعین کرنا ممکن نہیں۔ جب وہ اس جواب سے مطمئن نہ ہوا تو فرمایا اس وقت میرے رب کی مصروفیت یہ ہے کہ اس نے روم کے ایک دانشور کو ایک معمولی علم رکھنے والے طالب علم کے سامنے عاجز کر دیا ہے۔ ہشام بن عبد الملک نے خوش ہو کر کہا اے ذکی وفہیم نو جوان تم نے عقل پرستوں کے خالی دامنوں کو بھر دیا ہے۔ دنیاۓ اسلام تم پر فخر کر سکتی ہے۔

حضرت حماد رحمۃ اللہ علیہ کی جانشینی

حضرت ابو حنیفہ رحمۃ اللہ علیہ فرماتے ہیں کہ میں دس برس تک حضرت حماد رحمۃ اللہ علیہ کے حلقہ میں حاضر ہوتا رہا اور جب تک وہ زندہ رہے اُن کی شاگردی کا تعلق کبھی نہ چھوڑا انہی دنوں میرے اُستاد کے ایک رشتہ دار کا انتقال ہو گیا تو وہ مجھے اپنا جانشین بنا کر تعزیت کے لیے تشریف لے گئے۔ حضرت حماد چونکہ مجھے اپنا جانشین مقرر کر گئے تھے لہذا تلامذہ اور ارباب حاجت نے اُن کے بعد میری طرف رجوع کیا۔ بہت سے ایسے مسئلے پیش آئے جن کے سلسلے میں میں نے اُستاد سے کوئی روایت نہیں سنی تھی۔ اسی لیے اپنے اجتہاد سے جواب دے دیے۔ اور احتیاط کے لیے ایک یادداشت لکھتا گیا۔ دو ماہ کے بعد حضرت حماد بصرہ سے واپس آئے تو میں نے وہ یادداشت اُنھیں پیش کی۔ اس سے میرے اُستاد بہت خوش ہوئے اور کچھ معمولی اصلاح بھی فرمائی۔ میں نے عہد کیا جب تک حماد زندہ ہیں اُن کی شاگردی کا تعلق کبھی نہ چھوڑوں گا۔

حضرت حماد رحمۃ اللہ علیہ نے ۱۲۰ھ میں وصال فرمایا۔ لوگوں کو اُن کی جگہ پُر کرنے کے لیے کوئی دوسرا جوہر کامل نظر نہ آیا۔ لہذا بزرگوں اور اکابرین نے متفقہ طور پر حضرت امام ابو حنیفہ سے درخواست کی کہ مسند درس کو زینت بخشیں۔ تو آپ نے مدرسہ کی باگ ڈور اور امامت سنبھال لی۔ اُس وقت آپ کی عمر چالیس (۴۰) برس تھی۔

سبق آموز واقعہ

نقل ہے کہ ایک مرتبہ آپ کہیں تشریف لے جا رہے تھے۔ راستے میں ایک لڑکے کو کیچڑ میں چلتے دیکھ کر فرمایا سنبھل کر چل تاکہ کہیں گر نہ پڑے۔ لڑکے نے جواب دیا میری فکر نہ کریں۔ میں گرا تو تنہا گروں گا آپ اپنا خیال رکھیں اگر آپ کا پاؤں پھسل گیا تو آپ کے بعد آنے والے سب پھسل جائیں گے۔ پھر اُن کا اٹھنا دشوار ہو جائے گا۔ آپ کو اس لڑکے کی فراست پر بڑا تعجب ہو اور رو پڑے۔ فوراً مجلس میں آ کر معتقدین سے فرمایا "اگر تمہیں کسی مسئلہ میں میری نسبت کوئی اور روشن دلیل معلوم ہو جائے تو ہرگز میری متابعت نہ کرنا اور اگر میرا قول قرآن و حدیث کے مطابق نہ پاؤ تو میرے قول کو زمین پر دے مارو۔ قارئین! لڑکے کی بات علمائے کرام اور پیرانِ عظام کے لیے اخلاقی اور علمی لحاظ سے مشعلِ راہ ہے۔

اسلامی فقہ کی تدوین

حضرت امام ابوحنیفہ نے شریعت کو قانون کی شکل دینے میں پرائیویٹ سطح پر ایک ادارہ قائم کیا جس میں مختلف انواع کے علوم و فنون کے ماہرین بٹھاتے اور باہمی مباحثے کراتے اور ایک محتاط اندازے کے مطابق ۸۳ ہزار دفعات پر مشتمل عملی قوانین مرتب فرمائے۔ اس طرح قانون سازی کی گئی گو یافتہ اسلامی کے پہلے مدون حضرت امام ابوحنیفہ ہیں۔

حضرت امام ابوحنیفہ رحمۃ اللہ علیہ کے سامنے جب کوئی مسئلہ پیش ہوتا تو آپ کوفہ کی مسجد میں بیٹھ جاتے آپ کے ساتھ ایک ہزار شاگرد بیٹھتے جن میں چالیس (۴۰) وہ تھے جو دینی اور علمی لحاظ سے اعلیٰ و افضل تھے اور اجتہاد کی حد کو پہنچے ہوئے تھے۔ آپ اُن کو قریب بٹھاتے اور فرماتے میری مدد کرو۔ مشورہ کرتے مناظرہ کرتے۔ اُن کو جو حدیث مبارک اور آثار سے علم ہوتا سنتے اور جو اپنے پاس دلائل ہوتے اُن کو سناتے۔ بعض کہتے ہیں مہینہ بھر یا زیادہ بھی مناظرہ ہوتا رہتا۔ یہاں تک کہ ایک قول کا فیصلہ ہو جاتا اور امام ابو یوسف لکھ لیتے۔ اس طرح تمام اصحاب کے مشورہ سے فقہی اصول مقرر ہو گئے۔ آپ فرماتے ہیں کہ جب کسی مسئلہ میں مجھے تردد ہوتا تو چالیس مرتبہ قرآن کریم کا ختم کرتا تو وہ مسئلہ مجھ پر منکشف ہو جاتا۔ آپ تو عالم با علم تھے معنی و تفسیر سے واقف تھے۔ نا سمجھ کے لیے سنئے۔ جسے مطالب کا علم نہیں وہ بھی مستفید ضرور ہوتا ہے۔

حضرت شیخ عبدالرحمن اسکاف رحمۃ اللہ علیہ سے پوچھا گیا کہ کیا اُس شخص کو کوئی فائدہ ہو سکتا ہے جو قرآن مجید کی تلاوت کرتا ہے اور یہ نہیں جانتا کہ جو کچھ اُس نے پڑھا ہے اُس کا کیا مطلب ہے آپ نے جواب دیا کہ ضرور ہوتا ہے جیسے کوئی آدمی دوا کھاتا ہے اور وہ نہیں جانتا کہ کیا کھا رہا ہے لیکن اُس کا اثر ضرور ہوتا ہے تو پھر یہ قرآن شریف کیونکر اثر نہ کرے گا اور جسے علم ہو کہ کیا پڑھ رہا ہے تو اس حالت میں اُسے بہت ہی زیادہ اثر (فائدہ) ہوگا۔ سبحان اللہ۔

تصانیف:- حضرت امام ابوحنیفہ رحمۃ اللہ علیہ کی روایت کی گئی احادیث کے مجموعے کو مسند ابی حنیفہ کے نام سے مرتب کیا گیا

ہے۔ دوسری مشہور زمانہ فقہ اکبر ہے تیسری اسلامی عقائد کے متعلق نصیحت خاص فقہ کے موضوع پر کتاب تصنیف فرمائی۔ آپ کی ایک کتاب کا نام مخارج فی الحیل ہے جس میں بعض فقہی مشکلات زیر بحث آئی ہیں۔

علمی شہرت:۔ آپ کی علمی شہرت کے چرچے دنیا بھر میں ہونے لگے یہاں تک کہ مکہ المکرمہ، مدینہ منورہ، دمشق، بصرہ، یمن، مصر، یمامہ، بغداد، اصفہان، استرآباد، ہمدان، طبرستان، نیشاپور، سرخس، بخارا، سمرقند، صغانیاں، ترمذ، ہرات، خوارزم، سیستان، مدائن، حمص وغیرہ آپ کا طوطی بولتا تھا۔

فقہ حنفی کیا ہے؟

قارئین! فقہ حنفی چند ضروری جزوی مسائل کا نام نہیں بلکہ یہ ایک مضبوط اور مربوط نظام کا نام ہے۔ جس کی بنیاد قرآن حکیم سنت رسول اللہ ﷺ اقوال و آثار خلفائے راشدین و اصحاب کرام رضی اللہ عنہم اجمعین اور اجتہاد کی بنیاد پر ہے۔

حضرت مجدد الف ثانی کا فرمان

حضرت مجدد الف ثانی رحمۃ اللہ تعالیٰ علیہ کا نام بزرگی کشف و کرامات اور علم و فضل کے لحاظ سے کسی تعارف کا محتاج نہیں۔ آپ کا فرمان عالیشان ہے کہ ”کشفی نگاہ میں حنفی مذہب کی نورانیت بڑے دریا کی مانند دکھائی دیتی ہے اور دوسرے مذاہب حوض اور نالیوں کی صورت دکھائی دیتے ہیں اور ظاہری طور پر یہ بات دکھائی دیتی ہے کہ اسلام کی بڑی اکثریت حضرت امام اعظم کی پیروی کرتی ہے۔“ (مکتوب نمبر ۵۵ حصہ ہفتم دفتر دوم)

حدیث:۔ حضور نبی کریم روف رحیم ﷺ نے فرمایا ”خوشخبری ہے اُس کے لیے جس نے مجھے دیکھا اور جس نے مجھے دیکھنے والوں کو دیکھا (یعنی صحابہ کرام اور تابعین)۔“

حضرت امام ابو حنیفہ نے ستر (۷۰) صحابہ کرام کا زمانہ پایا۔ آپ کے سال ولادت ۸۰ ہجری میں جو صحابہ کرام حیات تھے اُن میں سے حضرت انس بن مالک رضی اللہ عنہ نے ۹۱ یا ۹۳ ہجری کے لگ بھگ بصرہ میں وفات پائی۔ حضرت عبداللہ بن انیس الجنبی رضی اللہ عنہ نے ۹۴ ہجری میں کوفہ میں وفات پائی۔ حضرت واثلہ بن الاسخ نے ۸۲، ۸۵ ہجری کے قریب دمشق میں رحلت فرمائی۔ انہی برسوں کے آس پاس دیگر صحابہ کرام کی وفات کے متعلق روایات ہیں جن میں حضرت معقل بن یسار، حضرت عائشہ بن عجزو، حضرت عبداللہ بن الحارث بن الجمر الزبیدی، حضرت ساعد بن یزید، حضرت عبداللہ بن یزید اور ابن جعفر رضی اللہ عنہم۔ حضرت جلال الدین سیوطی رحمۃ اللہ علیہ نے بھی انہی میں سے کچھ اصحاب کا ذکر کیا ہے۔ گویا حضرت امام ابو حنیفہ رحمۃ اللہ علیہ نے صحابہ کرام کو دیکھا پھر صحابہ کرام کو دیکھنے والوں کو یعنی تابعین کو دیکھا۔ پانچ سو مشائخ میں سے تین سو ائمہ تابعین سے احادیث مبارک سنی ہیں۔

امام الائمہ فقہ وحدیث اور امام اعظم کیسے؟

حضرت امام ابوحنیفہ رحمۃ اللہ علیہ کے ۱۲۰، ۱۲۱ جل شاگردوں میں سے حضرت امام مالک رحمۃ اللہ علیہ مصنف موطا امام مالک، اُن کی پیدائش ۹۳ھ یا ۹۷ھ میں ہوئی تھی۔ حضرت امام شافعی رحمۃ اللہ علیہ حضرت امام مالک رحمۃ اللہ علیہ کے شاگرد ہیں۔ روایت ہے کہ امام ابوحنیفہ کے وصال کے روز حضرت امام شافعی رحمۃ اللہ علیہ پیدا ہوئے۔ تو اُن کے والد نے بطور تبرک انہیں جنازے کے نیچے سے گزارا۔ حضرت احمد بن حنبل رحمۃ اللہ علیہ کی ولادت ۱۶۲ھ میں امام ابوحنیفہ رحمۃ اللہ علیہ کے وصال کے ۱۲ سال بعد ہوئی۔ اور وہ حضرت امام شافعی رحمۃ اللہ علیہ کے شاگرد ہیں۔ اس طرح امام ابوحنیفہ حضرت احمد بن حنبل کے دادا اُستاد ہوئے۔ امام ابو یوسف اور امام ابو محمد بھی آپ کے شاگرد ہیں۔ یوں امام ابوحنیفہ، امام الائمہ الفقہاء والاحادیث اور امام اعظم ٹھہرے۔

✽ حضرت ابو عبد اللہ محمد بن ادریس امام شافعی بن العباس بن عثمان بن شافع بن السائب بن عبید بن یزید بن ہاشم بن عبد مناف (شجرہ نسب بمطابق تذکرہ حافظ ابو نعیم) کو یہ شرف حاصل ہے کہ اُن کا سلسلہ نسب سرکارِ دو عالم سے ملتا ہے۔ حضرت امام شافعی رحمۃ اللہ علیہ فرماتے ہیں کہ جو چاہتا ہے کہ فقہ میں کمال حاصل کرے تو اُسے چاہیے کہ امام ابوحنیفہ اور اُن کے اصحاب سے استفادہ کرے۔

✽ حضرت امام شافعی رحمۃ اللہ علیہ ہر سال فلسطین سے بغداد شریف حضرت امام ابوحنیفہ رحمۃ اللہ علیہ کی قبر مبارک پر حاضر ہوا کرتے تھے اور اُس مسجد میں جو حضرت امام ابوحنیفہ رحمۃ اللہ علیہ کے مزار کے قریب ہے نماز ادا فرماتے اور رفع یدین نہیں کرتے تھے ایک مرتبہ اُن کے شاگردوں نے عرض کی ہم دیکھتے ہیں کہ آپ اپنے اجتہاد پر عمل کی بجائے اس اجتہاد پر عمل فرماتے ہیں جو امام ابوحنیفہ نے فرمایا۔ حضرت امام شافعی رحمۃ اللہ علیہ نے فرمایا کہ یہاں پہنچ کر اتنے بڑے امام کے سامنے اپنے اجتہاد پر عمل کرتے ہوئے شرم آتی ہے۔

✽ حضرت امام شافعی فرماتے ہیں کہ میں امام اعظم ابوحنیفہ کے ذریعے برکت حاصل کرتا ہوں اور اُن کے مزار پر حاضری دیتا ہوں جب کوئی حاجت پیش ہوتی ہے تو میں دو رکعت نماز ادا کرتا ہوں اور اُن کی قبر کے پاس آکر دُعا کرتا ہوں تو میری حاجت پوری ہو جاتی ہے۔

✽ حضرت امام احمد بن حنبل رحمۃ اللہ علیہ جو حضرت امام شافعی رحمۃ اللہ تعالیٰ علیہ کے شاگرد ہیں فرماتے ہیں کہ تیس (۳۰) سال سے میری کوئی رات ایسی نہیں گزری جس رات میں نے امام شافعی کے لیے دعا نہ کی ہو۔ جب بغداد شریف میں حضرت امام شافعی رحمۃ اللہ تعالیٰ علیہ گھوڑے پر سوار ہوتے تو حضرت امام احمد بن حنبل گھوڑے کے پائیدان (رکاب) کو پکڑ کر

تیز چلتے چلتے اُن کے فرمودات کو نقل کرتے یہ ادب تھا۔ ادب اور شے ہے اور علمی اختلاف اور بات۔ الگ فقہی مذہب کا قیام علمی اختلاف تھا۔

علامہ ابن جوزی فرماتے ہیں کہ حضرت خضر علیہ السلام روزانہ صبح کے وقت شریعت محمدیہ سیکھنے کے لیے امام ابوحنیفہ کی مجلس میں تشریف لایا کرتے تھے جب امام صاحب کا وصال ہو گیا تو حضرت خضر علیہ السلام نے اللہ تبارک و تعالیٰ سے درخواست کی کہ امام اعظم کی روح کو اُن کے جسم میں لوٹا دے تاکہ میں علم فقہ اُن سے مکمل کر سکوں۔ چنانچہ حضرت خضر علیہ السلام اپنی عادت کے مطابق ہر روز امام ابوحنیفہ رحمۃ اللہ علیہ کی قبر پر آکر اُن سے فقہ اور شریعت کے مسائل سنا کرتے۔ (مشارق الانوار صفحہ ۶۹)

شاگردانِ رشید

حضرت امام اعظم ابوحنیفہ رحمۃ اللہ تعالیٰ علیہ کے شاگردوں کی تعداد چار ہزار سے متجاوز بیان کی جاتی ہے۔ جن میں حضرت امام مالک، حضرت فضیل، حضرت ابراہیم بن ادھم، حضرت بشر حافی، حضرت داؤد طائی، حضرت امام ابو یوسف، حضرت امام ابو محمد رحمہم اللہ علیہم بہت مشہور ہیں۔ ان میں سے کچھ کے نام تذکرہ اولیاء باب اٹھارہ صفحہ ۱۸۳ پر بھی درج ہیں۔

سرکارِ دو عالم ﷺ کی بشارت

حضور اکرم ﷺ نے فرمایا ”میری اُمت میں ایک شخص ہوگا جس کے دونوں مونڈھوں کے درمیان یا بائیں جانب تل ہوگا اُس کا نام ابوحنیفہ النعمان ہے وہ قیامت تک میری اُمت کا چراغ ہے۔ اللہ تبارک و تعالیٰ کا دین اور میری سنت اُس کے ہاتھوں زندہ ہوگی اُس کی رائے میری رائے اور میرے حکم کے مطابق ہے ملک فارس سے ہوگا و علم فقہ میں شانِ احکام حق کی طرف پھیرے گا اور اچھی رائے والا ہوگا۔“

امام ابن سیرین رحمۃ اللہ تعالیٰ علیہ نے امام ابوحنیفہ رحمۃ اللہ تعالیٰ علیہ کے مونڈھے یا بازو پر تل دیکھ کر تصدیق کی کہ تم ہی وہ ابوحنیفہ ہو۔ قارئین آپ پچھلے صفحات میں پڑھ چکے ہیں کہ آپ کے اجداد فارس سے ہجرت کر کے عراق پہنچے تھے۔ حضرت فرید الدین عطار رحمۃ اللہ علیہ تذکرۃ الاولیاء میں تحریر کرتے ہیں کہ آپ یعنی ابوحنیفہ رحمۃ اللہ تعالیٰ علیہ نے حضور ﷺ کو خواب میں فرماتے ہوئے دیکھا کہ ”ابوحنیفہ تمہیں اللہ تبارک و تعالیٰ نے میری سنت ظاہر کرنے کے لیے پیدا فرمایا ہے عزلت گزینی کو چھوڑ دو۔“ یاد رہے کہ اوائل عمر میں حضرت ابوحنیفہ نے گوشہ نشینی اختیار کی تھی۔

زہد و عبادت

ابوحنیفہ رحمۃ اللہ تعالیٰ علیہ نہایت عبادت گزار تھے۔ کثرت سے نوافل پڑھتے۔ حدیث قدسی ہے اللہ تعالیٰ ارشاد فرماتا ہے ”یتقرب الی بالنوافل“ میرا بندہ نفلوں کے ساتھ میرا قرب حاصل کرتا رہتا ہے۔ حتیٰ ”احببتہ“ یہاں تک کہ میں اُن کو محبوب بنا

لیتا ہوں۔ ”فكنت سبعة الذی“ پس اُس کے کان ہو جاتا ہوں جس سے وہ سنتا ہے ”وبصره الذی يبصر به“ اُس کے آنکھیں ہو جاتا ہوں جس سے وہ دیکھتا ہے۔ ”ولسانه يتكلم به“ اُس کی زبان ہو جاتا ہوں جس سے وہ بولتا ہے۔ ”ویدہ التي“ اُس کے ہاتھ ہو جاتا ہوں جس سے وہ پکڑتا ہے۔

مورخین کے مطابق ابو حنیفہ رحمۃ اللہ تعالیٰ علیہ رمضان المبارک میں ساٹھ یا اسیٹھ قرآن پاک ختم فرماتے اور عام مہینوں میں ایک رات میں مکمل قرآن ختم کرتے۔ جس مقام پر آپ کی وفات ہوئی اس مقام پر آپ نے ۷۲ مرتبہ قرآن شریف ختم کیا۔ رات کو اللہ کے حضور اتار دیتے اتار دیتے کہ آپ کے رونے سے ہمسایوں کو بھی ترس آتا۔ یوم وصال تک شب بیداری اور تہجد گزاری آپ کا معمول رہا۔ عموماً عشاء کے وضو سے چالیس سال تہجد و فجر کی نماز پڑھی اور روزانہ ایک وضو سے پانچ وقت کی نماز بھی پڑھی۔ آپ اکثر روزے سے ہوتے کہتے ہیں تیس (۳۰) سال تک افطار نہیں فرمایا۔ اللہ اللہ۔

ارشاد باری تعالیٰ ہے ”وَالَّذِينَ يَبِيتُونَ لِرَبِّهِمْ سُجَّدًا وَقِيَامًا“ وہ اللہ کے بندے رات گزار دیتے ہیں رب کے واسطے سجدہ کرتے ہوئے اور قیام کرتے ہوئے۔

حضرت عبدالحق محدث دہلوی رحمۃ اللہ علیہ اپنی کتاب اخبار الاخیار شریف میں فرماتے ہیں کہ غوث اعظم رحمۃ اللہ علیہ نے بھی عشاء کے وضو سے فجر کی نماز پڑھی ہے۔ حضرت سید عبدالقادر جیلانی قطب زمانی محبوب سبحانی غوث اعظم قدس سرہ فرماتے ہیں میں نے پندرہ سال مسلسل اس طرح گزارے کہ ایک ٹانگ پر کھڑے ہو کر عشاء اور فجر کے درمیان پورا قرآن ختم کیا کرتا تھا۔ میں نے پچیس سال تک جنگلوں میں اس طرح عبادت کی کہ میرا جسم بھی سراپا روح بن گیا۔ میری غذا اللہ کا ذکر بن گئی۔ میں سال سال تک کچھ نہیں کھاتا پیتا تھا مجھے بھوک نہیں لگتی تھی۔

یہ ہیں اللہ والے اور اللہ کے ولی۔ ارشاد باری تعالیٰ ہے ”وَالَّذِينَ آمَنُوا وَكَانُوا يَتَّقُونَ“ (وہ جو ایمان لائے اور پرہیزگاری کرتے ہیں مومن بھی ہیں اور متقی بھی) ”لَهُمُ الْبُشْرَىٰ فِي الْحَيٰوةِ الدُّنْيَا وَفِي الْآخِرَةِ“ (بشارت ہے خوشخبری ہے واسطے اُن کے زندگی میں اور آخرت میں۔ ”لَا تَبْدِيلَ لِكَلِمَاتِ اللّٰهِ“ (اللہ کی باتیں بدلتی نہیں) ”ذٰلِكَ هُوَ الْفَوْزُ الْعَظِيمُ“ اور یہ بہت بڑی کامیابی ہے۔ اللہ اللہ انہی لوگوں کے متعلق ارشاد فرمایا: ”اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ“ خبر دہرے شک جو اللہ کے ولی ہیں ان پر کوئی خوف نہیں اور نہ وہ غمگین ہوں گے۔

حج و عمرہ اور سلام کا جواب

حضرت امام ابو حنیفہ رحمۃ اللہ علیہ نے اپنی زندگی میں پچپن حج اور بے شمار عمرے کیے۔ پہلا حج مبارک اپنے والد کے ہمراہ سولہ (۱۶) سال کی عمر میں ادا کیا۔ جب ہی آپ مواجہہ رسول اللہ ﷺ کے پاس السلام علیکم یا سید المرسلین عرض کرتے تو

جواب میں آواز آتی وعلیکم السلام یا امام المسلمین۔

حضرت داتا گنج بخش ہجویری کو خواب میں فرمانِ مصطفیٰ ﷺ

حضرت داتا گنج بخش ہجویری رحمۃ اللہ علیہ وہ ہستی ہے جن کے مزار پر چلے کے بعد سلطان الہند خواجہ غریب نواز حضرت خواجہ معین الدین چشتی اجمیری رحمۃ اللہ علیہ بانی سلسلہ چشتیہ نے فرمایا:

۔ گنج بخش فیض عالم مظہر نور خدا ناقصاں را پیر کامل کمالاں را راہنما

یاد رہے حضور غوث پاک حضرت سید عبدالقادر جیلانی محبوب سبحان قطب ربانی رحمۃ اللہ علیہ کا زمانہ حضرت داتا گنج بخش رحمۃ اللہ علیہ سے بعد کا ہے یعنی ۴۷۰ھ سے ۵۶۱ھ اور جب حضور غوث اعظم قدس سرہ نے بغداد کے منبر پر فرمایا ”قدمی هذا علی رقبۃ کل ولی اللہ“ کہ میرا یہ قدم تمام ولی اللہ کی گردن پر تو شیخ علی بن ابی نصر رحمۃ اللہ علیہ نے اٹھ کر آپ کا قدم اپنی گردن پر رکھ لیا۔ دو ہزار اولیاء کرام جو مجلس میں حاضر تھے سب نے گردن جھکا دیں اور دنیا کے مختلف مقامات پر تین سو تیرہ (۳۱۳) اولیاء کرام نے آپ کا فرمان عالیشان سن کر اپنی گردنیں جھکا دیں چاہے کسی سلسلہ سے بھی اُن کا تعلق تھا۔ حضرت خواجہ معین الدین چشتی اجمیری رحمۃ اللہ علیہ نے سنا تو فرمایا ”لا بل علی عینی و رأسی“ یعنی نہیں بلکہ میری آنکھوں اور سر پر۔

پائے نبی شد تاج مسرت تاج ہمہ عالم شد خدمت

اقطاب جہاں شد پیش درت استادہ چوں پیش شاہ گداست

امیر اہلسنت مجدد دین و ملت اعلیٰ حضرت شاہ احمد رضا خان بریلوی رحمۃ اللہ علیہ فرماتے ہیں:

واہ کیا مرتبہ اے غوث ہے بالا تیرا اونچے اونچے کے سروں سے قدم اعلیٰ تیرا

یا رب بکمال نام عبدالقادر یا رب بنوال عام عبدالقادر

منکر بقصور و نقص ما قادریاں بنگر بکمال تام عبدالقادر

راقم الحروف (سید ذوالفقار علی شاہ بخاری) یوں عرض کناں ہے:

سرکار غوث اعظم نظر کرم خدا را بریں مرید مسکین در ماندہ بے سہارا

بات دور نکل گئی میں عرض کر رہا تھا کہ حضور داتا گنج بخش رحمۃ اللہ علیہ اپنی مشہور زمانہ کتاب کشف المحجوب میں لکھتے ہیں کہ مجھے

حضرت بلال رضی اللہ عنہ کے مزار پر سرکارِ دو عالم ﷺ کی خواب میں زیارت نصیب ہوئی۔ آپ ﷺ ایک بوڑھے کو بچے کی

طرح بغل میں لیے ہوئے خانہ کعبہ میں باب بنی شیبہ سے تشریف لا رہے ہیں۔ میں نے دوڑ کر بڑی محبت و عقیدت سے آپ

ﷺ کی خدمت اقدس میں حاضری دی اور پاؤں مبارک کو بوسہ دیا۔ مجھے اُس بوڑھے کا بچے کی طرح سرکارِ دو عالم ﷺ کی بغل

میں ہونے پر بڑی حیرت ہوئی تو نبی کریم رؤف رحیم ﷺ نے میری قلبی کیفیت کے پیش نظر فرمایا ”یہ تیرے اور تیری ولایت کے امام ابو حنیفہ ہیں۔“ پھر آگے لکھتے ہیں کہ جیسے پیغمبر سے خطا سرزد نہیں ہو سکتی ایسے ہی ان سے بھی خطا صادر نہیں ہوئی۔ نبی کریم ﷺ معصوم عن الخطا ہیں (کشف المحجوب)

اس خواب کے متعلق فرید الدین عطار رحمۃ اللہ علیہ نے اپنی مشہور عالم کتاب تذکرۃ الاولیاء باب ۱۸ صفحہ ۱۸۶ میں رقم کیا ہے کہ جب شیخ بوعلی بن عثمان الطلابی (داتا گنج بخش) نے پوچھا یہ کون ہے؟ تو حضور ﷺ نے فرمایا ”تمہارے ملک اور مسلمانوں کے امام ابو حنیفہ ہیں۔“ سبحان اللہ۔

حدیث: ”الْمَرْءُ مَعَ مَنْ أَحَبَّ“ (راوی حضرت علی، ابن مسعود) یعنی ہر شخص کا حشر اُس کے ساتھ ہوگا جس سے محبت کرتا ہے۔
حدیث: ”مَنْ أَحَبَّنِي كَانَ مَعِيَ الْجَنَّةِ“ (راوی حضرت انس) فرمایا جو کوئی مجھ سے محبت رکھتا ہے وہ میرے ساتھ جنت میں ہوگا۔ حضرت علامہ اقبال رحمۃ اللہ علیہ فرماتے ہیں

ہر کہ عشقِ مصطفیٰ سامانِ اوست
بحرِ بر در گوشہ داماں اوست

علم و عمل

روایت ہے کہ جب حضرت داؤد طائی رحمۃ اللہ علیہ (آپ کے شاگرد) مقتدار ہوئے تو اُنھوں نے حضرت امام اعظم رحمۃ اللہ علیہ سے پوچھا کہ مجھے اب کیا کرنا چاہیے آپ نے جواب دیا علم پر عمل کرو علم بغیر عمل کے جسم ہے جو بغیر روح ہو۔ (ارشاد باری تعالیٰ ہے) ”لَيَسَّاتَقُولُونَ مَا لَا تَفْعَلُونَ“ ایسی بات نہ کہو جس پر خود عمل نہیں کرتے۔

تقویٰ

نقل ہے کہ کوئی شخص آپ (امام ابو حنیفہ) کا قرض دار تھا۔ جس محلہ میں وہ رہتا تھا۔ اُسی محلہ میں آپ کا ایک شاگرد فوت ہو گیا۔ آپ اُس کے جنازہ کے لیے تشریف لے گئے۔ سخت گرمی پڑ رہی تھی اور دھوپ چہروں کو جھلسائے دیتی تھی۔ اُس مقروض کی دیوار کے سوا کہیں سایہ نہ تھا۔ لوگوں نے عرض کیا ایک ساعت اس دیوار کے سایہ میں آرام فرمائیے۔ آپ نے فرمایا صاحب دیوار میرا مقروض ہے اس لیے میں اس کی دیوار سے فائدہ حاصل کرنا روا (درست و جائز) نہیں سمجھتا کیونکہ حضور ﷺ کا ارشاد ہے ”كُلُّ قَرْضٍ جَرٌّ مَنْفَعَةٌ، فَهُوَ دَيْنٌ“ (ہر وہ قرض جو نفع کھینچ لائے وہ سود ہے) میں اُس سے کچھ منفعت حاصل کروں وہ سود ہوگا۔

پاسِ ادب

نقل ہے کہ داؤد طائی رحمۃ اللہ علیہ آپ کے شاگرد رشید فرماتے ہیں کہ میں بیس سال کا عرصہ آپ کی خدمت میں رہا۔ خلوت و

جلوت میں بھی اس عرصہ میں، میں نے کبھی آپ کو ننگے سر نہ دیکھا اور نہ کبھی آرام کی غرض سے پاؤں پھیلانے ہوئے دیکھا۔ میں نے عرض کیا اے امام المسلمین اگر آرام کرنے کے لیے خلوت میں پاؤں دراز کریں تو کیا حرج ہے آپ نے جواب دیا خلوت میں اللہ تعالیٰ کے ساتھ ادب سے رہنا زیادہ اچھا ہے۔

خدمت خلق

علم کے ساتھ ساتھ خدمت خلق کے جذبہ سے آپ کی محبت لوگوں کے دلوں میں جاگزیں ہو گئی۔ آپ مشکل میں لوگوں کا ہاتھ بٹاتے۔ لوگوں کے بوجھ اٹھاتے اور ایسے کام کر جاتے جن کو کرنے سے دوسرے لوگ عاجز تھے۔ مفلس و نادار لوگوں کی بھی آپ نے خوب کفالت فرمائی۔ ولید بن عبد الملک کے عہد حکومت میں خز (ایک خاص قسم کے کپڑے کا) کارخانہ قائم کیا اور منافع بخش تجارت کی۔ آپ تجارت کے منافع کو تین حصوں میں تقسیم فرماتے۔ ایک اپنی ضروریات کے لیے، دوسرا کاروبار کے لیے اور تیسرا علماء اور طلبہ، ضرورت مندوں کے لیے۔ نتیجہ آپ کی شہرت اور خدمت خلق کے چرچے چار سو ہونے لگے اور چار ڈانگ عالم آپ کا ڈنکا بج گیا۔

اساتذہ کا ادب و احترام

حضرت میاں محمد بخش مصنف سیف الملوک جن کا مزار اُن کے مرشد حضرت پیرے شاہ غازی المعروف و مڑی والی سرکار نزد منگلہ ڈیم پروجیکٹ نہر پر جہلم موضع کھڑی شریف میں واقع ہے فرماتے ہیں۔

بے ادباں مقصود نہ حاصل نہ درگا ہے ڈھوئی تے منزل مقصود نہ پہنچا باج ادب تھیں کوئی

حضرت امام ابو حنیفہ جب بھی اپنے والدین کی مغفرت کے لیے دعا کرتے اپنے استادوں و پیر و مرشد کو اس دعا میں ضرور شامل کرتے۔ راقم الحروف کی بھی یہی کوشش ہوتی ہے اور حق بھی یہی ہے۔ حضرت شیخ سعدی شیرازی رحمۃ اللہ علیہ مصنف گلستان و بوستان در زبان فارسی لکھتے ہیں کہ

صاحب دلے مدرسہ آمد ز خانقاہ بشکستہ عہد صحبت اہل طریق را

فرماتے ہیں کہ ایک صاحب دل (درویش) اہل طریقت کی صحبت کو چھوڑ کر خانقاہ سے مدرسہ میں آ گیا۔ خانقاہ میں اکیلا اللہ سے لو لگائے بیٹھا تھا آ کر مدرسہ میں بچوں کو تعلیم دینا شروع کر دیا ہے لوگوں نے کیا عجیب کام کیا ہے۔ اُس اللہ کے بندے نے بڑے پتہ کی بات کہی

گفت آں کلیم خویش بروں می بردز موج ویں جہد می کند کہ بگیرد غریق را

اُس مرد درویش نے کہا وہ خانقاہ میں بیٹھنے والا اس کوشش میں تھا کہ اپنی گدڑی دریا کی موجوں (بھنور) سے سوکھی پار لے جائے

یعنی ذاتی زندگی سنور جائے اور یہ مدرسہ میں تعلیم دینے والا کوشش کرتا ہے کہ ڈوبتے ہوؤں کو بھی پکڑ کر دریا سے پار لے جائے۔ کہتے ہیں سکندر اعظم (مقدونیہ کے حاکم اور دنیا کو فتح کرنے کا خواب دیکھنے والے) سے استاد اور والد کے لیے متعلق سوال کیا گیا تو اُس نے بڑا پر معنی جواب دیا کہا والد مجھے آسمان سے زمین پر لایا اور استاد مجھے زمین سے آسمان پر لے گیا۔ قارئین کرام! راقم نے اپنی کتاب گلشن ذکر و فکر میں اولاد اور والدین کے حقوق کے سلسلہ میں ایک باب باندھا ہے اُس کا مطالعہ نفع بخش اور نجات اخروی کا باعث ہوگا۔ ضرور مطالعہ کیجیے گا۔

ظلم و تشدد اور قید و بند

حضرت خطیب بغدادی رحمۃ اللہ تعالیٰ علیہ نے روایت کی ہے کہ یزید بن عمروالی سمرق نے حضرت امام ابوحنیفہ رحمۃ اللہ تعالیٰ علیہ کو حکم دیا کہ کوفہ کے قاضی بن جائیں۔ آپ نے انکار کر دیا۔ کیونکہ آپ کی ذات کے لیے قاضی بن کر حاکم وقت کی مرضی اور منشاء کے مطابق فیصلے کرنا ممکن نہ تھا۔ یزید بن عمر نے حکم عدولی کی بنا پر ایک سو کوڑوں کی سزا سنائی۔ روزانہ دس کوڑے لگواتا جب بہت کوڑے لگ چکے اور حضرت امام ابوحنیفہ اپنی بات پر ڈٹے رہے تو بالآخر مجبور ہو کر انھیں چھوڑ دیا۔ حضرت امام ابوحنیفہ رحمۃ اللہ تعالیٰ علیہ کو دنیاوی عز و جاہ کی کیا خواہش ہو سکتی تھی کیونکہ

— درویش را کہ کنج قناعت مسلم است درویش نام دارد و سلطان عالم است

بنو امیہ کے حکمران ہشام بن عبدالملک کے عہد سلطنت میں حضرت زید بن حضرت امام زین العابدین بن امام حسین بن علی رضی اللہ عنہم نے دعویٰ خلافت کیا بہت سے لوگوں نے بیعت کر لی۔ مدائن، بصرہ، واسط، موصل، خراسان، جرجان کے علاوہ صرف کوفہ ہی کے پانچ ہزار شخص تھے مگر جب یوسف ثقفی لشکر لے کر اُن کے مد مقابل آیا تو سب لوگ بمعہ کوئی ماسوائے دو سو جانثاروں کے سب ساتھ چھوڑ گئے کیونکہ اُن کی سرشت میں ہی بے وفائی لکھی تھی۔ حضرت زید نے فرمایا ”رَفُضُونَا الْيَوْمَ“ اس دن سے رافضی کا لفظ نکلا۔ آپ ۱۵ صفر ۱۲۱ھ کو ایک تیرے شہید ہو گئے۔ ساتھیوں نے خفیہ طور پر دفن کر دیا مگر یوسف ثقفی کو کسی طور پر پتہ چل گیا۔ اُس نے سرکاٹ کر ہشام بن عبدالملک کو بھیج دیا۔

شیعان علی علیہ السلام کے دو فرقے امامیہ اور زیدیہ بنو عباس کے اتنے ہی مخالف تھے جتنے بنو امیہ کے۔ اُن کے نزدیک خلافت اور امامت کے مستحق صرف اور صرف حضرت علی کرم اللہ تعالیٰ وجہہ الکریم کی فاطمی اولاد تھی۔ اُن کے علاوہ جو شخص بھی خلافت و امامت کا دعویٰ کرے وہ ظالم اور غاصب ہے۔ عباسی خلیفہ ابو جعفر منصور بن محمد بن علی بن عبداللہ بن عباس بن عبدالمطلب کے عہد میں فرقہ امامیہ کے پیشرو حضرت امام جعفر صادق علیہ السلام تھے اور فرقہ زیدیہ کی قیادت حضرت امام محمد بن عبداللہ جنہیں کہا جاتا ہے اور زہد و تقویٰ کے باعث نفس زکیہ کہا جاتا تھا۔ بنو امیہ کے آخری حکمران مروان ثانی کے عہد میں لوگوں جن میں

ابوالعباس سفاح اور منصور بھی شامل تھے نے آپ کی بیعت کر لی تھی۔ مگر بنو امیہ کی حکومت کے خاتمے کے بعد خلافت و حکومت ملنے پر دونوں نے بیعت سے انکار کر دیا۔

خلیفہ منصور نے اُن کے خلاف ایک لشکر بھیجا۔ بیشتر لوگ حضرت نفس زکیہ کا ساتھ چھوڑ گئے۔ انہوں نے اپنے صرف چار سو (۴۰۰) ساتھیوں کے ساتھ لشکر کا مقابلہ کیا اور ۱۴ رمضان المبارک ۱۴۵ھ کو شہید ہو گئے۔ آپ کے بھائی حضرت ابراہیم کے ساتھ ایک لاکھ آدمی تھے۔ خلیفہ منصور کے سردار لشکر عیسیٰ بن موسیٰ کی فوج کی شکست قریب تھی کہ اچانک عین اُس وقت حضرت ابراہیم رحمۃ اللہ علیہ کے حلق میں ایک تیر آ لگا۔ اُن کو میدان جنگ سے باہر لے گئے۔ اُن کے منظر سے ہٹنے سے اُن کی فوج بھاگ نکلی اور وہ خود شہید کر دیے گئے۔ حضرت امام مالک رحمۃ اللہ علیہ کو نفس زکیہ کی بیعت کا فتویٰ دینے کی پاداش میں کوڑوں سے پٹوایا گیا۔ اور عراق میں حضرت امام ابو حنیفہ رحمۃ اللہ علیہ کو حضرت ابراہیم کی حمایت کی پاداش میں خلیفہ منصور نے قید خانے میں ڈال دیا۔

وصال مبارک: سن ۱۴۶ھ میں عباسی خلیفہ منصور نے قاضی القضاۃ کے عہدہ کو قبول نہ کرنے کے بہانہ اور پاداش میں قید کر ڈالا تھا۔ حضرت امام ابو محمد رحمۃ اللہ علیہ قید خانہ میں بھی آپ سے تعلیم حاصل کرتے رہے۔ قید کے دوران آخر آپ کو زہر دے دی گئی جب زہر کا اثر محسوس ہوا تو سببہ کیا اور اسی حالت میں ۲۸ رجب المرجب ۱۵۰ھ میں جان جانِ آفریں کے سپرد کر دی۔ انا للہ وانا الیہ راجعون۔ کہتے ہیں قاضی شہر حسن بن عمارہ آپ کو غسل دے رہا تھا تو کہہ رہا تھا اے ابو حنیفہ واللہ تم سب سے فقیہ تھے۔ عبادت گزار تھے سب سے بڑے زہد و تقویٰ کے مالک تھے تم میں تمام خوبیاں پائی جاتی تھیں۔

آپ کو اپنی وصیت کے مطابق خیزران کے مشرقی جانب سپرد خاک کر دیا گیا۔ آپ کے جنازہ میں سارا شہر اُٹھ آیا تھا۔ سلطان الپ ارسلان سلجوقی نے ۴۵۹ھ میں آپ کی قبر مبارک کے قریب ایک مدرسہ تعمیر کرایا جو مشہد ابی حنیفہ کے نام سے مشہور ہے۔ حضرت علامہ ابن حجر فرماتے ہیں کہ نعمان بن ثابت کی ذات گرامی دستور اسلامی کے لیے ایک محور کی تھی اور تمام عبادات اور معاملات کو سمجھنے کے لیے روح کا درجہ رکھتی تھی۔ امام اعظم نعمان بن ثابت کے اجتہاد سے اسلامی فقہ خوشبودار گھاس کی طرح اطراف عالم میں مہک اٹھی۔

حضرت جنید بغدادی رحمۃ اللہ علیہ نے حضرت ابو بکر شبلی رحمۃ اللہ تعالیٰ علیہ سے فرمایا کہ ”جہاں میں اگر کسی ایک شخص کا حکم بھی تمہیں مزاج کے موافق مل جائے تو اُس کا دامن نہ چھوڑو“ قارئین! حضرت ابو بکر شبلی وہ اللہ کے ولی مردِ رویش ہیں کہ جن کے متعلق حضرت جنید بغدادی فرماتے ہیں کہ میں نے ایک دن خواب میں حضور ﷺ کو شبلی کی پیشانی پر بوسہ فرماتے دیکھا۔ شبلی سے پوچھا کیا کرتے ہو عرض کیا شام کی نماز کے بعد دو رکعت پڑھ کر آیت

”لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ“ فَإِنْ تَوَلَّوْا فَقُلْ حَسْبِيَ

اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ "تلاوت کرتا ہوں۔

حضرت امام یوسف ہمدانی رحمۃ اللہ علیہ سے لوگوں نے دریافت کیا کہ جب یہ زمانہ بیت جائے گا اور موجودہ بزرگان دین بھی وفات پا جائیں گے تو ایسے میں ہمیں کیا کرنا چاہیے تاکہ سلامت رہیں۔ آپ نے جواب دیا روزانہ آٹھ ورق اُن کی گفتگو کے پڑھ لیا کرو۔

قارئین کرام! بظاہر تو امام ابو حنیفہ اس دار فانی سے کوچ فرما چکے ہیں مگر اُن کی تعلیمات فکر و آگہی کا ایک لازوال ذریعہ ہے کسی نے کیا خوب کہا ہے:

اگر گیتی سر اسر باد گیرد چراغ مقبلاں ہرگز نہ میرد
یعنی ساری دنیا اندھیری اور طوفان کی لپیٹ میں آجائے تب بھی اللہ رب العزت کے مقبول بندوں کا چراغ ہرگز نہیں بجھے گا۔ اُن کا کام اور نام ہمیشہ باقی رہے گا۔


ہمیں قرآن و حدیث کے علاوہ بزرگان دین، اکابرین اور علماء کرام کی کتابوں اور سیرت و کردار کا مطالعہ کرنا چاہیے تاکہ ہمارا رخ درست رہے عبادات قبول ہوں اور عاقبت سنور جائے۔

وما علینا الا البلاغ المبین

والسلام

خیر اندیش و دعا گو

پیر سید محمد ذوالفقار علی شاہ بخاری



اولیاء اللہ کا مقام و مرتبہ
فضیلت اوکرامات



اَلْحَمْدُ لِلّٰهِ رَبِّ الْعَالَمِيْنَ وَالْعَاقِبَةُ لِلْمُتَّقِيْنَ وَالصَّلٰوةُ وَالسَّلَامُ عَلٰى سَيِّدِ الْاَنْبِيَاءِ وَالْمُرْسَلِيْنَ وَعَلٰى اٰلِهِ
الطَّيِّبِيْنَ وَالطَّاهِرِيْنَ وَاصْحَابِهِ الْمُكْرَمِيْنَ رِضْوَانُ اللّٰهِ عَلَيْهِمْ اَجْمَعِيْنَ
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ قَالَ اللّٰهُ تَبَارَكَ وَتَعَالٰى فِى الْقُرْاٰنِ
الْحَمِيْدِ وَالْفُرْقَانِ الْحَمِيْدِ اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُوْنَ
قَالَ اللّٰهُ تَبَارَكَ وَتَعَالٰى فِى شَاْنِ حَبِيْبِهِمْ مُّخْبِرًا وَّامْرًا اِنَّ اللّٰهَ وَمَلٰٓئِكَتَهُ يُصَلُّوْنَ عَلٰى النَّبِيِّ يَا أَيُّهَا الَّذِيْنَ
اٰمَنُوا صَلُّوا عَلَيْهِ وَسَلِّمُوا تَسْلِيْمًا

سب مل کر درود شریف پڑھیں: الصلوٰۃ والسلام علیک یا رسول اللہ علی آلک واصحابک یا حبیب اللہ۔
جناب علمائے کرام، خطیب صاحب بزرگودستو بھائیو اور بچو! السلام علیکم ورحمۃ اللہ وبرکاتہ۔

میں نے آپ کے سامنے آیت شریفہ تلاوت کی ”اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُوْنَ“ یعنی خبردار بے شک بلاشبہ
اللہ تعالیٰ عز وجل کے ولیوں کو نہ کوئی خوف اور نہ کوئی غم ہے۔ اللہ رب العزت نے خبردار کہہ کر وارنگ دی ہے تنبیہ کی ہے کہ
حدیث قدسی صحیح بخاری حضرت ابو ہریرہ سے مروی ہے کہ ”مَنْ عَادَى لِیْ وَلِيًّا فَقَدْ آذَنْتُهُ بِالْحَرْبِ“ اللہ تبارک و تعالیٰ نے
فرمایا جو میرے کسی دوست یعنی ولی اللہ سے دشمنی کرتا ہے میں اس کے ساتھ جنگ کا اعلان کرتا ہوں۔ اس حدیث کی روشنی میں
حضرت مولانا سید ابوبکر داؤد غزنوی رحمۃ اللہ علیہ اپنی کتاب ”قربت کی راہیں“ میں لکھتے ہیں کہ اولیاء اللہ واجب التعظیم اور
واجب الادب ہوتے ہیں۔ جو اولیاء اللہ کا نام ادب سے نہ لے اور روح کی گہرائیوں سے ان کی تعظیم بجا نہ لائے وہ بھی کوئی
انسان ہے۔ اسے اصطبل میں باندھو ”کالا نعام بل اضل“

حلیۃ الاولیاء جلد ۳ صفحہ ۱۹۱ (بیروت) کی حدیث شریف میں ہے کہ ”وَمَنْ خَافَ اللّٰهَ أَخَافَ اللّٰهُ تَعَالٰى مِنْهُ كُلُّ شَيْءٍ، وَمَنْ
لَمْ يَخَفِ اللّٰهَ أَخَافَهُ اللّٰهُ تَعَالٰى مِنْ كُلِّ شَيْءٍ“۔ یعنی جو اللہ سے ڈرتا ہے اُس سے ہر چیز ڈرے گی اور جو غیر اللہ (اللہ کے سوا
دوسروں سے) ڈرے اللہ تعالیٰ اسے ہر چیز سے ڈرائے گا۔ لہذا اولیاء اللہ جو صرف اللہ سے ڈرتے ہیں اللہ کا ہر دم ذکر کرتے ہیں
اللہ اور رسول اللہ ﷺ سے محبت کرتے ہیں وہ احکام الہی پر عمل پیرا اور سنت رسول پر کاربند پھر انھیں نہ کسی کا خوف ہوتا ہے نہ غم
پاس بھٹکتا ہے۔ کیونکہ وہ راضی برضا ہوتے ہیں۔ سر تسلیم خم ہے جو مزاج یار میں آئے۔ کیونکہ الاسلام گردن نہاد دن ہے۔

کہتے ہیں کہ ایک دفعہ مغل بادشاہ سلطان محی الدین اورنگ زیب عالمگیر شہنشاہ ہندوستان حضرت میاں میر رحمۃ اللہ علیہ جن کا مزار
لاہور میں مربع خلافت ہے کے سلام کے لیے حاضر ہوا۔ اُس دن اتفاق سے اللہ کے ولی حضرت میاں میر رحمۃ اللہ علیہ نے
اپنے خادم سے کہہ رکھا تھا کہ آج کسی کو حجرہ کے اندر نہ آنے دینا۔ جب مغل بادشاہ نے اندر جانے کی خواہش کی تو دربان نے

روک دیا۔ تو اورنگ زیب عالمگیر بادشاہ نے کہنے لگا جانتا نہیں میں شہنشاہ ہندوستان ہوں۔ دربان بھی کوئی عام خادم نہیں تھا کہنے لگا تو شہنشاہ بھی مگر میرے شہنشاہ کا حکم ہے کہ تو اندر نہیں جاسکتا۔ بادشاہ بھی بزرگوں اور اولیاء اللہ کا احترام کرنے والا تھا رک گیا کہنے لگا اچھا ایک کاغذ لاؤ دربان نے ایک کاغذ کا ٹکڑا دے دیا۔ بادشاہ نے اُس پر درج ذیل شعر لکھا اور کہا اندر حضرت میاں میر کو پیش کر دو۔

ع درُرویش را دربان نہ باید یعنی درویش کے دروازے پر دربان چوکیدار پہرے دار نہیں ہونا چاہیے۔
یعنی دروازے کھلے ہونے چاہیے تاکہ ہر کوئی طالب، سائل فیوض و برکات کے حصول کے لیے حاضر خدمت ہو سکے۔ دربان نے وہ کاغذ اندر لے جا کر حضرت میاں میر رحمۃ اللہ علیہ کو پیش کر دیا۔ انھوں نے اُس کی پشت پر بے ڈھڑک بلا خوف و خطر تحریر کر دیا
ع باید تا سگ دنیا نیاید۔ یعنی دربان چاہیے تاکہ دنیا کا کتنا نہ اندر آجائے۔

اُس وقت انھوں نے شہنشاہ ہندوستان کو اندر آنے کی اجازت نہ دیتے ہوئے دربان کو کہا وہ چٹ بادشاہ کو دے دے۔ اجازت نہ ملی تو شہنشاہ اورنگ زیب عالمگیر واپس لوٹ گیا۔ البتہ دوبارہ پھر کسی وقت بارگاہِ درویش میں رسائی ہوئی۔
علامہ جلال الدین محمد روم علیہ الرحمہ مثنوی معنوی دفتر اول میں بیان کردہ حدیث کی روشنی میں دبدۂ فاروقی کا واقعہ فارسی میں بیان کرتے ہیں:

بر عمر آمد ز قیصر یک رسول در مدینہ از بیابان نغول
لکھتے ہیں کہ مدینہ منورہ میں حضرت عمر فاروق رضی اللہ تعالیٰ عنہ کی خدمت میں بادشاہ روم کا سفیر جنگلوں بیابانوں کو عبور کرتا ہوا آیا۔ اُس نے بادشاہوں کی شان و شوکت دیکھی ہوئی تھی اس لیے
گفت گو قصر خلیفہ اے حشم تامن اسپ و رخت را آنجا کشم
اُس نے لوگوں سے پوچھا کہ خلیفہ کا محل کہاں ہے تاکہ میں اپنا سامان اور گھوڑا وہاں لے جاؤں۔ لوگوں نے اُسے کہا کہ اُن کے پاس کوئی بادشاہوں جیسا محل نہیں ہے اُس کا محل ایسی جان ہے جو بہت زیادہ روشن ہے یعنی اپنے نور ایمان اور زہد و تقویٰ کے سبب وہ اللہ تعالیٰ کے نزدیک بڑی قدر و منزلت والے ہیں۔ اگرچہ اُن کی سلطنت کا دور دور دراز تک شہرہ اور مشہوری ہے لیکن اُن کا جھونپڑا فقیروں جیسا ہے۔ جب رومی سفیر نے یہ باتیں سنی تو اس کا شوق زیارت اور بڑھا اور دیوانوں کی طرح اُن کا پتہ پوچھتا پھرتا تھا۔ ایک عربی عورت نے اُسے دیکھ کر کہا کہ وہ دیکھو حضرت عمر فاروق۔ اُس کھجور کے درخت کے نیچے مٹی کے فرش پر لیٹے آرام کر رہے ہیں۔ استراحت فرما رہے ہیں۔ وہ اُس طرف گیا اور دیکھ کر تھر تھر کا نپنے لگا۔ اور دُور ہی کھڑا ہو کر دل میں کہنے لگا میں بڑے بڑے بادشاہ کے پاس رہ چکا ہوں اُن کی ہیبت اور جلال مجھ پر طاری نہیں ہوا۔ شیر اور درندوں کے جنگل میں جا چکا ہوں مگر میرے چہرے کا رنگ کبھی نہیں بدلا اور پھیکا پڑا۔ جنگلوں میں بہت سے لوگوں کو زخمی کیا اور خود زخمی ہوا میرا دل تو بہت قوی

طاقتور ہے مگر اس جگہ مجھ پر کیوں خوف طاری ہے حالانکہ یہ بغیر کسی ہتھیار کے زمین پر سوئے ہوئے ہیں۔ آخر وہ اس نتیجہ پر پہنچا کہ یہ رعب و ہیبت حضرت عمر کی نہیں ہے اور نہ کسی مخلوق کی طرف سے ہے بلکہ یہ ہیبت اور دبدبہ من جانب اللہ تبارک و تعالیٰ ہے۔ مولانا روم علیہ الرحمہ نصیحت کے طور پر ارشاد فرماتے ہیں کہ

ہر کہ ترسید از حق و تقویٰ گزید ترسد از دے جن و انس و ہر کہ دید

جو شخص اللہ تبارک و تعالیٰ سے ڈرے تقویٰ اور پرہیزگاری اختیار کرے تو ایسے شخص سے دنیا کی ہر چیز حتیٰ کہ جنات اور انسان بھی اُس سے خوف کھائیں گے اور اُسے کسی کا خوف نہ ہوگا۔ اللہ اللہ!

نہ جنت کی خواہش نہ ڈر ہادیہ کا ہے آزاد سب سے گدائے محمد

صحیحین کی حدیث ہے: تین شخص اُمہات المؤمنین کے پاس آئے اور آپ ﷺ کی عبادت کا حال پوچھا جب انھیں حضور اکرم نور مجسم ﷺ کی عبادت کے متعلق بتایا گیا تو اُن اشخاص نے اسے کم خیال کیا اور کہنے لگے ہم کہاں اور حضور ﷺ کا مقام اللہ نے اُن کے اگلے گناہوں کو بخش دیا ہے ان میں سے ایک نے کہا میں رات بھر نماز پڑھوں گا (عبادت کروں گا) اور سوں گا نہیں دوسرے نے کہا میں صائم الدہر ہو جاؤں گا اور کسی روز کا بھی ناعہ نہیں کروں گا۔ (یعنی کسی دن بھی روزہ نہیں چھوڑوں گا۔) تیسرے نے کہا میں زندگی بھر شادی نہیں کروں گا اور عورتوں سے الگ تھلگ رہوں گا اتنے میں سرکارِ دو عالم ﷺ تشریف لے آئے ان کی باتیں سن کر فرمایا

”أَمَّا وَاللَّهِ إِنِّي لَأَخْشَاكُمْ لِلَّهِ وَأَتَقَاكُمْ لَهُ، لِكِنِّي أَصُومُ وَأُفِطِرُ، وَأَصَلِّي وَأَرْقُدُ، وَأَتَزَوَّجُ النِّسَاءَ، فَمَنْ رَغِبَ عَنِّي فَلَيْسَ مِنِّي“۔ (مسلم جلد اول صفحہ ۴۴۹)

فرمایا خدا کی قسم میں تم سب سے زیادہ اللہ کی خشیت اور تقویٰ رکھتا ہوں مگر میں روزے بھی رکھتا ہوں اور چھوڑ بھی دیتا ہوں میں نماز بھی پڑھتا ہوں اور سو بھی رہتا ہوں اور عورتوں سے نکاح بھی کرتا ہوں پر جو میری سنت سے روگرداں ہوا وہ مجھ سے نہیں ہے۔ معلوم ہوا

محمد کی غلامی دین حق کی شرط اول ہے اسی میں ہوا اگر خا می تو سب کچھ نامکمل ہے

سامعین کشف بھی ولایت کی دلیل نہیں اولیاء کرام کو کشف ہوتا ہے جو کشف کا انکار کرے وہ اندھا ہے۔ مشکوٰۃ شریف جلد ۲ صفحہ ۵۴۶ بحوالہ امام بیہقی میں درج ہے کہ حضرت عمر فاروق رضی اللہ عنہ نے ایک لشکر جنگ کے لیے بھیجا۔ حضرت ساریہ امیر لشکر تھے حضرت عمر رضی اللہ عنہ منبر پر بیٹھے خطبہ دے رہے تھے کہ یکا یک زور سے فرمانے لگے یا ساریہ الجبل یا ساریہ الجبل یعنی اے ساریہ پہاڑ کی طرف ہو جاؤ۔ اس لشکر کا قاصد حضرت عمر کے پاس آیا اُس نے حضرت عمر کو بتایا اے امیر المؤمنین ہمیں دشمن سے شکست ہو رہی تھی کہ یکا یک ہمیں آواز سنائی دی یا ساریہ الجبل ”فاسندنا ظہورنا بالجبل“ پس ہم نے پہاڑ

سے ٹیک لگالی۔ جنگ کا پانسہ پلٹ گیا اور اللہ نے دشمن کو شکست سے دو چار کر دیا۔

مگر کشف صرف اولیاء اللہ کو ہی نہیں ہوتا۔ ابن صیاد ایک کاہن حضور ﷺ کے زمانہ میں تھا اس نے آپ ﷺ سے کہا آپ اپنے دل میں کوئی بات چھپائیں (سوچیں) میں بوجھوں گا۔ حضور سرور کائنات فخر موجودات نے اپنے جی میں سورۃ الدخان کا خیال کیا۔ اور ابن صیاد سے کہا ایک بات اپنے جی میں چھپالی ہے۔ ابن صیاد نے کہا ”الذُّخُّ الذُّخُّ“ حضور علیہ الصلوٰۃ والسلام نے فرمایا ”اِحْسَا، فَلَنْ تَعْدُوَ قَدْرَكَ“ تو رسوا ہوا اپنی حد سے آگے نہ بڑھ سکے گا۔ (مسلم جلد ۲ صفحہ ۳۹۷) اور واقعی اس سے آگے کچھ نہ بتا سکا۔ معلوم ہوا کہ کثرت عبادت، ریاضت شاقہ ولایت کی دلیل نہیں ولایت کی کسوٹی فقط ایک ہے وہ محمد رسول اللہ ﷺ کی غلامی اور اتباع۔

مولانا روم رحمۃ اللہ علیہ مثنوی و معنوی میں فرماتے ہیں کہ

کاملاں از دُور نامت می بشنوند تا بقدر تار و پودت در روند

اولیاء اللہ دور سے تیرا نام سنتے ہیں یہاں تک کہ تیرے تانا بانا کی گہرائی میں چلے ہیں یعنی تیرے رگ دریشہ تک سے آگاہ ہیں۔

بلکہ پیش از دادن تو سالہا دیدہ باشند ترا با حالہا

بلکہ پیدا ہونے سے سالوں پہلے تمہارے حالات کو ملاحظہ فرماتے رہتے ہیں۔

حال تو دانند یک یک موبو زانکہ پر ہستند از اسرار ہو

وہ تمہارے حال سے ذرہ ذرہ آگاہ ہیں اس لیے کہ اُن کے اندر اسرار ربانی بھرے ہوتے ہیں۔

آقائے نامدار مدنی تاجدار محبوب رب کریم کردگار سرکار ابد قرار احمد مختار حضرت محمد مصطفیٰ ﷺ کی آل پاک سے اور امیر المؤمنین راس المجاہدین امام المتقین محبوب محبوب رب العالمین منبع ولایت محور و مرکز جملہ سلاسل روحانیت حضرت سیدنا علی المرتضیٰ شیر خدا کرم اللہ تعالیٰ وجہہ الکریم کی اولاد سے اور شہید کربلا حضرت سیدنا امام حسین علیہ السلام اور سیدۃ النساء والعالمین طیبہ و طاہرہ لخت جگر مصطفیٰ ﷺ خاتون جنت بتول زہراء حضرت فاطمہ صلوٰۃ علیہا کی نسل پاک اور خانوادہ کے ایک چشم و چراغ حضرت امام نقی علیہ السلام اپنے والد کی شہادت کے وقت چھ سال کی عمر میں یتیم ہو گئے تھے۔ عباسی خلیفہ نے ایک عالم کو جن کر کہا کہ تو حضرت امام نقی علیہ السلام کو جن کی عمر اُس وقت چھ سال کی تھی اُنھیں اپنا علم پڑھاؤ۔ وہ اُن کے پاس چلا گیا۔ کچھ عرصہ بعد خلیفہ نے اسے طلب کیا اور پوچھا تو نے اُس بچے کو اپنا علم پڑھا دیا وہ کہنے لگا خبردار اُسے بچہ نہ کہنا وہ تو میرے استاد ہیں جب میں نے اپنا علم پڑھانے کی کوشش کی تو انھوں نے میرا نام لے کر فرمایا خلیفہ نے تجھے اپنا علم پڑھانے کے لیے مقرر کیا ہے۔ سن ہم پڑھنے والے نہیں پڑھانے والے ہیں اور انھوں نے مجھے اپنا علم پڑھا دیا۔

بخاری شریف کی حدیث ہے مشکوٰۃ شریف جلد اول صفحہ ۱۹۷ پر درج ہے

”وَمَا يَزَالُ عَبْدِي يَتَقَرَّبُ إِلَيَّ بِالتَّوَافِلِ حَتَّى أُحِبَّهُ، فَإِذَا أَحْبَبْتُهُ كُنْتُ سَعَةً لِّذِي يَسْتَعْمِلُهُ، وَبَصَرَةً لِّذِي يُبْصِرُهُ، وَيَدَةً لِّذِي يَبْطِشُ بِهَا، وَرِجْلَةً لِّذِي يَنْشِي بِهَا، وَإِنْ سَأَلَنِي لَأُعْطِيَنَّهُ، وَلَئِنْ اسْتَعَاذَنِي لَأُعِيذَنَّهُ“

میرا بندہ نفل عبادت سے مسلسل میرا قرب حاصل کرتا رہتا ہے پھر ایک وقت آتا ہے کہ میرے ساتھ سنتا ہے میرے ساتھ دیکھتا ہے میرے ساتھ پکڑتا ہے میرے ساتھ چلتا ہے یعنی میری نصرت و اعانت مدد سے حاصل ہوتی ہے جو میرا فضل و کرم اُس کے ساتھ شامل حال ہوتا ہے۔ اگر وہ مجھ سے مانگے تو میں اسے ضرور عطا کروں گا اگر وہ مجھ سے پناہ مانگے تو ضرور اسے دوں گا۔

حضرت ابراہیم ادھم رحمۃ اللہ علیہ جو تاج و تخت چھوڑنے کے بعد درویشی اختیار کر چکے تھے ایک دن دریا کے کنارے بیٹھے گدڑی سی رہے تھے کہ اچانک ایک امیر آدمی جو پہلے آپ کا غلام رہ چکا تھا ادھر آ نکلا آپ کو اپنا فقیری لباس سیتے ہوئے دیکھ کر اُسے بہت تعجب ہوا۔ دل ہی دل میں خیال کیا کہ ہفت اقلیم کی سلطنت اور دنیاوی بادشاہی چھوڑ کر اب فقیروں کی طرح بیٹھے اپنی گدڑی خودی رہے ہیں آپ اس کے اس خیال سے آگاہ ہو گئے کیونکہ اولیاء مثل شیر کے ہیں اور لوگوں کا دل جنگل کی طرح ہے شیر جنگل کے درمیان پر پیچ راستوں اور نشیب و فراز سے کلی طور پر واقف ہوتا ہے۔ امیر کی آنکھیں کھولنے کے لیے حضرت ابراہیم ادھم نے سوئی کو دریا میں پھینک دیا پھر آواز بلند فرمایا سوئی چاہیے یا ایک لاکھوں اللہ کی مچھلیاں منہ میں سونے کی سوئی لیے ہوئے سطح آب پر آگئیں۔ آپ نے کہا یا الہی میں نے اپنی سوئی چاہی تھی ایک مچھلی حضرت کی سوئی منہ میں لیے آ نکلی۔

رُو بدو کردہ بگفتش اے امیر ملک دل بہ یا چناں ملک حقیر

آپ نے اس سے فرمایا کہ اے امیر دلوں پر حکومت سے بہتر ہے (جس کا میں بادشاہوں ہوں) یا دنیا کے حقیر ملک کی بادشاہت بہتر ہے۔ اللہ اللہ

درویش را کہ گنج قناعت مسلم است درویش نام دارد و سلطان عالم است

البتہ حدیث میں آتا ہے دعوۃ المظلوم مستجابہ یعنی مظلوم کی دعا قبول کرتا ہوں اس لیے مرزا عبدالقادر بیدل نے کہا

بترس از آہ مظلوماں کہ ہنگام دعا کردن اجابت از در حق بہر استقبال می آید

مظلوم کی آہ سے ڈرو کہ جب وہ دعا کرتا ہے تو اُس کی قبولیت حق تعالیٰ کی بارگاہ سے استقبال کے لیے آتی ہے۔ ایک دوسری حدیث میں ہے: ”دعوۃ مضطر مستجابہ“ پریشان حال کی دعا کو شرف قبولیت حاصل ہوتا ہے۔ حتیٰ کہ شیطان رجیم کو راندہ درگاہ فرمایا گیا تو اُس کی دعا اللہ رب العزت نے قبول فرمادی سورہ اعراف ۱۳-۱۵ میں ہے

”قَالَ فَاهْبِطْ مِنْهَا فَمَا يَكُونُ لَكَ أَنْ تَتَكَبَّرَ فِيهَا فَاخْرُجْ إِنَّكَ مِنَ الصَّغِيرِينَ ﴿١٣﴾ قَالَ أَنْظِرْنِي إِلَى يَوْمِ يُبْعَثُونَ ﴿١٤﴾ قَالَ إِنَّكَ مِنَ الْمُنظَرِينَ ﴿١٥﴾“

اللہ رب العزت نے فرمایا تم اپنے مقام سے گر گئے میری بارگاہ سے باہر ہو جاؤ تمہارا کیا کام کہ میرے سامنے اپنی اکڑ دکھاؤ جاؤ تم ذلیل ہوئے۔

اللہ تبارک و تعالیٰ نے جب فرشتوں سے کہا حضرت آدم کو سجدہ کرو ”فَسَجَدُوا إِلَّا إِبْلِيسَ“ سب فرشتوں نے سجدہ کر دیا حکم بجا لائے مگر ابلیس نے نہ کیا اس زعم اور غرور میں کہ میں آگ سے بنا ہوں اور حضرت آدم علیہ السلام مٹی سے تخلیق ہوئے آگ مٹی سے افضل ہے۔ تمام عہدے جاتے رہے اور راندہ درگاہ ہوا۔

تکبر عزایل را خوار کرد
بزدان لعنت گرفتار کرد
تو راندہ درگاہ ہونے کے بعد اُس نے کہا مجھے قیامت تک مہلت دو یعنی میں زندہ رہوں تیرے نبی دنیا سے رخصت ہو جائیں تیرے ولی دنیا سے رخصت ہو جائیں اور میں زندہ رہوں تو اللہ تبارک و تعالیٰ نے مہلت دے دی۔
بات کچھ دور نکل گئی بات ہو رہی تھی بخاری شریف میں درج حدیث کی۔

بخاری شریف میں ہے کہ حضور اکرم ﷺ نے ارشاد فرمایا کہ اللہ تعالیٰ فرماتا ہے کہ ”وَمَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّىٰ أُحِبَّهُ“۔ جب میرا بندہ نوافل سے میرا قرب حاصل کرتا ہے تو اُس کو محبوب بنا لیتا ہوں۔ ارشاد باری تعالیٰ ہے ”وَالَّذِينَ يَبِيتُونَ لِرَبِّهِمْ سُجَّدًا وَقِيَامًا“ اللہ کے بندے رات گزار دیتے ہیں اپنے رب کے لیے سجدے کرتے ہوئے اور قیام کرتے ہوئے۔
کسی شاعر نے کیا خوب کہا ہے:

رات پوے تے بے درداں نوں نیند پیاری آوے

تے درد منداں نوں یاد سخن دی ستیاں آن جگاوے

آگے اللہ رب العزت فرماتے ہیں ”كُنْتُ سَمْعَهُ الَّذِي يَسْمَعُ بِهِ“ پس میں اُس کی سماعت بن جاتا ہوں۔

قارئین حضرت عمر فاروق رضی اللہ عنہ مدینہ سے آواز دیتے ہیں یا ساریۃ الجبل اور حضرت ساریہ میلوں دور میدان جنگ میں سن لیتے ہیں۔ قاصد نے آکر بتایا آواز سننے کے بعد ہم نے پہاڑ سے ٹیک لگالی اور اللہ نے دشمنوں کو شکست دے دی۔ مشکوٰۃ شریف میں بحوالہ بیہقی درج ہے مولانا جلال الدین رومی رحمۃ اللہ علیہ لکھتے ہیں

کاملاں از دور نامت بشنوند
تا بقدر تار و پودت در روند

یعنی ولی دور سے تیرا نام سنتے ہیں یہاں تک کہ تیرے تانا بانا کی گہرائی میں چلتے ہیں۔

آگے اللہ تعالیٰ کا فرمان ہے ”وَبَصَرَهُ الَّذِي يُبْصِرُ بِهِ“ آنکھیں بن جاتا ہوں جس سے وہ دیکھتا ہے۔ قصیدہ غوثیہ میں حضور غوث پاک محبوب سبحانی قطب ربانی سید عبدالقادر جیلانی قدس سرہ فرماتے ہیں ”نَظَرْتُ إِلَىٰ بِلَادِ اللَّهِ جَمِيعًا كَخَزَائِنِ حُكْمِ الْإِصْصَالِ“
یعنی میں اللہ کے شہروں کو ایسے دیکھتا ہوں جیسے ہتھیلی پر رائی کا دانہ۔

حضرت امام فخر الدین رازی مصنف تفسیر کبیر کی بیان کردہ شرح حدیث کے مفہوم کے مطابق اعلیٰ حضرت امام احمد رضا خان بریلوی حدائق بخشش میں لکھتے ہیں:

بندہ قادر کا بھی قادر ہے عبدالقادر سر باطن بھی ہے ظاہر بھی ہے عبدالقادر

آگے حدیث قدسی میں ہے کہ ”وَلِسَانُهُ الَّذِي يَتَكَلَّمُ“ یعنی اس کی زبان بن جاتا ہوں جس سے کلام کرتا ہے۔ کہتے ہیں کہ حضرت شرف الدین بوعلی قلندر رحمۃ اللہ علیہ کے ایک مرید کو کسی گورنر نے تنگ کیا تو آپ نے شہنشاہ ہندوستان کو لکھا

باز گیر ایں عامل بد گو ہرے ورنہ بخشم ملک تو یاد گیرے

یعنی اس بد عمل گورنر کو اس سے ہٹا دے روک دے ورنہ تیرا ملک کسی دوسرے کو دے دوں گا۔

نماز میں رکوع سجود میں تسبیح عاجزی کا اظہار ہے جس سے قرب الہی نصیب ہوتا ہے۔

آگے حدیث میں ارشاد ربانی ہے ”وَيَدَا الْاَلَّتِي يَبْطِشُ بِهَا“ اور اُس کے ہاتھ بن جاتا ہوں جس سے پکڑتا ہے۔ آگے فرمایا ”وَرِجْلُهُ الَّتِي يَسْشِي بِهَا“ اور پاؤں بن جاتا ہوں جس سے چلتا ہے۔ پھر اس کی اپنی مرضی نہیں رہتی ادنیٰ سی مثال ہے کہ اگر کسی پر جن وارد ہو جائے تو جہاں وہ چاہے اسے لے جاتا ہے جن تو خالق کائنات اللہ رب العزت کی ہی پیدا کی ہوئی ایک مخلوق ہے۔

امام ابن تیمیہ الفرقان بین اولیاء الرحمن واولیاء الشیطان میں لکھتے ہیں

”وَمِنْهُمْ مَنْ يَطِيْرُ بِهِ الْجَنِّي اِلَى مَكَّةَ اَوْ بَيْتِ الْمَقْدَسِ اَوْ غَيْرِهَا“ (۲۹) یعنی ان میں سے کچھ ایسے ہیں جنہیں جنات اڑا کر مکہ یا بیت المقدس یا ان کے علاوہ دوسری جگہوں پر لے جاتے ہیں۔

یہاں ایک غلط فہمی کا ازالہ بہت ضروری ہے کہ اس سب کے باوجود بندہ اللہ کا ایک بندہ ہی رہتا ہے۔ نعوذ باللہ خدا نہیں بن جاتا۔ اس پوری حدیث قدسی پر غور کریں تو بات سمجھ آ جائے گی کہ سب کچھ اللہ بزرگ و برتر کی رضا اور عطا ہے اور اللہ کے بندے ”وَالَّذِينَ يَبِيتُونَ لِرَبِّهِمْ سُجَّدًا وَقِيَامًا“ کی وجہ سے قرب الہی حاصل کرتے ہیں۔ حضرت میاں بخش رحمۃ اللہ کھڑی شریف ضلع جہلم فرماتے ہیں

پچھلی راتیں رحمت رب دی کرے بلند آوازہ بخشش منگن والیاں کارن کھلا اے دروازہ

حضرت شرف الدین بوعلی قلندر پانی پتی رحمۃ اللہ علیہ فرماتے ہیں:

خواہی کہ روی بر در آں دوست قلندر آں ہدیہ کہ مقبول شود عجز و نیاز است

اگر تو اللہ کا قرب حاصل کرنا چاہتا ہے تو جو ہدیہ بارگاہ الہی میں قبول و منظور ہے وہ عجز و انکساری ہے نماز نوافل میں رکوع و سجود اور حمد و ثناء میں عجز و انکساری کا اظہار ہوتا ہے۔

حضرت امام فخری الدین رازی رحمۃ اللہ علیہ فرماتے ہیں کہ ”وَكَذَلِكَ الْعَبْدُ إِذَا وَاظَبَ عَلَى الطَّاعَاتِ بَدَعَ إِلَى الْمَقَامِ الَّذِي

یَقُولُ اللَّهُ كُنْتُ لَهُ سَمْعًا وَبَصَرًا“ یعنی جب بندہ اللہ تعالیٰ کی اطاعت کرتا ہے تو پھر اس مقام پر پہنچ جاتا ہے جس کے متعلق اللہ تعالیٰ فرماتا ہے میں اُس کی سماعت و بصارت ہو جاتا ہوں۔ ”فَإِذَا صَارَ نُورٌ جَلَالِ اللَّهِ سَمْعًا لَهُ سَمِعَ الْقَرِيبَ وَالْبَعِيدَ“ یعنی جب اللہ کا نور اُس بندے کے سننے کی صفت بن جاتا ہے وہ بندہ دور و نزدیک سے سننے لگ جاتا ہے۔ ”وَإِذَا صَارَ ذَلِكَ النُّورُ يَدًا لَهُ قَدَرَ عَلَى التَّصَرُّفِ فِي الصَّغْبِ وَالسَّهْلِ وَالْبَعِيدِ وَالْقَرِيبِ“ پس جب اللہ کے جلال کا نور اُس کے ہاتھ بن جاتا ہے پھر کیا صورت اور کیا شان اُس بندے کی ہوتی ہے۔ اللہ اللہ پھر اُس اللہ کے بندہ کے لیے دور و نزدیک ہر جگہ تصرف کرنا آسان ہو جاتا ہے اور وہ تصرف پر قادر ہوتا ہے۔

اولیاء را هست طاقت ازالہ تیر جست باز می آرند زراہ
اولیاء کرام اللہ کے ولیوں کو اللہ کی طرف سے طاقت ہوتی ہے کہ وہ کمان سے نکلے ہوئی تیر کو راستے سے ہی واپس موڑ لیتے ہیں۔ مظہر صفت خدا جو ہو گئے۔ دنیاوی مثال سے یہ بات سمجھ آ جائے گی۔ بجلی کا بلب ٹیوب قمقمے انرجی سیور میں جو روشنی ہے اس کی اپنی نہیں یہ مظہر ہیں اُس بجلی کے جو پاؤں ہاؤس سے آرہی ہے۔

پھر گفتہ گفتہ اللہ بود گرچہ از حلقوم اللہ بود

پھر اُس کہا اللہ کا کہا ہوتا ہے اگرچہ وہ بات اللہ کے بندے ولی اللہ کی زبان سے نکلتی ہے۔

کہتے ہیں کہ مغل بادشاہ اولیاء اللہ کے بہت معتقد رہے ہیں۔ سلطان شہاب الدین محمد شاہجان بادشاہ اکثر اپنے بچوں کے ساتھ مشہور بزرگ حضرت میاں میر رحمۃ اللہ علیہ کی خدمت میں حاضر ہوا کرتا تھا ایک دفعہ یہ شہنشاہ ہندوستان اپنے بیٹوں کے ساتھ حاضر خدمت تھا کہ ایک غریب آدمی غالباً کمہار مٹی کی رکابی (پلیٹ، تھالی) میں کھیر لایا اور حضرت میاں میر رحمۃ اللہ علیہ کی خدمت میں پیش کی۔ آپ نے بادشاہ اور شہزادوں کو جو اُس وقت مہمان کی حیثیت سے موجود تھے وہ کھیر والی رکابی انھیں پیش کر دی شہزادے آپ کی بزرگی کے احترام میں انکار تو نہ کر سکے بس تبرکاً چکھ لی مگر شہزادے محی الدین اورنگ زیب عالمگیر نے رکابی کی بقیہ تمام کھیر چٹ کر لی یہ دیکھ کر حضرت کی زبان سے بے اختیار نکال یہ ہندوستان کی بادشاہت لے گیا۔ بعد میں محی الدین اورنگ زیب عالمگیر کے نام سے سریر آرائے سلطنت ہوا۔

مدینے کے گدا دیکھے ہیں دنیا کے امام اکثر بدل دیتے ہیں تقدیریں محمد کے غلام اکثر

حضرت مریم علیہا السلام اولیاء اللہ میں سے تھیں نبی یا رسول نہیں تھیں۔ قرآن پاک سورۃ آل عمران آیت نمبر ۷۳ میں ارشاد ہے

”كُنَّا دَخَلْنَا عَلَيْهَا زَكْرِيَّا الْبَحْرَابَ وَجَدَ عِنْدَهَا رِثْقًا“ قَالَ لِيَزِمْنِي لَكَ هَذَا قَالَتْ هُوَ مِنْ عِنْدِ اللَّهِ“

جب بھی حضرت زکریا علیہ السلام حضرت مریم کے پاس آتے اُن کے پاس رزق پاتے حضرت زکریا نے پوچھا اے مریم یہ رزق تمہارے پاس کہاں سے آیا ہے۔ حضرت مریم نے کہا یہ اللہ ہی کی طرف سے آتا ہے۔

قرآن پاک میں ملکہ بلقیس کے ایمان لانے کا واقعہ بیان کیا گیا ہے تفسیر کنز الایمان میں ہے کہ قرآن پاک میں ملک سبا کی ملکہ بلقیس جو اسی گزلبے چالیس گز چوڑے سونے چاندی کے جواہرات سے مرصع تخت پر تخت نشین تھی وہ اور اُس کی مجوسی رعایا سورج پرست تھی۔ حضرت سلیمان علیہ السلام نے اسے اللہ پر ایمان لانے اور اطاعت قبول کرنے کے لیے خط لکھا تو اُس نے سرداروں سے مشورہ کر کے کہ لڑائی میں تباہی و ذلت ہوتی ہے لہذا میں ہدیہ بھیجتی ہوں اگر وہ قبول کریں گے تو دنیاوی بادشاہ اور اگر قبول نہ کیا تو نبی ہوں گے وہ دین کے اتباع کے سوار ارضی نہ ہوں گے۔ لہذا اس نے پانچ سو غلام پانچ سو کنیزیں بہترین لباس اور زیوروں کے ساتھ آراستہ کر کے زرنگار زینوں پر سوار کر کے بھیجے نیز پانچ سو سونے کی اینٹیں جواہرات سے مزین تاج اور مشک و عنبر اور ایک خط کے ساتھ ایک قاصد کے ساتھ روانہ کیا۔ ہدیہ پرندے نے حضرت سلیمان علیہ السلام کو یہ خبر پہنچادی۔

حضرت سلیمان علیہ السلام نے حکم دیا کہ سونے چاندی کی اینٹیں بنا کر نو فرسنگ کے میدان میں بچھادی جائیں اور اس کے گرد سونے چاندی سے احاطہ کی دیوار بنادیا جائے اور بروجر (خشکی و تری) کے جانور اور جنات کے بچے میدان (راستے) کے دائیں بائیں حاضر کیے جائیں۔ تاکہ قاصد مشاہدہ کرے جب قاصد بمع مال و اسباب حاضر ہوا تو فرمایا دنیا پر فخر کرتے ہو اور ایک دوسرے کے ہدیہ پر خوش ہوتے ہو مجھے نہ دنیا سے خوشی ہوتی ہے نہ اس کی حاجت۔ اللہ تعالیٰ نے مجھے اتنا کثیر عطا فرمایا ہے کہ اوروں کو نہ دیا۔ باوجود اس کے دین اور نبوت سے سرفراز فرمایا۔ اس کے بعد حضرت سلیمان علیہ السلام نے وفد کے امیر منضر بن عمرو سے فرمایا یہ ہدیے واپس لے جاؤ۔ اگر وہ مسلمان ہو کر حاضر نہ ہوئے تو ضرور ہم اُن پر وہ لشکر لائیں گے جن کی انھیں طاقت نہ ہوگی اور ضرور ہم اُن کو اس شہر سے ذلیل کر کے نکال دیں گے یوں کہ وہ پست ہوں گے۔ (آیت نمبر ۷۷ تا ۸۲ پارہ ۱۹ سورہ نمل)

جب قاصد ہدیے لے کر ملکہ بلقیس کے پاس واپس گئے اور تمام واقعات سنائے تو اُس نے کہا بے شک وہ نبی ہیں اور ہمیں اُن سے مقابلہ کی طاقت نہیں اور اُس نے اپنا تخت اپنے سات محلوں میں سے سب سے پچھلے محل میں محفوظ کر کے تمام دروازے مقفل کر دیے اور اُن پر پہرے دار مقرر کر دیے اور حضرت سلیمان علیہ السلام کی خدمت حاضر ہونے کا انتظام کیا تاکہ دیکھیے آپ اس کو کیا حکم فرماتے ہیں اور ایک لشکر گراں (بڑا) لے کر آپ کی طرف روانہ ہوئی۔ جس میں بارہ ہزار نواب تھے اور ہر نواب کے ساتھ ہزاروں لشکر تھے۔

جب صرف ایک فرہنگ کا فاصلہ رہ گیا تو آیت نمبر ۲۸ میں ہے کہ ”سلیمان علیہ السلام نے فرمایا دربار یوم میں کون ہے کہ وہ اُس کا تخت میرے پاس لے آئے قبل اس کے کہ وہ میرے حضور مطیع ہو کر حاضر ہوں۔ آیت نمبر ۲۹۔ ایک بڑا خبیث جن بولا کہ میں وہ تخت حضور حاضر کروں گا قبل اس کے کہ حضور اجلاس برخواست کریں“ اس سے آپ کا مدعا یہ تھا کہ اُسی کا تخت حاضر کر کے اس کو

اللہ تعالیٰ کی قدرت اور اپنی نبوت پر دلالت کرنے والا معجزہ دکھادیں۔ بعضوں نے کہا ہے کہ آپ نے چاہا کہ اس کے آنے سے پہلے اس کی وضع بدل دیں اور اُس کی عقل کا امتحان فرمادیں کہ پہچان سکتی ہے کہ یا نہیں۔ اور آپ کا اجلاس صبح سے دوپہر تک ہوتا تھا۔ آپ نے فرمایا میں اسے جلد چاہتا ہوں۔

آیت نمبر ۳۰ میں ہے کہ ”اُس نے عرض کی جس کے پاس کتاب کا علم تھا کہ میں اسے حضور میں حاضر کر دوں گا ایک پلک مارنے سے پہلے (پلک جھپکنے سے پہلے) یعنی آپ کے وزیر آصف بن برخیا نے کہا جو اللہ تعالیٰ کا اسم اعظم جانتے تھے۔ حضرت سلیمان علیہ السلام نے فرمایا لاؤ حاضر کرو۔ آصف نے عرض کی آپ نبی ابن نبی ہیں اور جو رتبہ آپ کو بارگاہ الہی میں حاصل ہے یہاں کس کو میسر ہے؟ آپ دعا کریں تو وہ آپ کے پاس ہی ہوگا تو آپ نے فرمایا تم سچ کہتے ہو اور دعا کی اسی وقت تخت بلقیس زمین کے نیچے نیچے چل کر حضرت سلیمان علیہ السلام کی کرسی کے قریب نمودار ہوا۔ سبحان اللہ۔“

مولانا روم رحمۃ اللہ علیہ فرماتے ہیں

ہر کہ خواہد ہم نشینی با خدا گو نشیند در حضور اولیاء
یعنی جو شخص اللہ کی ہم نشینی یعنی قرب کا خواہاں (چاہتا) ہے اسے کہو کہ وہ اولیاء اللہ کے حضور (صحبت) میں بیٹھا کرے۔ سامعین و حاضرین مختصر ابیان کرتا چلوں۔ حضرت امیر خسرو رحمۃ اللہ علیہ حضرت نظام الدین اولیاء رحمۃ اللہ علیہ کی خدمت میں مرید ہونے کے لیے آئے مگر حجرہ کے باہر سے اٹھکلی سوجھی اور ایک قطعہ لکھ کر اندر بھیجا کہ

تو آں شاہ کہ بر ایوانِ قصرت کبوتر گر نشیند باز گردد
فقیرے مستندے بر در آمد باید اندروں یا باز گردد
یعنی آپ وہ (صاحب طاقت و اختیار) بادشاہ ہیں کہ اگر آپ کے محل دولت کدہ پر معصوم کبوتر پرندہ بیٹھ جائے تو اسے باز (شاہین) کی طاقت و کمال حاصل ہو جاتا ہے۔ ایک حاجتمند فقیر آپ کے دروازے پر حاضر ہوا ہے وہ اندر آ جائے یا واپس لوٹ جائے۔ (یعنی نظر عنایت ہوگی تو حاضر ہو جاتا ہے ورنہ واپس چلا جاتا ہے)

حضرت نظام الدین اولیاء رحمۃ اللہ علیہ نے اُس پر تحریر فرمایا

بیاید اندروں مردِ حقیقت کہ بامن یک نفس ہمزاد گردد
و گر ابلہ شود آں مردِ نادان ہاں را ہے کہ آمد باز گردد
یعنی وہ حقیقت شناس آدمی اندر آ جائے کہ میرا بھی ایک ہمزاد (ساتھی رازدان) ہو جائے۔ اور اگر وہ ناسمجھ پاگل ہو گیا ہے تو جس راستے سے وہ آیا ہے اُسی راستے سے واپس چلا جائے۔

الغرض حضرت امیر خسرو حاضر خدمت ہو کر فیض یاب ہو گئے۔ اور پھر جان و دل سے نثار ہونے کے لیے ہمہ وقت تیار رہتے۔

مشہور قصہ ہے کہتے ہیں کہ ایک دفعہ حضرت امیر خسرو کسی لڑائی سے واپس آرہے تھے اثنائے راہ میں دیکھا ایک مفلوک الحال شخص جارہا ہے اُسے روکا اور فرمایا تجھ سے میرے مرشد کی خوشبو آرہی ہے۔ کیا تو دہلی گیا تھا۔ اُس نے کہا ہاں میں حضرت نظام الدین اولیاء کی خدمت میں حاضر ہوا تھا سن رکھا تھا کہ وہ بہت سخی ہیں ہر وقت لنگر چلتا ہے میں نے بھی سوال کر دیا۔ شاید اس وقت اُن کے پاس کچھ نہیں تھا مگر حضرت نظام الدین نے تو مجھے یہ ٹوٹے ہوئے جوتے دیے ہیں۔ لوگ انھیں زری زربخش کہتے ہیں فرمایا بیچے گا۔ اُس نے کہا یہ میرے کس کام کے بغل سے نکال کر پیش کر دیے۔ حضرت امیر خسرو کے پاس ستر اونٹ مال و دولت کے لدے ساتھ تھے۔ آپ نے اونٹوں کی نکیل کی رسی اُس کے ہاتھ میں دے کر جوتے لے لیے اور مرشد کی خدمت میں حاضر ہو گئے۔ حضرت نظام الدین اولیاء نے فرمایا ارزاں (ستے) خرید لیے۔

اللہ کے بندے (اولیاء اللہ) اللہ کے حضور عاجزی اختیار کرتے ہیں اور مستجاب الدعوات بن جاتے ہیں پھر اُن کی دعائیں شرف قبولیت حاصل کرتی ہیں۔ اولیاء اللہ اعمال صالح اور نیکی کی تلقین کرتے ہیں اور اخلاق و کردار کو سنوارنے کی کوشش کرتے ہیں تاکہ عاقبت نیک ہو۔ حضرت شرف الدین بوعلی قلندر فرماتے ہیں کہ

خواہی کہ روی بردر آں دوست قلندر آں ہدیہ کہ مقبول شود و نیاز است

یعنی اگر تو اللہ کا قرب حاصل کرنا چاہتا ہے وہ ہدیہ جو مقبول بارگاہ ایزدی ہے وہ عجز و انکساری ہے۔ نماز بھی عجز و انکساری کا ذریعہ ہے رکوع میں اللہ رب العزت کے حضور جھک کر سبحان ربی العظیم اور سجدہ میں سر رکھ کر بندہ کہتا ہے سبحان ربی الاعلیٰ۔ قصہ مختصر

صحبت صالح ترا صالح کنند صحبت طالع ترا طالع کنند

اچھے کی صحبت تجھے اچھا بنا دیتی ہے اور بُرے کی صحبت بُرا بنا دیتی ہے۔

شیخ سعدی شیرازی رحمۃ اللہ علیہ مصنف گلستان و بوستان لکھتے ہیں کہ

گلے خوشبوئے در حمام روزے رسید از دست محبوبے بدستم

ایک دن خوشبودار مٹی (صابن کی متبادل) میرے حمام (غسل خانے) میں میرے ایک محبت کرنے والے دوست کے ذریعے پہنچی۔

بدو گفتم کہ مشکى يا عبیری کہ از بوئے دلاویزے تو مستم

میں نے اُسے کہا کہ تو مشک عنبر ہے یا کستوری کہ میں تیری دل لبھانے والی خوشبو سے مست ہو گیا ہوں۔

بگفتا من گلے نا چیز بودم و لیکن مدتے باگل نشستم

اُس نے کہا کہ میں تو ایک نا چیز متی تھی لیکن کچھ عرصہ پھولوں کی صحبت میں رہی ہوں

جمال بمنشیں در من اثر کرد و لیکن من ہاں خاکم کہ ہستم

میرے ہمنشین نے مجھ پر اثر کر دیا اور خوشبو والی بن گئی ورنہ میں تو وہی مٹی ہوں۔

سامعین! یہ ہے نسبت کا کمال یہ صحبت کا اثر۔ نکتہ سمجھ تو گئے ہوں گے۔ اسی لیے مولانا روم نصیحت کرتے ہیں کہ

دُور شوازِ اختلاط یارِ بد بد تر از مارِ بد

بُڑے دوست کے میل میل پ سے دور رہو کیونکہ بُرا دوست بُرے زہرِ یلے سانپ سے بھی بُرا ہے۔

مارِ بد تنہا ہمیں برجاں زند یارِ بد بر جان و ایمان می زند

زہرِ یلے سانپ تو صرف جسم پر ہی ڈنگ مارتا ہے مگر بُرا دوست جسم اور ایمان (دونوں) پر حملہ آور ہوتا ہے۔

حدیث کی مشہور کتاب بخاری شریف کتاب الدعوات باب فضل ذکر اللہ عزوجل میں رقم ہے۔ حدیث شریف ہے حضرت

ابو ہریرہ سے روایت ہے کہ رسول اللہ ﷺ نے فرمایا اللہ کے کچھ فرشتے ایسے ہیں جو راستوں میں پھرتے رہتے ہیں اور اہل ذکر

کو تلاش کرتے رہتے ہیں اور اگر انھیں کچھ لوگ اللہ کا ذکر کرتے ہوئے ملتے ہیں تو وہ اپنے ساتھیوں کو پکارتے ہیں آ جاؤ جس کی

تمہیں تلاش تھی وہ مل گئی ہے۔ آپ ﷺ نے فرمایا پھر اُن سے اللہ تعالیٰ پوچھتا ہے حالانکہ وہ خود اُن سے زیادہ جانتا ہے ھُوَ

اللطیف الخبیر جو ہوا، میرے بندے کیا کہتے ہیں فرشتے جواب دیتے ہیں وہ تیری پاکی بیان کرتے ہیں تیری عظمت بیان

کرتے ہیں۔ تیری حمد بیان کرتے ہیں اللہ تبارک و تعالیٰ اُن سے دریافت فرماتا ہے کیا اُنھوں نے مجھے دیکھا ہے وہ جواب

دیتے ہیں اللہ کی قسم اُنھوں نے تجھے نہیں دیکھا آپ ﷺ نے فرمایا اللہ تعالیٰ فرماتا ہے اگر اُنھوں نے مجھے دیکھا ہوتا تو اُن کی کیا

حالت ہوتی۔ فرشتے کہتے ہیں اگر اُنھوں نے تجھے دیکھا ہوتا تو وہ تیری عبادت کرنے میں اور تیری عظمت بیان کرنے میں اور

زیادہ شدت اختیار کرتے۔ تیری اور زیادہ تسبیح کرتے۔ پھر اللہ تعالیٰ پوچھتا ہے وہ مجھ سے کیا مانگتے ہیں فرشتے کہتے ہیں وہ تجھ

سے جنت کے طلبگار ہیں۔ رسول اللہ ﷺ نے فرمایا اللہ تعالیٰ فرماتا ہے ان لوگوں نے جنت کو دیکھا لیا ہے فرشتے کہتے ہیں بخدا

اُنھوں نے جنت کو نہیں دیکھا اگر اُنھوں نے جنت کو دیکھ لیا ہوتا تو اُن کی کیا کیفیت ہوتی۔ فرشتے کہتے ہیں اگر اُنھوں نے جنت کو

دیکھ لیا ہوتا تو اُن کی خواہش کہیں زیادہ ہوتی وہ زیادہ شدت سے اس کے طلبگار ہوتے۔ اور انھیں اس کی رغبت اور زیادہ ہوتی۔

اللہ تعالیٰ فرماتا ہے وہ کس چیز سے پناہ مانگتے ہیں۔ فرشتے کہتے ہیں وہ دوزخ سے پناہ مانگتے ہیں اللہ تعالیٰ فرماتا ہے پوچھتا ہے کیا

اُنھوں نے جہنم کو دیکھا ہے؟ فرشتے کہتے ہیں کہ اُنھوں نے جہنم کو نہیں دیکھا۔ اللہ تعالیٰ کہتا ہے اگر اُنھوں نے جہنم کو دیکھا ہوتا تو

اُن کی کیا حالت ہوتی۔ فرشتے کہتے ہیں اگر اُنھوں نے اسے دیکھ لیا ہوتا تو اس سے اور زیادہ بھاگتے۔ خدا تعالیٰ فرماتا ہے اچھا تم

گواہ رہنا میں نے اُن کو بخش دیا۔ رسول اللہ ﷺ نے فرمایا اُس وقت ایک فرشتہ کہے گا ان میں فلاں فلاں آدمی بھی تھا۔ جو ان

ذکر کرنے والوں میں شامل نہیں تھا بلکہ محض اپنے کام سے وہاں آ گیا تھا خدا تعالیٰ فرمائے گا یہ جب ہم نشین تھے اور ان کے ساتھ

مجلس میں بیٹھنے والا ایک بھی بد نصیب نہیں رہے گا۔

سورۃ فاتحہ آیت ۴-۶ ”إِهْدِنَا الصِّرَاطَ الْمُسْتَقِيمَ“ ﴿۱﴾ صِرَاطَ الَّذِينَ أَنْعَمْتَ عَلَيْهِمْ“ یا اللہ ہم کو سیدھے راستے پر چلا راستہ ان لوگوں کا جن پر تیرا انعام (احسان) ہوا یعنی اپنے مقبول بندوں کا راستہ، انبیاء کرام کا راستہ اہلبیت اطہار کا راستہ اولیاء کرام کا راستہ جو احکام الہی اور سنت رسول اللہ ﷺ کے عین مطابق ہے جس میں خیر و برکت نیکی اور بھلائی ہے قرآن پاک میں اچھوں (نیکیوں) کے ساتھ کے متعلق کئی جگہوں پر اس بات کے لیے دعائیں آئی ہیں۔ مثال کے طور پر پارہ ۴ آل عمران آیت ۱۹۳ میں ہے:

”رَبَّنَا فَاعْفُ عَنَّا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا مَعَ الْأَبْرَارِ“

اے ہمارے رب ہمارے گناہ بخش دے اور ہماری برائیاں محو فرما دے اور ہماری موت اچھوں کے ساتھ کر۔
پارہ ۱۳ سورۃ یوسف آیت نمبر ۱۰ میں ہے:

”فَاطِرَ السَّمٰوٰتِ وَالْاَرْضِ“ اَنْتَ وَلِيُّ الدُّنْيَا وَالْاٰخِرَةِ“ تَوَقَّنِي مُسْلِمًا وَّالْحَقِيْقِي بِالْصٰلِحِيْنَ“

اے پیدا کرنے والے آسمانوں اور زمین کے تو ہی رفیق (ولی دوست) میرا دنیا اور آخرت میں اٹھانا مجھ کو مسلمان اور شامل کرنا مجھے نیکیوں کے ساتھ۔

پارہ ۱۹ سورۃ فرقان آیت نمبر ۷۴ میں ہے:

”رَبَّنَا هَبْ لَنَا مِنْ اَزْوَاجِنَا وَذُرِّيَّتِنَا نَفْسًا رَّحِيْمًا وَاجْعَلْنَا لِلْمُتَّقِيْنَ اِمَامًا“

اے رب ہمارے ہماری ازواج (بیویوں) اور اولاد کی طرف سے آنکھوں کی ٹھنڈک اور کر دے پرہیزگاروں کا مقتدا (اقتدا) میں رہنے والا اُن کے مطابق عمل کرنے والا)

ترمذی شریف حضرت عمر رضی اللہ عنہ سے حدیث روایت ہے۔

”اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ السَّطِيْحِيْنَ“

یا اللہ کر دے مجھے توبہ کرنے والوں میں سے اور پاک صاف لوگوں میں سے۔

حاضرین و سامعین میں نے آپ کے سامنے شروع میں آیت شریفہ تلاوت کی تھی۔ ”اَلَا اِنَّ اَوَّلِيَّاءَ اللّٰهِ لَا خَوْفٌ عَلَيْهِمْ وَلَا هُمْ

يَحْزَنُوْنَ“۔ (خبردار بلاشبہ اللہ کے ولیوں کو نہ کوئی خوف ہے نہ ہی غم) ولی کون ہے۔ معلوم ہوا نہ عبادت نہ دعا کی قبولیت نہ تصرف

نہ کرامت ولایت کی دلیل ہے۔ اگر ہے تو صرف ولایت کی ایک دلیل وہ محمد مصطفیٰ ﷺ کی غلامی جو جتنا اُن کے قریب ہوا اپنی

جان، مال اور اولاد سے زیادہ محبت کی ادب و احترام اور تعظیم کی احکام الہی پر کار بند رہا سنت رسول کی پیروی کی وہ اتنا بڑا ولی

ہوا۔ ولایت اور قرب کے تمام درجات اللہ اور اُس کے رسول کی اطاعت ہی سے حاصل ہوتے ہیں۔ سورۃ النساء آیت ۶۹ میں

ارشاد باری تعالیٰ ہے۔ ”وَمَنْ يُطِيعِ اللّٰهَ وَالرَّسُوْلَ فَقَدْ وَلِيَكَ مَعَ الَّذِيْنَ اَنْعَمَ اللّٰهُ عَلَيْهِمْ مِنَ النَّبِيِّْنَ وَالصِّدِّیْقِيْنَ وَالشُّهَدَآءِ“

وَالصَّالِحِينَ وَحَسَنَ أَوْلِيَّكَ رَفِيقًا“ جو اللہ اور رسول کی اطاعت کرتے ہیں۔ ایسے اشخاص بھی ان حضرات کے ساتھ ہوں گے جن پر اللہ نے انعام فرمایا ہے یعنی انبیاء اور صدیقین اور شہداء اور صالحین اور یہ بہت اچھے رفیق ہیں۔

مشہور واقعہ ہے کہ جب حضرت خواجہ معین الدین چشتی اجمیری رحمۃ اللہ علیہ نیشاپور میں حضرت عثمان ہارونی کی بیعت کر کے خرقہ خلافت لے کر روضہ رسول اللہ ﷺ پر حاضر ہوئے۔ سرکارِ دو عالم ﷺ نے زیارت کا شرف بخشا اور فرمایا تم معین الدین ہو جاؤ بیٹا ہندوستان کی سرزمین کو کفر سے پاک کرو اللہ تبارک و تعالیٰ کی مدد تمہارے ساتھ ہے۔ آپ براستہ شام، عراق پہنچے حضور غوث پاک سید عبدالقادر جیلانی رحمۃ اللہ علیہ کے مقام و مرتبہ سیرت و کردار کا ان شاء اللہ کسی اور موقع پر تفصیل سے بیان کروں گا، سے ملاقات کی اور اپنے پہلے مرید حضرت خواجہ قطب الدین بختیار کاکی رحمۃ اللہ علیہ کے ہمراہ لاہور پہنچے وہاں حضرت داتا گنج بخش سید علی ہجویری رحمۃ اللہ علیہ کے مزار پر چلے کاٹا۔ چلے کے بعد مشہور شعر فرمایا جو آج کل زبان زد عام ہے۔

گنج بخش فیض عالم مظہر نور خدا ناقصاں را پیر کامل کا ملاں را راہنما

پھر خواجہ معین الدین چشتی اجمیری رحمۃ اللہ علیہ دھلی پانی پت کرناں سے ہوتے ہوئے اجمیر جو اُس وقت کفر و الحاد کا گڑھ تھا پہنچے۔ آپ کے قول و فعل، سیرت و کردار اور دین اسلام کی حقانیت جان کر لوگ صاحب ایمان ہونا شروع ہو گئے۔

اس وقت وہاں کا حاکم ہندو راجہ پر تھوی راج جوہان تھا اُسے بہت ناگوار گزرا اُس نے آپ کو تنگ کرنے کے بہت حربے آزمائے کہ آپ اجمیر چھوڑ جائیں مگر ناکام رہا۔ آخر اُس نے جادو ٹوٹنے کا سہارا لیا۔ ہندوستان کے مشہور جادوگر جے پال کو بلایا جس کا دعویٰ تھا کہ کسی ماں نے اب تک وہ بیٹا جنا ہی نہیں جو میرا مقابلہ کر سکے۔ راجے نے انعام و اکرام کا وعدہ کر لیا۔ آپ نے اپنے خلیفہ حضرت قطب الدین کو حکم دیا ارد گرد آیت الکرسی پڑھ کر حصار کھینچ دو۔ ان شاء اللہ جادو وغیرہ کا کچھ اثر نہ ہوگا۔ اُس نے منتر وغیرہ پڑھا سانپ چلنے شروع ہو گئے مگر حصار کے پاس پہنچ کر مرتے گئے ناکام ہو کر پھر کچھ عمل کیا آگ کا مینہ برسنے لگ گیا۔ ارد گرد درخت جل گئے مگر ایک چنگاڑی بھی حصار کے اندر نہ گئی پھر ہرن کی کھال پر بیٹھا اور ہندوؤں کو متاثر کرنے کے لیے ہوا میں اُڑنے لگا۔ لوگ عیش عیش کر اُٹھے۔ آپ نے یہ دیکھ کر اپنی لکڑی کی کھڑواں کو فضا میں اُچھل دیا وہ اُڑ کے جے پال کے سر پر برسنے لگیں۔ وہ اللہ کے ولیوں کے حضور گستاخی کے نتیجہ اور حق و باطل کے فرق سے نا آشنا تھا۔ اسے احساس ہو گیا کہ اب میرا سر کچلا جائے گا۔ چیخ و پکار شروع کر دی اور منتیں شروع کر دیں کہ انھیں ہٹائیں آپ نے فرمایا پڑھ کلمہ ”لا اِلهَ اِلَّا اللّٰهُ مُحَمَّدٌ رَّسُوْلُ اللّٰهِ“ وہ کلمہ پڑھ کر قدموں میں آگرا۔ کہتے ہیں حضرت خواجہ غریب نواز سلطان الہند کے دستِ حق پرست پر ۹۵ لاکھ لوگوں نے اسلام قبول کیا۔ اللہ اللہ۔

نگاہ ولی میں وہ تاثیر دیکھی بدلتی ہزاروں کی تقدیر دیکھی

قصہ مختصر اولیاء کی دل سے ادب اور تعظیم کریں وہ اللہ کے مقبول بندے ہیں۔ اُن پر اللہ کا فضل و کرم ہوتا ہے اُن کی صحبت اختیار

کریں گے تو ان شاء اللہ فیض یاب ہوں گے اور عاقبت سنور جائے گی۔ اُن کا مقام سمجھیں کسی صورت گستاخی نہ کریں۔

بے ادباں مقصود نہ حاصل نہ درگاہے ڈھوئی تے منزل مقصود نہ پہنچا باجمہ ادب تھیں کوئی

کارِ پا کاں را قیاس از خود مکیر گرچہ باشد در نوشتن شیر و شیر

بزرگوں کے معاملات کو اپنے اوپر قیاس مت کر اگرچہ شیر (درندہ) اور شیر (دودھ) لکھنے میں یکساں ہیں یعنی ایک جیسے ہیں۔

جملہ مرداں زیں سبب گمراہ شد کم کے ز ابدال حق آگاہ شد

اسی سبب یعنی اپنے جیسے خیال کرنے سے دنیا کے بہت لوگوں گمراہ ہو گئے اور بہت کم لوگ اللہ کے محبوب بندوں یعنی اولیاء کرام سے آگاہ واقف ہوئے۔

سامعین محتاط رہیں اللہ کے ولیوں کی شان میں گستاخی اور بے ادبی سے کہیں اللہ کی پکڑ میں نہ آجائیں۔ تنبیہ کیلئے بخاری شریف میں درج حضرت ابو ہریرہ رضی اللہ عنہ سے مروی حدیث قدسی ذہرا کر اپنا بیان ختم کرتا ہوں۔

”وَمَنْ عَادَى لِي وَلِيًّا فَقَدْ آذَنْتُهُ بِالْحَرْبِ“

اللہ رب العزت عز وجل فرماتا ہے جو کوئی میرے ولی (دوست) سے عداوت (دشمنی) کرتا ہے میں اُس کے ساتھ جنگ کا اعلان کرتا ہوں۔

اللہ تبارک و تعالیٰ ہمارا بیٹھنا، بیان کرنا اور سننا اپنی بارگاہ میں قبول و منظور فرمائے اور عمل کی توفیق عطا فرمائے۔ و ما علینا الا البلاغ

المبین۔ شکریہ۔ والسلام

اب صلوٰۃ و سلام کے لیے کھڑے ہو جائیں۔



بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی سَیِّدِ الْاَنْبِیَاءِ وَالْمُرْسَلِیْنَ وَ عَلٰی اِلَہِ الطَّیِّبِیْنَ وَالطَّاهِرِیْنَ وَ اَصْحَابِہِ الْمُکَرَّمِیْنَ رِضْوَانُ اللّٰهِ عَلَیْہِمُ اَجْمَعِیْنَ ؕ
اَمَّا بَعْدُ فَاَعُوْذُ بِاللّٰهِ مِنَ الشَّیْطٰنِ الرَّجِیْمِ ؕ بِسْمِ اللّٰهِ الرَّحْمٰنِ الرَّحِیْمِ ؕ قَالَ اللّٰهُ تَبَارَكَ وَ تَعَالٰی فِی الْقُرْاٰنِ الْمَجِیْدِ وَالْفُرْقَانِ الْحَمِیْدِ صِرَاطَ الَّذِیْنَ اَنْعَمْتَ عَلَیْہِمُ ؕ ، رَبَّنَا فَاعْفِرْ لَنَا ذُنُوبَنَا وَ کَفِّرْ عَنَّا سَیِّئَاتِنَا وَ تَوَفَّنَا مَعَ الْاَبْرَارِ ؕ ، قَالَ اِنَّہُ تَبَارَكَ وَ تَعَالٰی فِی شَانَ حَبِیْبِہِمُ مُخْبِرًا وَّ اَمْرًا ؕ اِنَّ اللّٰہَ وَ مَلَائِکَتُہُ یُصَلُّوْنَ عَلَی النَّبِیِّ یَاٰیْہَا الَّذِیْنَ اٰمَنُوْا صَلُّوْا عَلَیْہِ وَ سَلِّمُوْا تَسْلِیْمًا ؕ

سب مل کر درود شریف پڑھیں: الصلوٰۃ والسلام علیک یا رسول اللہ علی آلک واصحابک یا حبیب اللہ۔

معزز علمائے کرام، بزرگو، دوستو، بھائیو اور پیارے بچو! السلام علیکم ورحمۃ اللہ وبرکاتہ

آج مسجد ہذا میں گیارہویں شریف کے حوالے سے ختم شریف، لنگر کا انتظام کیا گیا ہے اور ساتھ ہی اس سلسلہ میں ایک تقریب کا اہتمام کیا گیا ہے اور سرکارِ کائنات فخرِ موجودات ﷺ کی خدمت میں ہدیہ نعت پیش کیا گیا اور گیارہویں شریف کے حوالے سے حضرت سید عبدالقادر جیلانی المعروف غوثِ اعظم رحمۃ اللہ علیہ کے شعری صورت میں مناقب بیان کیے گئے۔

مناسب معلوم ہوتا کہ تفصیل سے اُن کا مقام و مرتبہ اور روحانیت بیان کی جائے۔

میں نے آپ کے سامنے سورہ فاتحہ کی آیت ”صِرَاطَ الَّذِیْنَ اَنْعَمْتَ عَلَیْہِمُ ؕ“ جس کا ترجمہ ہے۔ ”یا اللہ ہمیں سیدھے راستے پر چلا جن پر تیرا انعام ہوا۔ وہ کون لوگ ہیں؟ وہ صحابہ کرام، اولیاء عظام اور حضور غوثِ پاک اولیاء کے سرخیل ہیڈ ہیں۔ دوسری آیت پارہ ۴ سورہ آل عمران کی آیت نمبر ۱۸۳ ”رَبَّنَا فَاعْفِرْ لَنَا ذُنُوبَنَا وَ کَفِّرْ عَنَّا سَیِّئَاتِنَا وَ تَوَفَّنَا مَعَ الْاَبْرَارِ“ یعنی ہمارے رب ہمارے گناہ بخش دے اور ہماری بُرائیاں محو فرما دے ختم کر دے اور ہماری موت اچھوں کے ساتھ کر دے۔ اور اچھوں میں سیدنا غوثِ اعظم بھی شامل ہیں۔

اب ہم تن گوش ہو کر توجہ سے سنیں تاکہ سن کر حضور غوثِ اعظم کے فیوض و برکات سے بہرہ ور ہو سکیں اور عمل پیرا ہو کر حقیقی معنوں میں مستفید ہو سکیں۔ حضرت سیدنا سید عبدالقادر جیلانی محبوبِ سبحانی قطبِ زمانی رحمۃ اللہ علیہ ۱۴ھ قصبہ جیلان میں عالم دنیا میں تشریف لائے۔ آپ کے والد کا نام حضرت ابوصالح نور الدین موسیٰ جنگی دوست تھا وہ سیدنا حضرت امام حسن علیہ السلام کی اولاد میں سے تھے۔ اُن کا سلسلہ نسب بارہویں پشت میں حضرت سیدنا علی المرتضیٰ کرم اللہ تعالیٰ وجہہ الکریم سے جا ملتا ہے اور حضرت سید عبدالقادر جیلانی کی والدہ ماجدہ بی بی فاطمہ ام الخیر آپ حضرت امام حسین علیہ السلام شہیدِ کربلا کی نسل سے تھیں آپ کا سلسلہ نسب تیرہویں پشت میں حضرت علی علیہ السلام سے جا ملتا ہے۔

حضرت مولانا جامی رحمۃ اللہ علیہ فرماتے ہیں

— آل شاہ سرفراز غوث الثقلین است دراصل صحیح المسلمین از طرفین است
— از سوئے پدر تاجہ حسن سلسلہ اوست از جانب مادر دودریا حسین است

کردار کی عظمت

آپ بچپن سے ہی صاحبِ کردار اور مادر زاد ولی اللہ تھے۔ کہتے ہیں جب تحصیل علم کے لیے گھر سے روانہ ہوئے تو والدہ نے زاد راہ خورد و نوش کے لیے چالیس اشرفیاں حفاظتاً آپ کی گدڑی میں پوتین میں سی دیں اور کہا بیٹا جھوٹ نہ بولنا۔ جس قافلے کے ساتھ آپ روانہ ہوئے، اُسے اثنائے راہ میں ڈاکوؤں نے گھیر کر لوٹ لیا۔ جب سب کو لوٹ چکے تو ڈاکوؤں کے سردار نے یونہی آپ سے پوچھ لیا اے لڑکے تیرے پاس بھی کچھ ہے۔ ہونہار بروا کے چکنے چکنے پات کردار کی پختگی ملاحظہ کریں آپ نے اُس کی طرف دیکھا اور سچ بتا دیا کہ ہاں میرے پاس چالیس اشرفیاں ہیں جو گدڑی کے اندر سلی ہیں۔ اُس نے کہا بظاہر تو تیرے پاس کچھ نظر نہیں آتا تھا۔ پھر تو نے چھپی ہوئی اشرفیوں کے متعلق کیوں انکشاف کیا۔ آپ نے فرمایا میری ماں نے چلتے ہوئے نصیحت کی تھی بیٹا جھوٹ نہ بولنا۔ بچے کی بات سن کر ڈاکوؤں کا سردار حیران و ششدر، ہکا بکا رہ گیا کہ ایک بچہ اپنی ماں کا ایسا کہا مانتا ہے اور ہم ہیں کہ اپنے خالق اللہ تبارک و تعالیٰ کی مسلسل نافرمانی کرتے ہوئے ذرا نہیں جھجکتے اور شرماتے۔ سچ کی طاقت اور نظر کمال دیکھیں بمصداق اس شعری حقیقت کے کہ

— یہ فیضانِ نظر تھا یا کہ مکتب کی کرامت تھی سکھائے کس نے اسماعیل کو آدابِ فرزندگی
اُس کے دل میں ایمان کی روشنی جگمگا اُٹھی کہا اے لڑکے تو نے میری آنکھیں کھول دیں۔ اُسے کیا خبر تھی کہ یہ کس عظیم گھرانے کا چشم و چراغ ہے بہر صورت اُس نے آئندہ چوری اور ڈاکہ زنی سے توبہ کر لی اور تمام قافلے والوں کا سامان واپس کر دیا اور اس فرمانِ عالیشان کی حقیقت کھل کر سامنے آگئی کہ ”الْصِّدْقُ يُنْجِي وَالْكَذِبُ يُهْلِكُ“ سچ میں نجات اور جھوٹ میں ہلاکت ہے۔
— راستی سیدھی سڑک ہے اس پہ کچھ کھنکا نہیں آج تک کوئی بھی اس راہ پہ بھٹکا نہیں

خرقہ خلافت کی عطائیگی

حضور غوث پاک حضرت ابوسعید مخزومی رحمۃ اللہ علیہ سے بیعت ہیں۔ اُنھوں نے آپ کو خرقہ خلافت عطا فرمایا جو حضور اکرم نور مجسم ﷺ سے حضرت علی کرم اللہ تعالیٰ وجہہ الکریم سے ہوتا ہوا اُن تک پہنچا۔ حضرت خواجہ خضر علیہ السلام نے حضور غوث پاک کو حضرت ابوسعید مخزومی رحمۃ اللہ علیہ سے دستِ بیعت ہونے کے لیے راہبری فرمائی۔ آپ کا سلسلہ طریقت چودہ واسطوں سے حضرت علی علیہ السلام سے جاملتا ہے۔ روحانی شجرہ شریف غوثیہ جو میری کتاب گلستانِ ولایت میں درج ہے اُس سے چند

اشعار واسطوں کے حوالے سے بیان کرتا ہوں جس کے توسل سے مریدین کو بھی دُعا کے لیے کہتے ہیں۔

یا الہی ذاتِ احمد مصطفیٰ کے واسطے مرتضیٰ حسن و حسین زین العبا کے واسطے
باقر و جعفر امام کاظم اور موسیٰ رضا خواجہ معروف کرنی باخدا کے واسطے
سری سقطی و جنید اور شبلی آل عارف خدا شیخ عبدالواحد آل اعلیٰ علی کے واسطے
حضرت بو یوسف و بو الحسن اور حضرت بوسعید غوث اعظم پیر مرشد راہنما کے واسطے

فیضانِ مصطفیٰ ﷺ

روایت ہے کہ معراج شریف کی رات جس رات کا قرآن پاک سورہ بنی اسرائیل میں بیان ہے اُس بابرکت رات حضرت غوث پاک کی روح نے سرور کائنات فخر موجودات ﷺ کے براق پر سوار ہونے کے موقع پر اپنی گردن حضور نبی کریم ﷺ کے قدم مبارک کے نیچے اس طرح دی کہ جیسے غلام اپنے آقا کو گھوڑے پر سوار کراتا ہے۔ سرکارِ دو عالم ﷺ نے فرمایا تو کون ہے عرض کی آپ کی اولاد میں سے عبدالقادر کی روح ہوں۔ حضور نبی کریم ﷺ نے ارشاد فرمایا ”قَدِّمِ عَلٰی رَقَبَتِكَ وَقَدِّمُكَ عَلٰی رَقَبَةِ كُلِّ وَلِيٍّ اِلٰهِ“ یعنی اے عبدالقادر میرا قدم تیری گردن پر اور تیرا قدم تمام ولیوں کی گردن پر۔ کہو سبحان اللہ۔ امیر اہلسنت مجدد دین و ملت اعلیٰ حضرت الشاہ احمد رضا خان بریلوی رحمۃ اللہ علیہ فرماتے ہیں:

واہ کیا مرتبہ اے غوث ہے بالا تیرا اُونچے اُونچوں کے سروں سے قدم اعلیٰ تیرا

ادب و احترام اولیاء اللہ

حضرت عبداللہ تمیمی رحمۃ اللہ علیہ فرماتے ہیں کہ ہم تین یعنی میں، ابن سقا اور حضرت شیخ عبدالقادر جیلانی بغداد کے مدرسہ میں تعلیم حاصل کرتے تھے ایک دن ہمیں معلوم ہوا کہ شہر سے کچھ فاصلہ پر ایک اللہ کے ولی سکونت پذیر ہیں جنہیں لوگ غوث کہتے ہیں۔ ہمیں اُن کی زیارت کا شوق ہوا۔ ابن سقا کہنے لگا میں اُس غوث سے ایسا سوال کروں گا کہ وہ چکرا جائے گا اور میرے سوال کا جواب نہ دے سکے گا۔ میں نے کہا میں سوال تو سخت کروں گا دیکھوں اُس کا کیا جواب دیتا ہے۔ سید عبدالقادر جیلانی نے فرمایا تمہارے کلمات بے ادبی پر مبنی ہیں۔ میں اُن سے ایسا کوئی سوال نہیں کروں گا صرف یہ دیکھوں گا کہ مجھے اُن سے کتنا فیض نصیب ہوا ہے۔

مولانا روم مثنوی میں نصیحتا فرماتے ہیں

کارِ پا کاں را قیاس از خود مگیر گرچہ باشد در نوشتن شیر و شیر
بزرگوں، نیک لوگوں (اولیاء کرام) کے معاملات کو اپنے ادب پر قیاس مت کر یعنی اپنے جیسا مت سمجھ اگرچہ شیر (درندہ) اور شیر

(دودھ) لکھنے میں یکساں یعنی ایک جیسے لگتے ہیں مگر دونوں کی خاصیتیں الگ الگ ہیں۔

شیرِ آل باشد کہ مردم می خورد شیرِ آب باشد کہ مردم را خورد
دودھ وہ ہے جسے آدمی پیتے ہیں اور شیر وہ درندہ ہے جو آدمیوں کو کھاتا ہے۔

جملہ آدمِ زیں سبب گمراہ شد کم کے ز ابدال حق آگاہ شد
اسی سبب یعنی اپنے جیسا سمجھنے سے بہت سے لوگ گمراہ ہو گئے۔ اور بہت کم لوگ اللہ کے محبوب بندوں (کے مقام سے) واقف ہوئے اور انھیں جان پائے۔

حال تو مانند یک یک مو بنو۔ زانکہ پُر ہستند از اسرارِ ہو
وہ یعنی ولی اللہ تمہارے حال سے ذرہ ذرہ آگاہ ہیں کیونکہ وہ اسرار (بھیدوں) ربانی سے پُر ہوتے ہیں۔

قصہ مختصر عبد اللہ تمیمی کہتے ہیں کہ جب ہم تینوں وہاں پہنچے وہ بزرگ دیکھتے ہی دیکھتے غائب ہو گئے پھر نمودار ہوئے۔ اور ابن سقا کی طرف غضبناک نگاہ سے دیکھ کر فرمایا اے ابن سقا خدا تیرا بھلا نہ کرے تو مجھ سے ایسا پوچھتا ہے جس کا جواب نہ آتا ہو تیرا سوال یہ ہے اور اُس کا جواب یہ ہے۔ میں دیکھ رہا ہوں تیرے جسم سے آگ کے شعلے نکل رہے ہیں۔ پھر عبد اللہ تمیمی کہتے ہیں کہ پھر وہ میری طرف متوجہ ہوئے اور فرمایا عبد اللہ تیرا خیال ہے کہ میں تیرے سوال کا جواب نہ دے سکوں گا تیرا سوال یہ ہے اور اُس کا جواب یہ ہے اور میں دیکھ رہا ہوں کہ دنیا تیری گردن تک آچکی ہے۔ پھر شیخ عبد القادر جیلانی رحمۃ اللہ علیہ کی طرف متوجہ ہوئے اور اُن کو سینے سے لگایا اور فرمایا اے عبد القادر تو نے ادب کی وجہ سے اللہ اور رسول کو راضی کر لیا ہے اور میں دیکھ رہا ہوں کہ تو بغداد کے منبر پر بیٹھ کر وعظ کر رہا ہے اور لاکھوں انسان تیرے وعظ سے فیضیاب ہو رہے ہیں اور تو کہہ رہا ہے۔

”قَدَمِيْ هٰذَا عَلٰی رَقَبَةِ كُلِّ وَلِيٍّ اِلٰهٍ“ یعنی میرا قدم تمام ولیوں کی گردن پر ہے۔

اور مجھے یہ بھی نظر آ رہا ہے کہ تمام اولیاء نے تیری بزرگی کے سامنے اپنی گردن کو جھکا لیا ہے وہ بزرگ (غوث) یہ فرما کر ہم سے پھر غائب ہو گئے۔ اس کے بعد پھر اُن کا کسی کو پتہ نہ چل سکا۔

گستاخی کا عبرتناک انجام

ابن سقا نے ہر علم میں شاندار کامیابی حاصل کی۔ ساری دنیا میں اس کے علم کا چرچا ہوا۔ بڑے بڑے عالم مناظرے میں اُس سے شکست کھا گئے۔ اُس کی شہرت سن کر روم کے بادشاہ نے اپنے ملک کے تمام عیسائی عالموں پادریوں کو جمع کیا اور ابن سقا کو مناظرے کی دعوت دی۔ ابن سقا نے تمام پادریوں کو شکست فاش دی اور سب کو لا جواب کر دیا۔ بادشاہ روم اس صورت حال سے سخت پریشان ہو گیا۔ اچانک ابن سقا کی نظر بادشاہ کی حسین خوبصورت سُرخ و سفید جوان بیٹی پر پڑ گئی۔ وہ دل و جان سے

اُس پر عاشق و فریفتہ ہو گیا اُس نے بادشاہ سے کہا اس کا نکاح مجھ سے کر دے۔ بادشاہ نے کہا اس شرط پر نکاح کر سکتا ہوں کہ دین اسلام چھوڑ کر عیسائیت قبول کر لے۔ اُس پر عشق کا بھوت سوار تھا وہ بہک گیا فوراً دین اسلام کو خیر باد کہہ دیا اور مرتد ہو گیا۔ روم کے بادشاہ نے اپنی لڑکی کا نکاح اُس سے کر دیا یوں اُس بادشاہ کی ہارجیت میں بدل گئی۔ نکاح کے ساتھ ہی ابن سقا کے جسم میں کوڑھ کی بیماری پھیل گئی۔ بادشاہ نے اسے اٹھوا کر باہر پھینکوا دیا۔ جو آدمی اُس کے پاس سے گزرتا اُس پر لعنت بھیجتا تھا۔ لوگ کہتے ہیں یہ وہ آدمی ہے جس نے ایک ولی اللہ کی بے ادبی کی ہے۔ آخر ابن سقا اسی حالت میں ایڑیاں رگڑ رگڑ کر مر گیا۔

”فَاعْتَبِرُوا يَا أُولِيَ الْأَبْصَارِ“ عبرت کا مقام ہے۔ اللہ تعالیٰ اولیاء کے ادب و احترام کی توفیق عطا فرمائے۔ آمین۔

از خدا خواہیم توفیق ادب بے ادب محروم گشت از فضل رب
یعنی ہم اللہ تبارک و تعالیٰ سے ادب کی توفیق چاہتے ہیں کیونکہ بے ادب اللہ رب العزت کے فضل و کرم اور رحمت سے محروم ہو گیا۔ استغفر اللہ۔

حدیث قدسی ہے اللہ تبارک و تعالیٰ فرماتا ہے ”مَنْ عَادَى لِي وَلِيًّا فَقَدْ آذَنْتُهُ بِالْحَرْبِ“ یعنی جس نے میرے ولی سے عداوت (دشمنی) کی میں اسے جنگ کا چیلنج دیتا ہوں۔

عبداللہ تمیمی کہتے ہیں کہ تحصیل علم کے بعد مجھے سلطان نور الدین زنگی نے دمشق بلایا اور وزیر اوقاف بنا دیا۔ میں نے دیکھا دنیا میرے کانوں کی لوتک پہنچ گئی کہ میرے معاملہ میں بھی غوث کا کہنا درست ثابت ہوا۔ مگر میرا ایمان سلامت رہا کیونکہ میری بے ادبی ابن سقا سے کم تھی۔

ولیوں کی گردن پر قدم کا اعلان

عبداللہ تمیمی کہتے ہیں کہ حضرت شیخ عبدالقادر جیلانی کو میں نے اپنی آنکھوں سے دیکھا کہ بغداد کی جامع مسجد کے منبر پر کھڑے ہو کر فرما رہے ہیں۔ ”قَدِمْتُ هَذَا عَلَى رَقَبَةِ كُلِّ وَلِيٍّ اَللّٰهُ“ یعنی میرا قدم تمام ولیوں کی گردن پر ہے۔

حضور نبی کریم رؤف رحیم ﷺ کے فرمان کی روشنی میں اُس غوث کی بصیرت کا عملی مظاہرہ چشم فلک نے دیکھ لیا۔ حضرت سید عبدالقادر جیلانی رحمۃ اللہ علیہ کا فرمان سن کر شیخ علی بن نصر ہیتی رحمۃ اللہ علیہ نے اُٹھ کر حضور غوث پاک کا قدم مبارک پکڑ کر عملی طور پر اپنی گردن پر رکھ لیا۔ دو ہزار اولیاء اللہ جو محفل میں موجود تھے سب نے اپنی گردنیں جھکا دیں جن میں چاروں سلاسل قادری چشتی سہروردی نقشبندی سبھی شامل تھے۔ تین سو تیرہ جو اُس وقت دنیا میں موجود تھے نے بھی اپنی گردنیں جھکا دیں۔ حضرت غریب نواز سلطان الہند خواجہ معین الدین چشتی اجمیری رحمۃ اللہ علیہ نے شہنشاہ بغداد کا اعلان سنتے ہی گردن جھکا دی اور فرمایا ”اَلَا بَلَّ رَأْسِيْ وَعَيْنِيْ“ نہیں بلکہ میرے سر آنکھوں پر نیز فرمایا

پائے نبی شد تاج مسرت تاج ہمہ عالم شد قدمت
اقطاب جہاں شد پیش درت استادہ چوں پیش شاہ گداست
یعنی سرکار مدینہ سرور قلب و سینہ ﷺ کا قدم مبارک حضور غوث پاک کے سر کا تاج بنا۔ اس لیے تمام جہاں کے تاج آپ کے قدم کے تحت آ گئے۔ اُن کی بارگاہ میں تمام قطب ایسے کھڑے ہوئے جیسے بادشاہ کے سامنے گدا (بھیک مانگنے والے) امیر ملت حضرت احمد رضا خان بریلوی رحمۃ اللہ علیہ اپنی کتاب حدائق بخشش میں فرماتے ہیں چند اشعار پیش خدمت ہیں:

کوئی سالک یا واصل ہے یا غوث وہ کچھ بھی ہو تیرا ساکِل ہے یا غوث
کوئی کیا جانے تیرے سر کا رتبہ کہ تلوا تاج اہل دل ہے یا غوث
فیوض عالم اُمی سے تجھ پر عیاں ماضی و مستقبل ہے یا غوث

اور اپنے مشہور زمانہ سلام میں جو عموماً اہل سنت کی مساجد میں نماز جمعہ کے بعد پڑھا جاتا ہے میں فرماتے ہیں
جس کی منبر بنی گردن اولیاء اُس قدم کی کرامت پہ لاکھوں سلام
حضرات گرامی قدر! میں بندہ عاجز مسکین جو نہ ولی ہے نہ ولایت کا دعویٰ ہے اپنا سر جھکاتا ہے۔ میری گردن پر بھی آپ کا قدم مبارک ہو جائے۔ ادھر بھی قدم رنجہ فرمائیں۔ میں بھی آپ کے سلسلہ قادریہ کا ایک طالب ہوں۔

سرکارِ غوث اعظم نظر کرم خدا را بر ایں مرید مسکین در ماندہ بے سہارا
سامعین کرام! مولانا روم مثنوی دفتر اول میں لکھتے ہیں کہ ایک دن صبح کے وقت حضور اکرم نور مجسم ﷺ نے حضرت زید رضی اللہ عنہ سے فرمایا کہ اے میرے جانثار رفیق ”کَيْفَ أَصْبَحْتَ“ یعنی تم نے صبح کس حال میں کی۔ عرض کی ”عَبْدًا مُؤْمِنًا“ یعنی اس حال میں کہ اللہ کا بندہ اور مومن (ایمان وال) ہوں۔ حضور سرور کائنات فخر موجودات ﷺ نے فرمایا اگر ایمان کے باغ کی کلیاں کھلی ہیں تو نشانیاں بتاؤ۔ عرض کی جس طرح مخلوق آسمان کو دیکھتی ہے اس طرح میں عرش کو عرشوں (فرشتوں) کے ساتھ دیکھتا ہوں۔ آٹھوں جنتیں اور ساتوں دوزخیں میرے سامنے ایسے ہیں جیسے پجاری کے سامنے بت۔ جنتی اور دوزخی مجھ پر ایسے ظاہر ہیں جیسے آنکھ والے کے سامنے چیونٹی اور مچھلی۔ عرض کی یا رسول اللہ ﷺ

من بگویم یا فرو بندم نفس لب گزیدش مصطفیٰ یعنی کہ بس
حضور ﷺ اجازت دیں تو بیان کروں یا حکم ہو تو خاموش ہو جاؤں۔ پیارے مصطفیٰ ﷺ نے فرمایا بس۔ (یعنی آگے بات نہ کرنا نہ بتانا)۔

سامعین کرام! مثنوی دفتر اول سے اولیاء اللہ کے علم کے متعلق کچھ بیان کرتا چلوں تاکہ آگے جو حضور غوث پاک کے بارے بتانا چاہتا ہوں سمجھ کر مکمل یقین پختہ ہو جائے۔ واقعہ کچھ یوں ہے کہ ایک دن حضرت بایزید بسطامی رحمۃ اللہ علیہ اپنے مریدوں کے

ساتھ جنگل کی سیر کو نکلے اچانک رے کے علاقہ خرقان کی طرف سے انھیں خوشبو محسوس ہوئی۔ آپ نے مریدین سے فرمایا اس طرف سے ایک دوست کی خوشبو آ رہی ہے اس دیہات میں ایک بہت بڑا بادشاہ پیدا ہونے والا ہے۔ اتنے سال بعد ایک ایسا بادشاہ پیدا ہوگا جو اپنی آرام گاہ آسمانوں پر بنائے گا کسی نے پوچھا اُن کا نام کیا ہے فرمایا اُن کا نام بوالحسن ہے پھر سر سے لے کر پاؤں تک پورا حلیہ بیان فرمایا۔

قد او وحد او و شکل او یک بیک وا گفت از گیسو و رو
اُن کے قد اور حد (سراپا) اور شکل و صورت ایک ایک چیز بیان کر دی حتیٰ کہ چہرہ و بال تک۔ حضرت بایزید بسطامی کے وصال کے بعد جب وہ وقت اور تاریخ آئی حضرت ابوالحسن خرقانی رحمۃ اللہ علیہ کی ولادت ہوئی۔ مولانا فرماتے ہیں
لوح محفوظ است پیش اولیاء . ازچہ محفوظ . است محفوظ از خطا
لوح محفوظ اولیاء اللہ کی نظروں کے سامنے ہے۔ جو ہر غلطی سے محفوظ ہے۔

حضور غوث الاعظم شیخ عبدالقادر جیلانی محبوب سبحانی قطب زمانی قدس سرہ فرماتے ہیں کہ ”میری آنکھیں لوح محفوظ پر لگی رہتی ہیں جتنے لوگ پھرتے ہیں میں انھیں جانتا ہوں کہ کون جنتی اور کون دوزخی ہے۔ میں اللہ کے علم کے سمندر میں غوطے مارتا رہتا ہوں۔ اگر میرے منہ میں شریعت کی لگام نہ ہو تو قیامت تک جو کچھ ہونے والا میں سب کچھ بتا دوں۔“

پیر جیلانی عارف کامل ولیاں وچہ یگانہ رضی اللہ تعالیٰ عنہ عالم شان شہانہ
حضرت شاہ عبدالحق محدث دہلوی رحمۃ اللہ علیہ فرماتے ہیں
غوث اعظم دلیل راہ یقین بالیقین راہبر اکابرین
اوست در اولیاء ممتاز چوں پیمر در انبیاء ممتاز
حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ ”بے شک اللہ تعالیٰ نے اس امت کے لیے ہر صدی کے سر پر ایسا شخص مبعوث فرمائے گا جس سے اس کے دین کی تجدید کرے گا۔“

عبادت و ریاضت و تزکیہ نفس

آقائے نامدار مدنی تاجدار محبوب رب کردگار سرکار ابد قرار احمد حق سرور کائنات فخر و موجودات حضور اکرم نور مجسم سیدنا و مولانا حضرت محمد مصطفیٰ احمد مجتبیٰ ﷺ کی آل پاک سے اور امیر المؤمنین رأس المجاہدین امام المتقین محبوب محبوب رب العالمین منبع ولایت جملہ روحانی سلاسل قادریہ چشتیہ سہروردیہ حتیٰ کہ نقشبندیہ کے محور و مرکز حضرت سیدنا علی المرتضیٰ شیر خدا کرم اللہ تعالیٰ وجہہ الکریم کی نسل پاک اور سیدۃ النساء والعالمین خاتون جنت طیبہ طاہرہ لخت جگر مصطفیٰ بتول زہراء سیدہ فاطمہ صلوٰۃ اللہ علیہا کی اولاد

سے اور سیدنا حضرت امام حسن مجتبیٰ علیہ السلام کے خانوادہ کے چشم و چراغ حضور غوث الثقلین محبوب سبحانی قطب زمانی حضرت سید عبدالقادر جیلانی رحمہ اللہ علیہ فرماتے ہیں کہ

”میں نے پندرہ سال مسلسل اس طرح گزارے کہ ایک ٹانگ پر کھڑے ہو کر عشا اور فجر کے درمیان میں پورا قرآن ختم کرتا تھا۔ میں نے پچیس سال تک جنگلوں میں اس طرح عبادت کی کہ میرا جسم بھی میری روح بن گیا۔ میری غذا اللہ کا ذکر بن گئی میں سال سال تک کچھ نہیں کھاتا تھا۔ مجھے بھوک نہیں لگتی تھی۔“

حضرت مولانا عبدالحق محدث دہلوی رحمۃ اللہ علیہ اپنی کتاب اخبار الاخیار میں رقم طراز ہیں کہ حضرت غوث الاعظم نے عشاء کے وضو سے فجر کی نماز پڑھی ہے۔ اللہ اللہ! یہ ہیں اللہ والے۔ ارشاد باری تعالیٰ ہے ”الَّذِينَ آمَنُوا وَكَانُوا يَتَّقُونَ“ وہ جو ایمان لائے اور پرہیزگاری کرتے ہیں۔ مؤمن بھی ہیں اور متقی بھی ”لَهُمُ الْبُشْرَىٰ فِي الْحَيٰوةِ الدُّنْيَا وَفِي الْآخِرَةِ“ بشارت ہے (خوشخبری ہے) واسطے اُن کے زندگی میں اور آخرت میں ”لَا تَبْدِيلَ لِكَلِمَاتِ اللّٰهِ“ اللہ کی باتیں بدلتی نہیں۔ ”ذٰلِكَ هُوَ الْفَوْزُ الْعَظِيْمُ“ اور یہ بہت بڑی کامیابی ہے۔ انہی لوگوں کے متعلق فرمایا ہے ”اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُوْنَ“۔ خبردار بے شک جو اللہ کے ولی ہیں اُن پر کوئی خوف نہیں اور نہ وہ غمگین ہوں گے۔

مردہ زندہ کرنا

سلسلہ قادریہ کے بانی سید عبدالقادر جیلانی رحمۃ اللہ علیہ کے پاس ایک عیسائی راہب آیا اور کہا کہ ہمارے نبی حضرت عیسیٰ علیہ السلام نے مردوں کو زندہ کیا ہے آپ بتائیں آپ کے نبی نے بھی کوئی مردہ زندہ کیا ہے۔ یہ اُس کی کم علمی کا نتیجہ تھا۔ یا خبث باطن کا شاخسانہ جو اُس نے ایسا سوال کیا۔ حضور غوث پاک نے اُسے یہ بتانے کی بجائے کہ مردے تو مردے سرکارِ دو عالم ﷺ نے پتھر کی کنکریوں کو زندگی دی جنھوں نے باواز بلند اللہ کی واحدانیت اور رسالت پر گواہی دی۔ کھجور کے سوکھے تنے (اُستن حنّانہ) نے رو کر جدائی اور محبت کا اظہار کیا اور لکڑی کی چھڑی نے روشن ہو کر دو اشخاص کے راستوں کی راہنمائی فرمائی۔ ممکن ہے وہ کہتا مجھے علم نہیں یا ماننے سے انکار کر دیتا۔ اس لیے حضور غوث پاک نے آل رسول ﷺ ہونے اور اُس سرجا منیرا کی کرن ہونے کے دعویٰ پر فرمایا کہ چل بتائیں تیرے سامنے عملی طور پر زندہ کر کے دکھاتا ہوں۔

وہ عیسائی آپ کو ایک بہت پرانی قبر پر لے گیا۔ اس خیال سے کہ اس مردے کا جسم گل سڑ کر مٹی ہو چکا ہوگا یہ کہاں سے زندہ کریں گے۔ اُسے اللہ رب العزت کے ولیوں کی طاقت کا کیا علم اور اندازہ۔ حضور غوث پاک نے باذن اللہ نہیں کہا ظاہر ہے وہ کہتا اللہ تبارک و تعالیٰ تو قادر مطلق ہے ”اِنَّ اللّٰهَ عَلٰی كُلِّ شَيْءٍ قَدِيْرٌ“ ہے۔ سوال تو رسول اللہ ﷺ کے متعلق اور رسالت کا مقام چیلنج کرنے سے تھا اس لیے آل رسول اللہ ﷺ جناب غوث اعظم کو اب جواب بھی اُسی نسبت سے دینا تھا کہ وہ تو ایک عظیم ہستی امام

الانبیاء ہیں اُس آفتاب کی کرن حدیث قدسی میں جو میں پہلے بیان کی ہے کے مطابق اپنی خداداد ودیعت کردہ کرامت سے ثابت کر کے دکھانا ہے۔ پس فرمایا ”قُمْ بِأَذْنِی“ یعنی میرے حکم سے اُٹھ کر کھڑا ہو جا۔ وہ قبر کسی ساز بجانے والے کی تھی وہ مُردہ اپنا ساز تھامے اُٹھ کھڑا ہوا۔

چلتے چلتے تھوڑی مزید وضاحت سمجھانے کے لیے کرتا چلوں کہ ایک آدمی جو کسرت و ورزش بادلِ سرِ دانی دودھ گوشت سے توانائی حاصل کرتا ہے اور پہلوان بن جاتا ہے رہتا تو آدمی ہی ہے مگر عام آدمی اور اُس میں بہت فرق پیدا ہو جاتا ہے۔ اُس نے وہ طاقت و ورزش محنتِ سرِ دانی دودھ گوشت سے حاصل کی ہوتی ہے اُس حاصل کردہ توانائی کا اکھاڑے میں استعمال کرتا ہے اور عام آدمی اُس کا مقابلہ نہیں کر سکتا۔ ایسے ہی اللہ کے بندے (اولیاء اللہ) زہد و عبادتِ نوافل چلہ کشی سجد اُوقیانہ اور قادرِ مطلق اللہ تبارک و تعالیٰ کی عطا سے اُس مرتبہ پر پہنچ جاتا ہے کہ بیان کردہ حدیث کی روشنی میں کہہ سکتے ہیں کہ مظہرِ صفتِ خدا ہو جاتے ہیں پھر

گفتہ او گفتہ اللہ بود گرچہ از حلقوم عبد اللہ بود

پھر اُس کا کہا اللہ کا کہا ہوتا ہے اگرچہ وہ بات اللہ کے بندہ کی زبان سے نکلی ہو۔

اللہ اللہ! جب حدیث قدسی کی رو سے اللہ رب العزت سماعت، بصارت، زبان اور ہاتھ پاؤں بن گیا پھر اپنا کیا رہ گیا۔ اللہ اللہ۔ کہہ تو نہ رہ اللہ ہی رہ فنا فی اللہ کی منزل ہے۔ صرف دنیاوی مثال دیتا ہوں صرف سمجھانے کے لیے ورنہ چہ نسبت بعالم پاک۔ اگر کسی پر آسیب کا سایہ ہو جائے تو پھر اُس آدمی یا عورت کا اپنا عمل دخل ختم ہو جاتا ہے۔

امام ابن تیمیہ الفرقان بین اولیاء الرحمن واولیاء الشیطان میں لکھتے ہیں

”وَمِنْهُمْ مَنْ يَطِيرُ بِهِ الْجَنِّي إِلَى مَكَّةَ أَوْ بَيْتِ الْمُقَدَّسِ أَوْ غَيْرِهِمَا“ (۷۹) یعنی ان میں سے کچھ ایسے ہیں جنہیں جنات اڑا کر مکہ یا بیت المقدس یا ان کے علاوہ دوسری جگہوں پر لے جاتے ہیں۔

اللہ کے بندوں اور اللہ کے رسول ﷺ کی تو شان ہی الگ ہے۔ سرکارِ دو عالم ﷺ کے متعلق تو قرآن پاک میں ارشاد باری تعالیٰ ہے۔ ”وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ“ وہ تو اپنی خواہش سے بولتے بھی نہیں۔ سوائے اس کے جو اللہ تبارک و تعالیٰ کی طرف سے وحی ہوتی ہے۔ سبحان اللہ۔ انبیاء کرام علیہم السلام کے کمالات دراصل خالق کائنات اللہ رب العزت کے کمالات ہیں۔ جو وحدہ لا شریک ہے۔ معبودِ حقیقی ہے ہر چیز پر قادر ہے۔ پالنے والا ہے تمام مخلوق کو پیدا کرنے والا ہے۔ اُس کے حبیب حضور اکرم نور مجسم ﷺ کے غلاموں کو اللہ تبارک و تعالیٰ کی عطا یگی و دیعت کردہ خداداد طاقت کے سبب اک گونہ کمال حاصل ہو جاتا ہے۔

نہ پوچھ ان خرقہ پوشوں کی ارادت ہو تو دیکھ ان کو پد بیضاء لیے بیٹھے ہیں اپنی آستینوں میں

چور کو ابدال بنانا

ایک واقعہ بہت مشہور ہے کہ ایک چور آپ کی قیمتی عبادت دیکھ کر چپکے چپکے آپ کے پیچھے پیچھے چل پڑا۔ جب آپ حجرے میں داخل ہوئے تو وہ بھی کسی طرح دے پاؤں اندر داخل ہو گیا۔ غوث الاعظم رضی اللہ عنہ نے اپنی عبادت اتار کر رکھی اور عبادت البیہ میں مشغول ہو گئے چور نے خاموشی سے عبادت اٹھالی مگر اُسے نکلنے کا اب راستہ نہیں مل رہا تھا۔ دریں اثنا حضرت خضر علیہ السلام (بلیا بن مکان) تشریف لائے۔ چور جلدی سے صف میں چھپ گیا۔ خواجہ خضر علیہ السلام نے سرکار غوث الاعظم سے فرمایا فلاں علاقے کا ابدال انتقال کر گیا ہے اس علاقہ کے لیے ابدال لینے آیا ہوں۔ آپ نے فرمایا صبح کسی کو مقرر کر دیا جائے گا۔ حضرت خضر علیہ السلام نے کہا اگر صبح تک وہ علاقہ غرق ہو گیا تو کون ذمہ دار ہوگا۔ حضور غوث پاک نے فرمایا اچھا ایک ابدال اندر ہماری صف میں لپٹا پڑا ہے اُسے لے جائیے۔ اللہ اللہ۔

جہیز غوث پاک دے دوارے بہہ گیا چوری اُوہ بھاویں اولیائی لے گیا
حضرت خضر علیہ السلام نے وہاں جا کر فرمایا اے ابدال۔ چور نے کہا ابدال نہیں میں تو چور ہوں۔ فرمایا نہیں پہلے چور ہوگا اب غوث نے تجھے ابدال بنا دیا ہے۔ سبحان اللہ۔

نگاہ ولی میں وہ تاثیر دیکھی بدلتی ہزاروں کی تقدیر دیکھی
حضور غوث پاک رحمۃ اللہ علیہ کی بے شمار کرامات زبان زد عام ہیں۔ ایک واقعہ تو کافی مشہور ہے کہ بارہ سال بعد ایک بوڑھی عورت کی آپ کی بارگاہ میں فریاد سے ڈوبی ہوئی بارات دریا سے سطح آب (پانی کی سطح) پر تر آئی۔

حضرت عمر فاروق رضی اللہ عنہ کا زمین سے تیل واپس کرانا

یہاں بات سمجھنے کے لیے حضرت سیدنا عمر فاروق رضی اللہ عنہ کا واقعہ بیان کرنا مناسب معلوم ہوتا ہے۔ ایک لونڈی تیل خرید کر کسی برتن میں مالک کے پاس جا رہی تھی پاؤں کوٹھو کر لگی تیل زمین پر گر گیا۔ اُس نے اس نقصان پر اپنی مالک سے سزا کے خوف کی وجہ سے رونا شروع کر دیا۔ ادھر سے حضرت عمر فاروق رضی اللہ عنہ کا گزر ہوا۔ پوچھا بیٹی کیوں رو رہی ہو؟ اُس نے سارا ماجرا بیان کیا کہ مالک بڑی جابر قسم کی عورت ہے اُس کی سزا کے ڈر سے پریشان ہوں۔ آپ نے اپنا عصا زمین پر مار کر تیل کی واپسی کا فرمایا۔ زمین کا چوسا ہوا تیل اُبل پڑا۔ لونڈی سے فرمایا بھر لے برتن۔

سنان راہب کا مسلمان ہونا

حضرت سید عبدالقادر جیلانی کے فرزند حضرت عبدالوہاب رحمۃ اللہ علیہ فرماتے ہیں کہ میرے والد گرامی ہفتے میں تین وعظ فرماتے تھے۔ جمعہ صبح کے وقت منگل کے دن شام اور اتوار کی صبح۔ خانقاہ میں ہزاروں کا مجمع ہوتا۔ ان مجالس میں بے شمار لوگ مسلمان ہوئے۔

یمن کے رہنے والے سنان راہب نے بیان کیا کہ جب مجھ کو مسلمان ہونے کا شوق ہوا تو میں نے پختہ ارادہ کیا کہ میں اُس کے ہاتھ پر مسلمان ہوں گا جو سب سے زیادہ متقی اور پرہیزگار ہوگا۔ خواب میں حضرت عیسیٰ علیہ السلام نے فرمایا اے سنان بغداد میں جا کر حضرت شیخ عبدالقادر جیلانی کے مبارک ہاتھ پر اسلام قبول کرلو۔ کہ اس وقت وہ روئے زمین کے سب لوگوں سے افضل ہیں۔ اس طرح لاکھوں لوگ دین اسلام میں داخل ہوئے۔ جن میں عیسائی یہودی نصرانی شامل تھے۔ حتیٰ کہ ڈاکو، بداعتقاد، فسق و فجور میں مبتلا لوگ بھی راہ راست پر آئے۔

بندہ مسکین و حقیر نے حضور غوث پاک کی ایک منقبت لکھی ہے جو میری کتاب گلزار عطر بیز میں درج ہے چند بند پیش خدمت ہیں۔

کنیا کفر من اسلام للکار کنیں پی جدوں ایمان پکار

بت پرستی نوں سمجھ بے کار قد میں لگے مشرک بنھ قطار

نسبت توں دی کر اختیار

بیڑی دین گے تیری تار

ارکان اسلام دی پڑھا ترتیب کڈھ دوئی کیتا رب قریب

پیار ہويا اُنہاں خدا حبیب پکڑ پلا جے ہے نصیب

نسبت توں دی کر اختیار

بیڑی دین گے تیری تار

مرید دا بھلا پسند بڑا ای من والا خور سند بڑا ای

مرتبہ اُنہاں دا بلند بڑا ای عام ولیوں دو چند بڑا ای

نسبت توں دی کر اختیار

بیڑی دین گے تیری تار

عام لوکی بھاویں وڈے سردار پئے پکارن غوث پاک سرکار

نصیحت من لا میرے یار فضول نہ کر توں بحث تکرار

نسبت توں دی کر اختیار

بیڑی دین گے تیری تار

نسبت جوڑ دے نال رسول توسل علی دے غوث مقبول
پھریں کدھر توں ہو ملول بیعت سنت اے پاک رسول
نسبت توں وی کر اختیار بیڑی دین گے تیری تار


حضرت غوث الاعظم سید عبدالقادر جیلانی رحمۃ اللہ علیہ کے گیارہ فرزند تھے۔ حضرت عبدالرزاق کو اپنے پاس رکھا تبلیغی شاخیں دنیا میں قائم کیں۔ اُن کی نگرانی اپنے فرزند عبدالجبار کے سپرد کی۔ باقی کو مختلف ممالک میں اشاعت دین کے لیے مامور فرمایا۔ اس لیے آپ کو حجتی الدین یعنی دین کو زندہ کرنے والا بھی کہا جاتا ہے۔ آپ کے ایک صاحبزادے کا حیدر آباد سندھ کے شاہی قلعہ کے بالمقابل مرجع خلائق ہے۔ حضرت سید عبدالقادر جیلانی رحمۃ اللہ علیہ کے صاحبزادے سید عبدالرزاق رحمۃ اللہ علیہ کے دو شہزادے سیدنا اسحاق نور عالم اور سیدنا یعقوب محبوب عالم الموسوم سخی ہو بہو موراں والی سرکار کا مزار کلر کہار جھیل کے اوپر پہاڑ پر لب سڑک جو چکوال کو جاتی ہے ایک ہی چھت کے نیچے واقع ہے مزار پر نصب کتبے کی تحریر کی مطابق اس علاقے کے چند مسلمانوں کا گروہ انبیاء کرام کے مزارات کی زیارت کرتا ہوا موصل و بصرہ سے ہوتا ہوا بغداد حاضر ہوا۔ حضرت سیدنا غوث الاعظم رحمۃ اللہ علیہ کی خدمت میں حاضر ہوا اور بتایا کہ ہندو مرہٹے تنگ کرتے ہیں اور اسلامی عقائد و تعلیمات میں رکاوٹ ڈالتے ہیں۔ تو دونوں صاحبزادے سینکڑوں علماء، صوفیاء، مبلغین اور مجاہدین کے ساتھ ادھر تشریف لائے اور ساتھ آئے ہوئے بزرگوں بابا روڈیاں والی سرکار اور شاہ ولایت میراں کے مشوروں کے ساتھ تبلیغ و اصلاح کرنے لگے۔ ہندو مرہٹوں نے حملہ کر دیا انھیں شکست دی۔ کلر کہار میں جب ہارے ہوئے دشمن نے بڑا حملہ کیا مگر پسپا ہو کر دشمن بھاگا۔ اسی موقع پر نیچے جنگوالا کے میدان میں دونوں شہزادے شہید ہو گئے۔ اور اس بلند مقام پر دفن ہیں۔ اور آٹھ سو سال سے ان کا مزار مرجع خلائق ہے۔ یہ بندہ بمعہ اہل و عیال شرف زیارت حاصل کر چکا ہے۔

آخر یہ اللہ کا ولی غوث الاعظم لوگوں کی عاقبت سنوارنے کے بعد جمادی الاول ۵۶۱ھ ۹۱ سال کی عمر میں وصال فرما گیا۔ کسی نے کیا خوبصورت قطعہ ولادت اور وصال رقم کیا ہے۔ پیدا کئی "عشق" تھا وفات کے وقت "کامل" ہو چکا تھا۔ عاشق کے حروف ابجد کے حساب سے اعداد سے سن ولادت ۷۰۴ اور لفظ کامل کے اعداد ۹۱ عمر مبارک کے سال۔ پس

۷۰۴ + ۹۱ = ۵۶۱ ہجری سال وصال غوث الاعظم رحمۃ اللہ علیہ برآمد ہوا۔

وآخر دعوانا ان الحمد لله رب العالمین۔

والسلام



بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی سَیِّدِ الْاَنْبِیَاءِ وَالْمُرْسَلِیْنَ وَ عَلٰی اِلِهِ الطَّیِّبِیْنَ وَالطَّاهِرِیْنَ وَ اَصْحَابِهِ الْبُكْرَةِ مِیْنِ رِّضْوَانِ اللّٰهِ عَلَیْهِمْ اَجْمَعِیْنَ ؕ
اَمَّا بَعْدُ فَاَعُوْذُ بِاللّٰهِ مِنَ الشَّیْطٰنِ الرَّجِیْمِ ؕ بِسْمِ اللّٰهِ الرَّحْمٰنِ الرَّحِیْمِ ؕ قَالَ اللّٰهُ تَبَارَكَ وَ تَعَالٰی فِی الْقُرْاٰنِ الْمَجِیْدِ وَالْفُرْقَانِ الْحَمِیْدِ اِنَّ الَّذِیْنَ یُبَایِعُوْنَكَ اِنَّمَا یُبَایِعُوْنَ اللّٰهَ ؕ یَدُ اللّٰهِ فَوْقَ اَیْدِیْهِمْ، قَالَ اللّٰهُ تَبَارَكَ وَ تَعَالٰی فِی شَأْنِ حَبِیْبِهِمْ مُّخْبِرًا وَ اَمْرًا ؕ اِنَّ اللّٰهَ وَ مَلَائِكَتَهُ یُصَلُّوْنَ عَلَی النَّبِیِّ ؕ یَاٰیْهَا الَّذِیْنَ اٰمَنُوا صَلُّوا عَلَیْهِ وَ سَلِّمُوا تَسْلِیْمًا ؕ

سب مل کر درود شریف پڑھیں: الصلوٰۃ والسلام علیک یا رسول اللہ علی آلک واصحابک یا حبیب اللہ۔

معزز علمائے کرام، بزرگو، دوستو، بھائیو اور پیارے بچو! السلام علیکم ورحمۃ اللہ وبرکاتہ!

میں نے آپ کے سامنے پارہ ۲۶ سورۃ الفتح کی آیت نمبر ۱۰ تلاوت کی ہے۔ ”اِنَّ الَّذِیْنَ یُبَایِعُوْنَكَ“ بے شک اے محبوب جو لوگ آپ کی بیعت کر رہے ہیں ”اِنَّمَا یُبَایِعُوْنَ اللّٰهَ“ بے شک وہ اللہ کی بیعت کرتے ہیں ”یَدُ اللّٰهِ فَوْقَ اَیْدِیْهِمْ“ اُن کے ہاتھ پر اللہ تعالیٰ کا ہاتھ ہے۔ یعنی اے حبیب جو تیرا ہاتھ ہے وہ میرا ہاتھ ہے۔ بیعت رضوان کے موقع پر حضرت جبرائیل علیہ السلام یہ آیت شریفہ لے کر نازل ہوئے تھے اس سعادت سے سیدنا حضرت علی کرم اللہ تعالیٰ وجہہ الکریم بھی بہرہ ور ہیں۔ اسی سے سلسلہ بیعت کی ابتداء ہوئی۔

واقف اسرار شریعت دانائے رموز طریقت حضرت مولانا محمد جلال الدین رومی رحمۃ اللہ علیہ جنھیں شاعر مشرق حکیم الامت علامہ اقبال رحمۃ اللہ علیہ اپنی تحریروں میں پیر رومی کے الفاظ سے یاد کرتے ہیں اور جن کی مثنوی معنوی کے متعلق مشہور شعر زبان زد عام ہے۔

مثنوی و معنوی و مولوی ہست قرآن در زبان پہلوی

وہ مثنوی دفتر اول میں رقم فرماتے ہیں

گفت پیغمبر علی را کہ اے علی شیر حقی پہلوانے پر ولی

پیغمبر خدا آقائے نامدار مدنی تاجدار محبوب رب کردگا سرکار ابد قرار احمد مختار علیہ السلام نے حضرت علی کرم اللہ تعالیٰ وجہہ الکریم سے فرمایا کہ اے علی تم شیر خدا ایک جرأت مند بہادر پہلوان ہو۔

لیک بر شیری مکن اعتمید اندر آور سایہ نخل امید

لیکن فقط اپنی بہادری پر اعتماد نہ کرنا بلکہ کسی درخت امید کے سایہ میں داخل ہو جاؤ

ہر کسے کہ طاعت پیش آورند بہر قرب حضرت بے چوں و چند
جو کوئی اطاعت و فرمانبرداری کرتا ہے وہ اللہ تبارک و تعالیٰ جو زمان و مکان سے پاک ہے اُس کا قرب حاصل کرنے کے
لیے کرتا ہے۔

یا علی جملہ طاعات راہ برگزین تو سایہ خاص الہ
اے علی تم تمام اطاعتیں (احکام الہی کی پیروی) جو قرب الہی کے لیے کرتے ہو (بجالاتے ہو) تو کامیابی حاصل کرنے کے لیے
کسی خاص بندہ خدا کا سایہ لے لو۔

تو برو در سایہ عاقل گریز تا رہی ز اں دشمنی پناہاں ستیز
تم جہاں جاؤ وہ کسی عاقل کے سایہ میں پناہ پکڑو تا کہ چھپے ہوئے دشمن یعنی نفس سے رہائی پاؤ اور پھر۔
چوں گرفت پیرو ہیں تسلیم شو ہجو موسیٰ زیر حکم خضر رو
جب تمہیں پیر مل جائے تو خبردار اُس کی نافرمانی نہ کرنا بلکہ اُس کا (حکم ماننا) غلام بن کر رہنا جس طرح حضرت موسیٰ علیہ السلام
حضرت خضر علیہ السلام کے حکم پر چلتے تھے۔

پس تقرّب جو بدو سوئے الہ سر پیچ از طاعت او پیچ گاہ
پس اُس کے وسیلہ سے تم اللہ تعالیٰ کا قرب نزدیکی حاصل کرو اور کسی بھی وقت اُس کے حکم سے سرتابی نہ کرو۔
زاں کہ او ہر خار را گلشن کند دیدہ ہائے کور را روشن کند
کیونکہ وہ ہر کانٹے کو گلشن بنا دیتا ہے اور اندھے کی چشم کو آنکھوں کو بینائی عطا کرتا ہے۔

دستگیر و بندہ خاص الہ طالبان را می بُرد پیش گاہ
وہ اللہ والا لوگوں کی دستگیری کرتا ہے اور طالبان حقیقی کو صدر مجلس یعنی قرب الہی تک پہنچاتا ہے۔

گر بگویم تا قیامت نعت او پیچ او را غایت مقطع مجو
اگر میں قیامت تک اُس کی تعریف کروں تو بھی اُس کی تعریف ختم نہ ہوگی۔

در بشر رو پوش شت است آفتاب فہم کن واللہ اعلم بالصواب
تمہارے سمجھنے کے لیے بس اتنا کافی ہے کہ وہ ایک روشن آفتاب ہے سراجا منیر ہے جو لباس بشری میں چھپا ہوا ہے۔ واللہ اعلم
بالصواب (اللہ تعالیٰ بہتر جانتا ہے۔)

حضرت مولانا روم رحمۃ اللہ علیہ کا پیری مریدی کے سلسلے میں اتنا پُر معنی کلام تھا کہ پڑھتا چلا گیا اُمید ہے سمجھ آگئی ہوگی۔ جو فارسی
نہیں سمجھتے تھے اُن کے لیے ترجمہ بھی کرنا پڑا۔ یوں بات کو واضح کرنے میں کچھ زیادہ وقت لگ گیا۔ اُمید ہے سامعین جملہ

روحانی سلاسل قادری چشتی سہروردی حتیٰ کہ ایک خطاب میں ذکر کیا تھا کہ جب حضور غوث پاک سید عبدالقادر جیلانی رحمۃ اللہ علیہ نے بغداد شریف مسجد کے منبر پر اعلان فرمایا کہ ”قَدْ مِیْ هَذَا عَلٰی رَقَبَةِ كُلِّ وَلِیِّ اللّٰهِ“ کہ میرا یہ قدم تمام ولیوں کی گردن پر تو اُس وقت تمام سلسلوں کے اولیاء اللہ بشمول نقشبندی اولیاء کرام کے سب نے اپنا سر جھکا دیا۔ اس طرح اُن کے وسیلہ سے اُن کی نسبت حضرت علی کرم اللہ وجہہ الکریم سے قائم ہو گئی۔ میں نے حضرت علی علیہ السلام کی شان میں ایک منقبت لکھی ہے چند بند پیش کرتا ہوں۔

حُبِ نَبِیْ شَرْطِ دِیْنِ اِیْمَانِ ، حُبِ عَلِیِّ مَوْمِنَانِ پِیْچَانِ
اہل سنت دی جان علی اے علی علی اے علی علی اے
قادری چشتی سہروردی نقشبندی بریلوی علماء نالے دیوبندی
مرشد مندے سب علی اے علی علی اے علی علی اے
فیض نبی تے فیض الہی دیوے ذوالفقار پیر آگاہی
نسبت مُریدا نال علی اے علی اے علی علی اے

امیر اہلسنت مجدد دین و ملت حضرت احمد رضا خان بریلوی رحمۃ اللہ علیہ اپنی کتاب حقائق بخشش میں رقم طراز ہیں

یا ید اللہ یا قوی یا زور بازوئے نبی من زپا اُقدام اے دستِ خدا امداد گن
اے تنت در راہ مولیٰ خاک و جانت عرش پاک بو تراب اے خاکیاں را پیشوا امداد کن
اے عدوئے کفر و نصب و تفصیل و خروج اے علوئے سنت و دین ہدا امداد گن

مولوی محمد قاسم نانائوی بانی دارالعلوم دیوبند اپنے شجرہ چشتیہ درج کتاب عند اللہ وصلوۃ الرسول صفحہ ۲۲۶ پر لکھتے ہیں

بِحَقِّ شَیْرِ یَزْدَاں شَاہِ مَرْدَاں دِرْ عَلِیْمِ لُدْنِیْ فِیضِ رَحْمَاں
بِحَقِّ بَحْرِ رَحْمَتِ مَنْبَعِ فِیضِ تَجَلّیْ گَاہِ یَزْدَاں مَطْلَعِ فِیضِ
بِحَقِّ عَلِیِّ بِنِ ابِی طَالِبِ کہ خورشیدِ بنورے خَاکِ پائے اُو درخشید

آخری دعائیہ شعر کا مطلب ہے کہ حضرت علی بن ابوطالب رضی اللہ تعالیٰ عنہ کے وسیلے سے کہ سورج جن کے پاؤں کی خاک کے نور سے چمکتا ہے۔

سامعین کرام! روحانیت کے چار سلسلے ہیں سلسلہ کا مطلب ہے زنجیر عرف عام میں سنگل جس کی ایک گڑی دوسری سے جڑی ہوتی ہے جو کسی بزرگ (پیر) کی بیعت کرتا ہے تو یوں سمجھ لیں کہ ایک گڑی اُس زنجیر میں پردی گئی جس کا آخری سر حضرت علی رضی اللہ عنہ کے توسل سے حضور اکرم نور مجسم محبوب خدا محمد مصطفیٰ ﷺ تک پہنچتا ہے۔ جنھوں نے آپ ﷺ کے ہاتھ میں ہاتھ دے

کر بیعت کی اور حضور ﷺ کے ہاتھ اللہ تبارک و تعالیٰ نے اپنا فرمایا ہے۔ یہ تو واضح ہو گیا کہ یہ زنجیر پیر حقیقی سے سرکارِ مدینہ سرورِ قلب و سینہ ﷺ تک پہنچتی ہے۔ لہذا مریدان سب کے فیوض و برکات سے ان شاء اللہ فیضیاب ہوگا۔ یہاں خبردار کرنا ضروری سمجھتا ہوں کہ خدا نخواستہ اگر اس سلسلہ میں سے کسی ایک بزرگ کا نام یا سیدنا امام حسین علیہ السلام یا حضرت علی علیہ السلام کا نام نکال دیں یعنی انھیں نہ مانیں تو سمجھ لو زنجیر ٹوٹ گئی اور اس مرید کا تعلق ٹوٹ گیا اور فیوض و برکات سے محروم ہو گیا۔

روحانیت کے لیے مرید ہونا بھی ضروری ہے مولانا روم نے مرشد پکڑنے کے لیے تاکید کیا ہے

یار باید راہ را تنہا مرو وز سر خود اندریں صحرا مشو
خبردار اس راہ میں ساتھی کے بغیر مت چلنا اور اپنی خود سری سے اس صحرا میں قدم ہرگز مت رکھنا۔ یعنی کسی پیر کی مریدی اختیار کر کیونکہ یہ سفر آفات و بلیات سے خوف اور خطر سے بھرا پڑا ہے۔

پیر را بگوئیں کہ بے پیراں سفر ہست پُر از آفت و خوف و خطر
حضرت علی کرم اللہ تعالیٰ وجہہ الکریم کے ضمن میں شروع میں بیان کردہ حدیث کی روشنی میں مولانا روم فرماتے ہیں کہ مرشد پکڑ یعنی کسی بزرگ کا مرید ہو جا کیونکہ بے پیر (آخرت) کا سفر آفات و بلیات اور خوف و خطر سے بھرا پڑا ہے۔ آگے ایک جگہ فرماتے ہیں:

ہر کہ تنہا تا دریں راہ را بربید ہم بعون ہمت پیراں رسید
اگر کسی نے تنہا اس راہ کو مکمل کر لیا تو وہ بھی صرف پیروں کی باطنی توجہ کی مدد ہی سے منزل مقصود پر پہنچا۔
جناب امام بخش رحمۃ اللہ علیہ اپنی پنجابی کی کتاب بدیع الجہال میں لکھتے ہیں کہ

”اَطْلُبُوا الشَّيْخَ الْكَامِلَ“ آیا وچ حدیث منکر جو کوئی ایس دا بد اعتقاد و خبیث
”ہمے نہ گٹھا نفس نوں باجھوں سایہ پیر کوہن والے نفس دا دامن محکم گیر
”کر توں یاد خدا دا راہیں مرشد پاک مُرشد شرع رسول دی جس دے شرف افلاک
”گمراہی توں ہٹ جا رستہ بھال خدا مُرشد شرع دا، رب توں ناہیں کردہ جدا

سامعین رُخ درست ہونے آخرت سنوارنے کے لیے پیرِ ممد و معان ثابت ہوتا ہے۔ پیر دین کی تعلیم دیتا ہے گناہوں سے بچنے کی ہدایت کرتا ہے نیک اعمال کرنے کا پرچار کرتا ہے۔ صراطِ مستقیم پر چلنے کی تلقین کرتا ہے۔ احکام الہی اور سنت نبوی کی پیروی پر عمل کے لیے نصیحت کرتا ہے۔ ”إِهْدِنَا الصِّرَاطَ الْمُسْتَقِيمَ“ یا اللہ ہمیں سیدھے راستہ پر چلا سورۃ فاتحہ میں ہے ”صِرَاطَ الَّذِينَ أَنْعَمْتَ عَلَيْهِمْ“ راستہ اُن لوگوں کا جن پر تیرا انعام ہوا۔ پارہ نمبر ۴ سورۃ آل عمران آیت نمبر ۱۹۳ میں ہے ”رَبَّنَا فَاعْفُ عَنَّا ذُنُوبَنَا

وَكُفِّرْنَا عَنْ سَيِّئَاتِنَا وَتَوَقَّنَا مَعَ الْأَبْرَارِ "یعنی اے رب ہمارے تو ہمارے گناہ بخش دے اور ہماری بُرائیاں مٹا دے اور ہماری موت اچھوں (نیکوں) کے ساتھ کر۔

پارہ نمبر ۱۳ سورہ یوسف آیت نمبر ۱۰۱ میں ارشاد باری تعالیٰ ہے: "فَاطِرُ السَّمٰوٰتِ وَالْاَرْضِ" اَنْتَ وِلٰیِّ الدُّنْيَا وَالْآٰخِرَةِ "تَوَقَّنِیْ مُسْلِمًا وَّالْحَقِّیْ بِالْصَّٰلِحِیْنَ" اے پیدا کرنے والے آسمانوں اور زمین کے تو ہی رفیق ہے دنیا اور آخرت میں اٹھانا (موت دینا) مجھ کو مسلمان اور شامل کرنا مجھے نیکوں کے ساتھ۔

ترمذی شریف کی حدیث اور حضرت عمر رضی اللہ عنہ راوی ہیں کہ "اَللّٰهُمَّ اجْعَلْنِیْ مِنَ التَّوَّٰبِیْنَ وَاجْعَلْنِیْ مِنَ الْمُتَطَهِّرِیْنَ" یا اللہ کر دے مجھے توبہ کرنے والوں میں سے اور پاک صاف لوگوں میں سے۔

نیک پاک لوگ انبیاء کرام، صحابہ کرام، اولیاء عظام جو نیکی کی تعلیم دیتے ہیں خود عمل کرتے ہیں۔ اور لوگوں کو برائی سے منع کرتے ہیں۔ اُن کے قول و فعل میں تضاد نہیں ہوتا۔ یہی کام بزرگ اور پیرانِ عظام کا ہے۔ کتابوں کے پڑھنے سے اور علمائے کرام کی تقریروں سے اتنا اثر نہیں ہوتا جتنا کسی پیر و مرشد کے فرمان سے ہوتا ہے۔ اگر وہ صدقِ دل سے مُرید ہو۔ علماء کرام کی تقریر اور وعظ سننے کے بعد جب لوگ مساجد سے باہر نکلتے ہیں تو دیکھا گیا ہے کہ مولوی صاحب کے خلاف باتیں شروع کر دیتے ہیں۔ ظاہر ہے مولوی صاحبان بھی اسی معاشرہ کا حصہ ہیں۔ لوگوں کے درمیان رہتے ہیں۔ میل ملاپ ہوتا ہے لوگ اُن کے کردار و عمل سے جانکاری رکھتے ہیں۔ قول و فعل کے تضاد سے لوگوں کو تنقید کا بہانہ ملتا ہے۔

— واعظاں کیں مسجد محراب و منبر می کنند چوں بخلوت میں روند آں کار دگر می کنند

یعنی وعظ (مولوی اور خطیب صاحبان کا مساجد کے منبر اور محراب میں جو کردار ہوتا ہے اور جو عمل کرنے کا کہتے ہیں مگر جب وہ اکیلے تنہائی میں جاتے ہیں تو اُس کے خلاف دوسرے کام کرتے ہیں جو اُن کے بیان کردہ پسند و نصائح کے الٹ ہوتا ہے۔ مگر سارے ایسے نہیں ہوتے کہ اُن کے قول و فعل میں تضاد نظر آئے اکثر مولوی صاحبان مساجد میں تنخواہ دار ملازم ہوتے ہیں انھیں مسجد کمیٹی کے فیصلوں کے مطابق چلنا پڑتا ہے۔ اُن کی کچھ مجبوریاں بھی ہوتی ہیں مگر

— ہے افسوس جے کر ہوندے گھر ملاں دے دانے کیوں چپ کرے نبی دانا بے دے حکم ربانے

مگر اللہ کا ولی کسی سے اُمید نہیں رکھتا نہ مانگا کرتا ہے۔ لوگ خود اُس کی طرف رجوع کرتے ہیں طبیعت کا غنی ہوتا ہے۔ وہ حق بات کہنے سے نہیں گھبراتا کیونکہ

— دُرُوش را کہ کنج قناعت مسلم است درویش نام دارد و سلطان عالم است

یعنی دُرُوش جو فکر و فاقہ میں زندگی گزار رہا ہوتا ہے ظاہری طور پر تو بوریا نشین نام کا درویش ہے مگر وہ دنیا کا بادشاہ ہوتا ہے۔ اس لیے معتقد اور مُرید کو بھی پیر و مرشد کا کہنا امر اور حکم کا درجہ رکھتا ہے جیسے طالب علم کو استاد کا کہنا حکم کا درجہ رکھتا ہے۔ وہ اُن کا کہا ماننا

ہے عمل کرتا ہے سرتابی کا سوچتا بھی نہیں مرید کو ایک تو مرشد کے فیض و برکت سے دوسرے اُس کو ہمیشہ یہ ڈر اور خوف ہوتا ہے کہ اگر زبان سے غلط یا بُری بات نکالی یا کوئی ناپسندیدہ عمل کیا تو مرشد کے سامنے شرمندگی کے ساتھ ساتھ ممکن ہے غیظ و غضب کا بھی سامنا کرنے پڑے گا۔ اُسے یہ احساس دامن گیر رہے گا اور وہ بُرائی سے بچ جائے گا۔ اور عاقبت خراب نہیں ہوگی۔ اُس کا دل چاہے گا پیر کے طریقہ پر عمل کروں جو عین احکام الہی اور سنت رسول کے مطابق ہوتا ہے۔ وہ پیر و مرشد کے پسند و نصائح غور سے سن کر عمل کی کوشش کرے گا۔ بُرائی سے منع کرنے اور ڈانٹ ڈپٹ ناگوار نہیں گزرے گی۔ حتیٰ کہ اپنی تند مزاجی کی وجہ سے ناک پر بھی نہ بیٹھنے دیتا ہو بلکہ اپنے گھر والوں کی عام سی بات بھی اپنے مزاج کے خلاف گوارا اور برداشت نہ کرتا ہو۔ یوں اُس کے حقیقی تابعداری کرنے سے مرشد کی نگاہ سے عاقبت سنورتی جائے گی۔ فیوض و برکات سے بہرہ ور ہوگا اللہ غفور و رحیم کے فضل و کرم شامل حال ہوگا اور آخرت میں حضور نبی کریم ﷺ کی سنگت اور لواء الحمد کے سایہ سے ان شاء اللہ فیضیاب ہوگا۔ جب مرید ہو گیا تو مرشد کا امر ماننا ہوگا یا درکھیں مرشد کبھی غیر شرعی حکم نہیں دیا کرتا مولانا روم علیہ الرحمہ نصیحتاً مرید ہونے والے کو فرماتے ہیں کہ

چوں گزیدی پیر نازک دل مباش ست دریزیدہ چوں آب و گل مباش

کہ جب پیر یعنی مرشد کو پکڑ لیا یعنی مریدی اختیار کر لی تو نازک دل مت ہو پھر ست آرام طلب آب و گل کی طرح گرا پڑا نہ رہنا بلکہ مستعد الخدمت ہو جانا۔

در بہر زخمی تو پر کینہ شوی پس کجا بے صیقل آئینہ شوی

اگر تو چھوٹے چھوٹے زخم (ڈانٹ ڈپٹ سختی) سے کینہ سے بھر جائے گا تو پھر کامیابی نہ ہوگی۔ کیونکہ بے صیقل (رگڑ کر چمکانے) کے تو صاف شفاف آئینہ نہیں بن سکے گا۔

سامعین و ناظرین! پارہ ۱۹ سورہ فرقان آیت نمبر ۷۴ میں ہے ”رَبَّنَا هَبْ لَنَا مِنْ أَزْوَاجِنَا ذُرِّيَّتًا طَيِّبَةً ۖ أَغْنِنِ ۖ وَاجْعَلْنَا لِمَنْ يَشَاءُ مِنْ عِبَادٍ ۖ يَتَّبِعُونَ ۖ اِمَامًا“ یعنی اے ہمارے رب ہماری بیویوں اور اولاد کی طرف سے آنکھوں کی ٹھنڈک اور کردے پر ہیزگاروں کا مقتدا یعنی پیشوا۔ اللہ اللہ! کیسے پرہیزگار اُن کا امام

کارِ مرداں روشنی و گرمی است کارِ دُوناں حیلہ و بے شرمی است

بزرگانِ دین کا کام عشق الہی کی حرارت اور دل میں روشنی پیدا کرنا ہے اور کمینوں کا کام حیلہ اور چلاکی و عیاری اور بے شرمی سے پیٹ پالنا ہے۔ جن کا مطیع نظر پیری مریدی کے دھندے سے لوگوں کو لوٹنا اور روزگار کا ذریعہ بنانا ہے۔

اب سوال پیدا ہوتا ہے کہ پرہیزگاروں کا پیشوا کیسا ہو۔ پیر و مرشد ہونے کے لیے لازمی و ضروری ہے کہ وہ نہ صرف دینی مسائل اور شرع سے واقف ہو بلکہ عمل پیرا بھی ہو۔ طرزِ زندگی شریعت کے مطابق ہو عبادت میں ریاکاری اور دھوکا نہ ہو اور مرید کو بھی احکام الہی اور سنت رسول ﷺ کے سیدھے راستے پر چلنے کی ہدایت کرتا ہو تاکہ اُن کو اللہ تعالیٰ

کا قرب نصیب ہو اور آخرت و عاقبت نیک ہو۔

پیر اودہ جو مُرید دا دلوں اُتار زنگار دے دکھا مرید لوں رستہ رب غفار

پیر مرید کرتے وقت خصوصی طور پر گناہوں سے توبہ کر داتا ہے۔ آئندہ نہ دُہرانے کا عزم کر داتا ہے کیونکہ نبی کریم رؤف و رحیم نے فرمایا کہ گناہ سے توبہ کرنے والا شخص ایسا پاک صاف ہو جاتا ہے جیسے اُس نے کبھی گناہ کیا نہ ہو۔ ایک دوسرے حدیث ابن ماجہ کی ہے حضرت عبداللہ بن عباس رضی اللہ عنہما سے مروی ہے کہ رسول اللہ ﷺ نے فرمایا ”جو شخص استغفار (کرنے) کو لازم کرے اللہ تبارک و تعالیٰ اُس کا ہر غم دور کرے گا۔ اور اُسے ہر تکلیف سے نجات دے گا اور اُسے ایسی جگہ سے روزی دے گا جس طرف اس کا گمان بھی نہ گیا ہوگا۔“

ایک اور حدیث ہے کہ نبی اکرم ﷺ نے فرمایا ”جو شخص کہے لا الہ الا اللہ خالص دل سے داخل ہوگا جنت میں لوگوں نے پوچھا اخلاص کیا ہے فرمایا باز رہنا محرماتِ خدا سے“

سامعین خلوص نیت اصل چیز ہے۔ کیونکہ عمل کا انحصار نیت پر ہے۔ ”إِنَّمَا الْأَعْمَالُ بِالنِّيَّاتِ“ پھر اطاعت صحیح معنوں میں ہو تو بیڑا پار ہے۔ پیر بھی اپنے وعظ و نصیحت میں اسی بات پر زور دیا کرتے ہیں کہ آخرت میں مغفرت ہو اب پیر کا فرض ادا ہو گیا۔

اب مُرید پر منحصر ہے کہ ہدایت کا راستہ اختیار کرتا ہے یا نہیں۔ ہدایت تو اللہ کی طرف سے ہے ابو جہل (عمر بن ہشام) اور ابو لہب کی مثال ہمارے سامنے ہے جنہیں سرکارِ دو عالم ہادی اعظم، نور مجسم حضور اکرم ﷺ کے نورانی رُخ انور کی زیارت بھی نصیب تھی پسند و ناصح بھی سنے۔ مگر صاحب ایمان نہ ہوئے اور کفر کی حالت میں جہنم رسید ہوئے۔ اس سے اور بڑی بد بختی کیا ہوگی۔ لہذا معلوم ہوا کہ مرید حقیقتاً وہ ہے جو پیر کی صحیح معنوں میں اطاعت سے اپنی زندگی میں تبدیلی لا کر عاقبت سنوارتا ہے۔ البتہ پیر بھی نیک بزرگ احکام الہی اور سنت رسول پر چلنے والا ہوا اصلی ہو نقلی نہ ہو۔ پارسائی اور نیکی کا تاثر قائم کرنے کے لیے دکھلاوے کی عبادت نہ کرتا ہو نہ ایسی نماز ادا کرتا ہو کیونکہ ایسی نمازیں بارگاہِ ایزدی میں شرف قبولیت حاصل نہیں کرتیں بلکہ منہ پر مار دی جاتی ہیں۔ اللہ تعالیٰ ایسے عمل سے باز رکھے آمین۔ کیونکہ

لوکاں خاطر کم جو کوئی کرے دکھا کچھ نہ بدلا اوس دا وچ درگاہِ خدا

آج کل پیروں کی ایک فوج ظفر موج پیدا ہو چکی ہے۔ اُن کی کئی اقسام ہیں۔ ایک اصلی ہیں ایک نقلی۔ ایک قسم تو وہ ہے جو سادات یا غیر سادات کے پیر گھرانے میں پیدا ہوئے اور بغیر اہلیت اور صلاحیت کے وراثتی طور پر پیر بن بیٹھے۔ سنت رسول ﷺ چہرے سے غائب یعنی داڑھی مَن بے پیرے بے نسبت۔ داڑھی تو تمام مسلمانوں کو حضور اکرم نور مجسم ﷺ کی سنت کے مطابق رکھنی چاہیے اور جو پیر ہونے کا دعویٰ کرے اور لوگوں کا راہنما بنے وہ بے سنت ہو داڑھی مَن ہو۔ واللہ ایں چہ بوالعجبی است۔ حضرت عمر فاروق رضی اللہ عنہ سے حدیث روایت ہے کہ رسول اللہ ﷺ کے سامنے مجوسی کا ذکر ہوا تو آپ ﷺ نے فرمایا

یہ لوگ مونچھوں کو بڑھاتے اور داڑھی کو مونڈتے ہیں پس تم ان کی مخالفت کرو۔ (اخرج ابن حبان فی صحیحین ۸/۴۰۸) پس ابن عمر رضی اللہ عنہ اپنی مونچھوں کو کاٹتے تھے جیسے بکری یا اونٹ کے بال یا اون۔

حدیث ہے حضرت ابن عمر راوی ہیں کہ ”خَالِفُوا الشُّعْرَ الْبَاقِيَ، وَأَخْفُوا الشُّوَارِبَ“ (بخاری کتاب اللباس باب تعلیم الاطفال ۹۲-۵۸؛ مسلم کتاب الطہارۃ باب خصال الفطرۃ ۲۵۹) حضرت ابن عمر سے روایت ہے کہ رسول اللہ ﷺ نے فرمایا مشرکین کی مخالفت کرو اور مونچھوں کو کاٹو اور داڑھیوں کو بڑھا کر پورا کرو۔ ہم اہلسنت کے نزدیک داڑھی کو بڑھا کر ایک مٹھ کے برابر پوری کرنی چاہیے۔ ہاں میں کہہ رہا تھا کہ ایسے بہت سے دراشتی پیر تصوف سے ناواقف، علم سے بے بہرہ دیکھے گئے ہیں اور صورت حال کچھ یوں بھی دیکھا گیا ہے افسوس

زُہد و تقویٰ کی آڑ میں اکثر فُعل چنگ و رباب ہوتا ہے

حکمت و معرفت کے پردے میں دور صہبائے ناب ہوتا ہے

چلتے چلتے ایک وضاحت اور کرتا چلوں۔ اور آپ لوگوں کی توجہ کے لیے بیان کردوں کہ پیروں کے گھرانے میں پیدا ہونے والا ضروری نہیں کہ وہ پیر کہلانے کے اہل بھی ہو۔ مثال کے طور پر یہ ضروری نہیں کہ نبی کے گھر جنم لینے والا راہ ہدایت پر ہو۔ اور اُسے نبوت و دیعت ہو۔ پارہ ۱۲ سورہ ہود آیت نمبر ۴۵ ترجمہ (اور جب نوح نے اپنے رب کو پکارا) (عرض کی) اے میرے رب میرا بیٹا (کنعان) بھی تو میرے گھر والا ہے) تو سامعین جواب میں اللہ تعالیٰ نے فرمایا ”اے نوح وہ تیرے گھر والوں میں نہیں ہے شک اس کے اعمال غیر صالح ہیں“ نتیجہ وہ طوفان میں ڈوب کر مر گیا۔ آج اُس کا کوئی نام لیوا نہیں۔

دوسری مثال دیتا ہوں پارہ ۱۲ سورہ ہود ہی ہے آیت نمبر ۸۱۔ ترجمہ ”فرشتوں نے حضرت لوط علیہ السلام سے کہا تم اپنے گھر والوں کو راتوں رات لے جاؤ اور تم میں کوئی پیٹھ پھیر کر نہ دیکھے سوائے تمہاری عورت کے“ ”إِنَّهُ مُصِيبُهَا مَا أَصَابَهُمْ“ اے بھی وہی پہنچنا ہے جو انھیں پہنچنا ہے۔ یعنی عذاب۔

حضرت جبریل علیہ السلام نے قوم لوط علیہ السلام کے شہر جس طبقہ زمین پر تھے اس کے نیچے اپنا بازو ڈالا اور ان پانچوں شہروں کو جن میں سے سب بڑا صدوم تھا اور ان میں چار لاکھ آدمی بستے تھے۔ اتنا اونچا اٹھایا کہ وہاں سے کتوں اور مرغیوں کی آوازیں آسمان تک پہنچنے لگیں اور اس آہستگی سے اٹھایا کہ کسی برتن کا پانی نہ گرا اور کوئی سونے والا بیدار نہ ہوا اور پھر اُس بلندی سے اُتدھا کر کے پلٹا۔

سامعین ایک شہر تو سیون شریف میں پیر بودلہ بہار کے دربار کے سامنے ٹیلے (پہاڑ) کی صورت اُلٹا نظر آتا ہے۔ پتہ نہیں اُس کے پیچھے کیا اصل کہانی ہے بہر صورت مقام عبرت ہے۔

اس سے سامعین ایک بات تو واضح ہو گئی کہ ضروری نہیں کہ پیروں کے گھرانہ میں پیدا ہونے والا چاہے وہ کسی ولی اللہ کی نسل سے

بیٹا بیوی بہن یا بیٹی ہی کیوں نہ ہو اور اہلیت بھی نہ ہو وہ پیر کہلانے کا مستحق نہیں، اور پھر جس کا مطمع نظر سادہ لوح عوام اور وہ بھی جو شومی قسمت کسی وجہ سے مرید بن گئے یا بنا لیے گئے انھیں ڈرا دھمکا کر، عابد عا، شعبدہ بازی اور غلط ملت اپنی کرامات سنا کر مال پیسہ بٹورنا ہو تو ذرا سوچئے اور فرصت کے اوقات میں مریدین غور ضرور کریں پھر ایسی ولایت اور پیری مریدی کیسی یہ ایک ڈھونگ رچایا ہوا نہیں تو اور کیا کہیں گے؟ اللہ معاف فرمائے۔ ضرورت سے زیادہ مانگنا اور بات ہے اور ذریعہ روزگار بنانا اور بات ہے۔ بلا احتیاج سوال کرنے والے کا چہرہ آخرت میں زخمی چھلا ہوا ہوگا۔ افسوس صد افسوس ایسے منکسوں اور حرص و ہوس کے متوالوں نے اصلی بزرگوں اور پیرانِ عظام اور اللہ کے ولیوں کو بدنام کرنے میں کوئی کسر اٹھا نہیں رکھی اور لوگوں کو بلا تفریق سب پیروں کے خلاف باتیں بنانے کا موقع فراہم کیا ہے ایسے پیروں کو نہ خدا کا خوف ہے نہ شرم۔ ایک پر معنی قطعہ سناتا ہوں۔

جس کو خدا کی شرم ہے وہ ہے بزرگِ دین دنیا کی جس کو شرم ہے مردِ شریف ہے
جس کو کسی کی شرم نہیں اُس کو کیا کہوں فطرت کا وہ رذیل ہے دل کا کثیف ہے

نام نہاد پیروں کو نہ شریعت و طریقت کا کچھ علم نہ تصوف کی کچھ خبر نہ اہلیت نہ صلاحیت بس پیسے بٹورنے سے غرض۔ کہتے ہیں پتنگ نہ اڑائے، مرغ نہ لڑائے، روٹی تو کسی طور کما کھائے مچھنڈر سینے پھر وہ کہتے ہیں علم اور چیز ہے اور ولایت اور چیز۔ واللہ کیا گمراہ کن اور بے ہودہ خیال ہے۔ پھر شومے قسمت سے جو اُن کا مرید ہو گیا اُس کا کیا حال ہوگا امیر شریعت راہبر طریقت والدِ گرامی حضرت پیر سید محمد شریف شاہ صاحب بخاری نور اللہ مرقدہ جن کا مزار کوٹ خادم علی شاہ ساہیوال متصل جامع مسجد جمال مصطفیٰ علیہ السلام مرجع خلائق ہے فرماتے ہیں اللہ اللہ کیا خوبصورت نکتہ بیان فرمایا کہ

ایک تو اندھے آپ ہیں مرشد کی بندلو سمجھن والی بات ہے چانن کس طرح ہو

اب سادہ لوح جو ایسے دنیا دار نام نہاد علم سے بے بہرا پیر کے چنگل میں پھنس چکا ہے وہ پیر سے کیا حاصل کرے گا۔ سوائے آخرت کی تباہی اور مالی نقصان کی صورت جو کبھی کبھار زبردستی بھی لی جاتی ہے۔ کہ اتنے پیسے دو ورنہ طرح طرح کی گیدڑ بھھکیاں ڈرانا دھمکانا کیا اے رشد و ہدایت کا سلسلہ کہیں گے یہ پیری مریدی نہیں سراسر عیاری و مکاری ہے بچ سکو تو عزیز و بیچ جاؤ ایسے پیروں سے کنارہ کشی اختیار کرنا دنیا و آخرت دونوں کے لیے تمہارے حق میں بہتر ہے۔

سامعین ایک بات سمجھیں کہ ہر ولی عالم ضرور ہوا ہے مگر ہر عالم ضروری نہیں ولی بھی ہو۔ مولانا ابوالکلام آزاد جو کسی وقت ہندوستان کے صدر بھی رہے اپنی ایک کتاب جس کا نام فی الوقت ذہن سے نکل گیا ہے میں حضرت سرمد رحمۃ اللہ علیہ کا واقعہ بیان کرتے ہوئے لکھتے ہیں کہ

مغل بادشاہ محی الدین اورنگزیب عالمگیر شہنشاہ ہندوستان کا دورِ حکومت تھا اُن کے وقت کے قاضی شہر نے حضرت سرمد کی شہرت اور اُن کے پاس آنے جانے والوں کا تانا بندا اور ہر وقت لوگوں کا ایک جم غفیر دیکھا تو دل میں حسد کی آگ بھڑک اُٹھی کہ اتنا

بڑا عہدہ رکھنے کے باوجود لوگ اُس کی مجلس میں آنے کی بجائے حضرت سرمد کے پاس جاتے ہیں۔ دل میں اس خیال سے کہ وہ ایک بے علم جاہل اور پاگل سا مجذوب ہے اُس کا بھرم اور قلعی کھولی جائے اور نیچا دکھایا جائے۔ تاکہ لوگ رخ پلٹ کر اُس کی طرف متوجہ ہو جائیں۔ حضرت سرمد رحمۃ اللہ علیہ سے بحث مباحثہ کرنے جا پہنچا۔ اُس نادان کو کیا خبر کہ

خاکسارانِ جہاں را بہ حقارت مگر شاید کہ دریں گرد سوارے باشد

یعنی خاک نشینوں کو حقارت سے مت دیکھ ممکن ہے کہ اُس دھول میں کوئی سواری کرنے والا ہو۔ (ولی اللہ غالب آنے والا جو ان مرد ہو) لہذا وہ قاضی شہر شکست سے دو چار ہوا نتیجہً لا جواب ہو کر بے نیل و مرام واپس لوٹ گیا۔

خیر بات ہو رہی تھی علم کی۔ نام نہاد پیروں کا موقعہ کو سنبھالتے اور اپنی جاہلیت اور بے بسی چھپانے کے لیے ایسی باتیں کرنا شیوہ ہوا کرتا ہے۔ کہ علم اور چیز ہے اور ولایت اور۔ نہیں نہیں بے علم تو خدا کو بھی نہیں پہنچا تا چہ جائیکہ معرفتِ خداوندی کا بے بنیاد دعویٰ کرے آپ نے بھی یہ شعر ضرور پڑھا یا سنا ہوگا کہ

پئے علم چوں شمع باید گداخت کہ بے علم نتواں خدا را شناخت

یعنی علم کے حصول کے لیے شمع کی طرح جلنا پگھلنا چاہیے (یعنی محنت کرنی چاہیے) کیونکہ بے علم خدا کو نہیں پہچان سکتا۔ کسی نے پنجابی میں کیا خوب کہا ہے:

باہجوں علموں رب دی ہندی میں پہچان باہجوں علم انسان ہے ہو جاندا حیوان

حضور پُر نور شافع یوم النشور ﷺ کا فرمان عالیشان ہے علم حاصل کرو چاہے چین جانا پڑے۔ حضور غوث پاک محبوب سبحانی قطب زمانی ہانی سلسلہ قادریہ جن کے اعلان پر اولیاء کرام نے اپنی گردنیں جھکا دیں۔ حضور غوث پاک بیک وقت صاحب علم و معرفت اور کرامات اور ولی اللہ تھے۔ فرماتے ہیں "دَرَسْتُ الْعِلْمَ حَتَّى صِرْتُ قُطْبًا" یعنی علم پڑھتے پڑھتے قطب بن گیا ہوں۔ سامعین کرام علم اور معرفت کا چولی دامن کا ساتھ ہے۔ البتہ شیطانی علم سے پرہیز لازم ہے تاکہ ایمان کہیں نہ ضائع ہو جائے۔ جادو ٹونہ کرنے اور کرانے والا دونوں دین سے خارج ہیں۔

حضرت ابو ہریرہ رضی اللہ عنہ فرماتے ہیں کہ فرمایا رسول اللہ ﷺ نے علم ایک پوشیدہ خزانہ ہے جس سے علمائے ربانی ہی واقف ہوتے ہیں جب وہ علم کی باتیں کرتے ہیں تو مغرور انسان کے سوا کوئی انکار نہیں کرتا۔ حضرت ابوالنجیب سہروردی رحمۃ اللہ علیہ فرماتے ہیں جب علم قلب تک پہنچتا ہے تو دل کی آنکھیں کھل جاتی ہیں اور وہ حق و باطل کو دیکھنے لگتا ہے۔ ہدایت و گمراہی کا فرق معلوم کر لیتا ہے۔ علامہ اقبال رحمۃ اللہ علیہ فرماتے ہیں:

علم کا مقصود ہے پاکی عقل و خرد فقر کا مقصود ہے عفتِ قلب و نگاہ

ارشاد باری تعالیٰ ہے "قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ" یعنی کہو کہ وہ جو علم رکھتے ہیں اور وہ جو علم نہیں

رکھتے (یعنی جہلا) برابر ہو سکتے ہیں؟ سورہ نمل کی آیت ہے ”وَقَالَ الَّذِي عِنْدَكَ عِلْمٌ مِّنْ كِتَابٍ“ یعنی اُس شخص نے کہا جس کے پاس کتاب کا علم تھا۔ یہ آصف بن برخیا کے متعلق ہے جس نے ملک سبا کی ملکہ بلقیس کا تخت آن واحد (چشم زند) میں حضرت سلیمان علیہ السلام کی خدمت میں حاضر کر دیا۔ غور کریں علم اور ولایت کا آپس میں کتنا تعلق ہے۔

حدیث شریف میں ہے ”إِنَّ الْعُلَمَاءَ وَرَثَةُ الْأَنْبِيَاءِ، إِنَّ الْأَنْبِيَاءَ لَمْ يَوْرَثُوا دِينَارًا وَلَا دِرْهَمًا إِنَّمَا وَرَثُوا الْعِلْمَ“ انبیاء کرام دینار و درہم کا وارث نہیں بناتے بلکہ وہ علم کا وارث بناتے ہیں۔ اور علم والے اُن کے وارث ہیں۔

عالم تائیں دیکھ کے کہہ زبانوں خوب اس دا عالی مرتبہ میں عاجز مغلوب
نال علم شرف آدمی نہ ذاتوں نہ مال نال علم بے آدمی پاوے شرف کمال
زیارت کرنی عالماں پایا وچہ جہان ایویں اندر عاقبت پاوے عالی شان
سامعین! بات طویل ہو گئی مگر حق بات سے آگاہ کرنا ضروری تھا کہ یہ کہنا کہ علم اور بات ہے اور ولایت اور۔ اب میں سمجھتا ہوں کہ خوب وضاحت ہو گئی مقصد یہی تھا کہ ان نام نہاد پیروں ایسے کہنے والے پیروں کے چنگل سے معصوم خلق خدا بچ جائے اپنے مال اور ایمان کے نقصان سے محفوظ رہے۔ میں نے اپنے منظوم کلام المعروف گلزار عطربیز میں ایسے پیروں کی قلعی کھولی ہے۔

پند سودمند کے چند بند سنا خلاف علت نہ ہوگا۔ عرض کیا ہے

ناں دی پیری ٹھگی ٹھاری علموں خالی تے عملوں عاری
مرشد چن کے پتر بندیا بہشتیں جاویں گا وڑ بندیا
انہاں بے سنت بے نسبتاں توں بھیج لٹ غریباں خود کھاندے رج
اصل نقل دی پہچان کر بندیا بہشتیں جاویں گا وڑ بندیا
نا اہل پیراں توں اللہ دہائی دیویں انہاں نہ کدی پھڑائی
سلسلہ رشد دتا بدنام کر بندیا بہشتیں جاویں گا وڑ بندیا
گل دسناں تینوں میں دانائی ملے گی روشنی سمجھ بے آئی
رب سوئے دل دھیان کر بندیا بہشتیں جاویں گا وڑ بندیا
کڈھ محبت غیرتے دولت دھن غلام سچا پیارے نبی دا بن
بخشون شفاعت تیری کر بندیا بہشتیں جاویں گا وڑ بندیا
چھڈ کے دل فریب تے ڈھنگ رل کے نیک لوکاں دے سنگ

منگ بخشش توبہ کر بندیا بہشتیں جادیں گا وڑ بندیا

سامعین کرام! تقسیم ہندو پاکستان کے بعد سادات کی بھی ایک نئی قسم پیدا ہو گئی ہے جو بمصداق

پہلوں ہا سے جیم جولائے پھر بنیا سے ورزی زل گھل کے سید بن گئے آگے اماں دی مرضی

قبلہ دادا جان بزرگوار حضرت پیر سید معصوم علی شاہ بخاری مرحوم و مغفور رحمۃ اللہ علیہ جعلی سید بننے والوں کو ان جی اولاد فرمایا کرتے تھے۔ اس ان جی اولاد نے جب دیکھا کہ لوگ آل رسول کی بہت عزت اور خاطر و مدارت کرتے ہیں تعظیم بجالاتے ہیں تو سوائے اراکین قوم کے بہت سی ذاتوں کے لوگ سید بن گئے۔ ہندوستان سے آئے اور یہاں کے لوگ آپس میں رل مل گئے کوئی کسی کو جانتا نہیں تھا تو ذاتیں بدل لیں تاکہ دال روٹی آسانی سے مل سکے۔ جب دیکھا کہ لوگ پیروں اور سیدوں کی تعظیم بجالاتے ہیں لذیذ کھانوں سے تواضع کرتے ہیں ریشمی بستر بچھاتے ہیں روپے پیسے کے علاوہ پہننے کے لیے اعلیٰ ترین کپڑے اور دیگر قسم کی اشیاء بھی پیش کرتے ہیں کیونکہ اس خطے میں بزرگان دین کی وجہ سے دین اسلام پھیلا تھا زیادہ لوگ اُن کی تعلیم اخلاق و کردار سے متاثر ہو کر ہندوؤں سکھوں وغیرہ سے اسلام لائے تھے۔ اس لیے اُن کی گھٹی میں عقیدت و احترام تھا۔ ضرورت ایجاد کی ماں ہوتی ہے۔ اب یہاں پہچاننے والا کوئی نہیں سوچا کیوں نہ سید بن جائیں پھر کچھ نے مزید ترقی کر لی اور آگے بڑھ کر پیر بھی بن بیٹھے حالانکہ اصلی پیر ہونے کے لیے سید ہونا ضروری نہیں جس پر اللہ تبارک و تعالیٰ کا فضل شامل حال ہو جائے البتہ جو بھی فیض یاب ہو اسی گھرانے کی نسبت اور توسل سے ہوا۔ اس لیے آل رسول ہونے کے ناطے سادات کرام کو خصوصی طور پر امتیاز حاصل ہے۔ مگر اصل چیز اعمال صالح ہے جس سے مرتبہ کی بلندی طرہ امتیاز ہوا کرتا ہے۔

آپ کو بھی معلوم ہو گا کہ سیدوں اور پیروں کی ان جی اولاد نے وہ گھل کھلائے کہ الامان کہ اخبارات میں شہ سرخیوں میں اُن کی اچھی حرکات اور وارداتیں شائع ہوئیں۔ نام نہاد پیر کا بد معاشی اور فحش حرکات میں پکڑے جانا مرید کی لڑکی بیوی بہن بھگالے جانا۔ پیسے زیورات دگنے کرنے کے بہانے لوٹ کر فرار ہو جانا دھوکہ دہی اور عجیب قسم کی کرتوتیں خلاف شرع گھناؤنی رسوم کا ایجاد کرنا شامل ہیں۔ کیا کیا نہ اُن کی کہانیاں پیروں کے کھاتے میں ڈال دی گئیں اور پیر کا لفظ اُن کی وجہ سے بدنام ہو گیا اور غیر مقلدوں کو طعن و تشنیع کا موقع ہاتھ آیا اور اصلی پیر ان عظام کے ناکردہ گناہ کی وجہ سے اُن کی ذات پر خواہ مخواہ حرف آیا۔ گارنٹی تو نہیں دی جاسکتی بندہ بشر ہونے کے ناطے انسان کسی وقت جذبات میں بہہ کر فحش حرکت کر سکتا ہے اور ہوس و لالچ میں اندھا بھی ہو سکتا ہے۔ مگر کوئی ایسی قبیح غیر شرعی اور غیر اخلاقی گراوٹ کا مظاہرہ کرنے پر پہلے خاندانی قسم کا سید اور اصلی پیر سو مرتبہ سوچے گا اُس کا ضمیر اُسے لازماً جھنجھوڑے گا کہ تیرا کیا مقام ہے۔ تیری پارسائی کا ایک بھرم ہے تو کس گھرانے کا چشم و چراغ ہے۔ تو تو لوگوں کو احکام الہی اور سنت رسول پر عمل کی تلقین کرنے کو اپنا اوڑھنا بچھونا بنا رکھا ہے۔ شیطان اُس پر غالب نہیں آئے گا۔ اور باز

رہے گا۔ بلکہ وہ کبھی ایسا سوچے گا بھی نہیں نصرت ایزدی اُس کے ساتھ ہوگی۔ ان شاء اللہ۔ اُسے ہر وقت احساس رہے گا کہ اُس کی زبان سے کوئی غلط بات ادا نہ ہو جائے اُس سے کوئی غیر شرعی فعل سرزد نہ ہو جس سے اُس کی اپنی ذات پر حرف آئے نہ اُس کے خاندان اور بزرگوں کی عزت پامال ہو۔ مگر جن کا گلا پچھلا کوئی نامور نہ ہوا انھیں نہ کسی کی شرم و حیا ہوتی ہے نہ بدنامی کا خوف و ڈر۔ افسوس کا مقام ہے کچھ سیدوں اور پیروں کی اولاد اور صاحبزادگان بھی ماحول کا شکار دیکھے گئے ہیں۔ اور وہ زمانے کی دست برد سے محفوظ نہیں رہے اس لیے نتیجہ کیا ہوا علامہ اقبال کے شعر کے مطابق

گنوا دی ہم نے جو اسلاف سے میراث پائی تھی ثریا سے زمین پر آسمان نے ہم کو دے مارا

اے آردائی چینل کے مشہور ٹی وی اینکر سید اقرار الحسن نے ایسے نام نہادوں شعبہ بازوں، غیر شرعی عاملوں اور رسوم کو ایجاد کرنے والوں اور پیروں کا کچا چٹھا خوب کھولا ہے بلکہ بچے اُدھیڑ کر رکھ دیئے۔ غیر شرعی کام بند کروائے بلکہ انھیں پولیس کے حوالے کیا اور اُن کا مقدر قید ٹھہرا اور پابند سلاسل ہو گئے۔

ایک طبقہ نام نہاد ملنگوں کا بھی پایا جاتا ہے۔ جنھوں نے درویشوں کا نام بدنام کر رکھا ہے۔ ارکان اسلام کا مذاق اڑاتے ہیں نماز کے متعلق پوچھتو کہتے ہیں نہ نیتی نہ قضا کیتی۔ کیا عجیب اور گمراہ کن منطق ہے۔ یاد کریں حضرت سیدنا امام حسین علیہ السلام نے تہہ خنجر کر بلا کی تپتی جھلسا دیتی ریت پر اپنی زندگی کا آخری سجدہ کر کے زندہ و جاوید ہو گئے۔ آج کل کچھ ملنگ بھنگ یعنی بوٹی کا پیالہ چڑھا کر کہتے ہیں پی ساوی رب راضی (استغفر اللہ) ایون (افیم) کھائی چرس کا سوٹہ لگایا اور علی کا نعرہ لگایا اور سیدنا علی کرم اللہ تعالیٰ وجہہ الکریم کے ملنگ ہونے کا دعویٰ ہے۔ نشہ کے حرام ہونے میں کیا شک ہے۔ نعوذ باللہ۔ یہ کیسی اقتداء اور محبت ہے حضرت علی علیہ السلام نے تو حرام سے منع فرمایا ہے اُن کا ایسا عمل تعلق تو کیا بلکہ مخالفت پر محمول کیا جائے گا۔ ایک دوست نے محترم حضرت کے متعلق بھی کسی کا ایک عجب شعر سنایا کہ

حقہ کشیدن دو نفل ثواب نہ رزق کی تنگی نہ قبر عذاب

استغفر اللہ۔ ہنسی بھی آئی اور اس سمجھ بوجھ پر رونا بھی آیا بریں عقل و دانش بیاہد گریست ہے کوئی جوڑ۔ پتہ تو جب چلے گا جب قیامت میں پیش ہوں گے پھر آٹا دال کا حساب معلوم ہوگا وہاں ایسے مقولے کام نہیں آئیں گے توبہ اور استغفار کرنی چاہیے۔ درباروں پر نظر آنے والے فقیر و فقراء میں کچھ معاشرے کے ٹھکرائے ہوئے لوگ کچھ بھوک اور افلاس کے مارے لوگ کچھ مجرم بھیں بدل کر بیٹھے ملیں گے کچھ اُن میں سے بعض توبہ تائب ہو کر زندگی گزار رہے ہوتے ہیں۔ البتہ چند بوریا نشینوں میں خدا رسیدہ مرد بھی ہوتے ہیں جنھیں نہ مال و جاہ کی ہوس نہ دنیاوی کوئی حرص و لالچ۔

درویش را کہ کنج قناعت مسلم است درویش نام داد و سلطان عالم است

سب بور یا نشین کو غلط سمجھ کر گستاخی کرنا اور سب کا تمسخر مناسب نہیں کہیں نقصان نہ اٹھا بیٹھیں کیونکہ
 ہر پیشہ گماں مہر کہ خالیست شاید کہ پلنگے خفتہ باشد
 یعنی ہر جھنڈ کو خالی مت خیال کرو۔ ممکن ہے ان میں کوئی شیر چیتا سو رہا ہو۔

ایسے خرقہ پوش بور یا نشین تو روشنی کے مینار ہیں وہ ہدایت کرتے ہیں زندگیاں سنوارتے ہیں نیکی کا حکم دیتے ہیں اور برائی سے منع کرتے ہیں۔ احتیاط تو ان پیشہ ور نام نہاد پیروں دولت کے پجاریوں سے کرنے کی ضرورت ہے جو مختلف ہتھکنڈوں سے لوٹنے کی کوشش کرتے ہیں۔ شیطانی عملیات جن کا خاصہ ہے سادہ لوگ اور زیادہ تر ناقص العقل عورتیں اپنی ناجائز حاجات کے لیے ان کے چنگل میں پھنس کر دھن دولت اور حتیٰ کہ عصمت تک گنوا بیٹھتی ہیں مگر افسوس کہ اس کے باوجود سادہ لوح عوام اور لوگ بیوقوف بننے رہتے ہیں اللہ تعالیٰ ایسے نام نہاد پیروں دھوکہ بازوں غنڈوں بد معاشوں سے خلق خدا کو محفوظ فرمائے۔ مال و دولت کے پجاری دنیا کی ہوس اور طمع میں اس قدر اندھے ہو جاتے ہیں کہ عقل کام نہیں کرتی۔ نیک و بد، حق و باطل اور بُرے کام کی تمیز نہیں رہتی اور ظالم نفس اور شیطان کے بہکاوے میں آکر سمجھتے ہیں کہ یہ درست ہے۔

بات بہت طویل اور کچھ دور نکل گئی۔ قصہ مختصر اولیاء اللہ کے فیوض و برکات سے بہرہ ور ہونا چاہیے اُن کی تعلیمات کردار و سیرت سے فائدہ اٹھانا چاہیے۔ اصل نقل کی پہچان بہت ضروری ہے کیونکہ

لباس خضر میں یاں رہزن بھی پھرتے ہیں اگر دنیا میں جینا ہے تو کچھ پہچان پیدا کر

ظاہری پارسائی کے لبادے، شان و شوکت، لباس جبہ و دستار، شکل مومنوں چرب زبانی سے متاثر ہونے کی بجائے حقیقت جاننے کی کوشش کریں پھر مرید ہوں یہ ضروری نہیں کہ روپ بہروپ سے دھوکہ نہ کھائیں مدتوں پہلے جو سرمنڈا کے قلندر بن گیا ہر کہ سر تراشد قلندری دانند ایک مجلس میں ایک فوجی چوہدری محمد شریف بن محمد حسین آرائیں چک نمبر 44/EB عارف والا کے داماد ہیں نے بتایا کہ اس کی کوبند میں تعیناتی تھی فوجی علاقہ کی ایک مسجد کے خطیب بڑے متحمل مزاج شریں بیان تھے ہم اس یونٹ کی مسجد میں اُن کے پیچھے بڑے ذوق و شوق سے جمعہ کی نامزادہ کرنے جاتے عام فوجی اور کئی فوجی افسران کی پارسائی کے سبب پند و نصیحت سننے دوزانوں ہو کر بیٹھتے۔ اُن کی شخصیت سے متاثر ہو کر کچھ سادہ لوح اشخاص نے بیعت بھی اختیار کر لی۔ وہ کئی سال اُس مسجد کے امام و خطیب رہے اور بھرم قائم رہا۔ ایک دن ایک وائس مسیج پکڑا گیا۔ تحقیقات پر اُس کے ڈانڈے امام صاحب سے جا ملے۔ بہت حیرانگی ہوئی وہ ایک دشمن ملک کا جاسوس ہندو لکلا۔ الامان۔

واقف اسرار شریعت دانائے رموز طریقت حضرت مولانا روم رحمۃ اللہ علیہ خلق خدا کو خبردار کرتے ہوئے فرماتے ہیں:

اے بسا بلیس روئے آدم است پس بہر دستے نباید داد دست

یعنی بہت سے شیطان (صفت) انسان کی شکل دھارے ہوئے ہیں لہذا ہر کسی کے ہاتھ میں (بلا سوچے سمجھے ہاتھ نہیں دے دینا چاہیے) یعنی بیعت کرنی چاہیے۔ ایسے نام نہاد پیروں یا نااہل و راشی طور پر ہونے والوں جن کا پہلے تفصیل سے ذکر ہوا۔ پیری مریدی کرتے پھر رہے ہیں۔ اور اس شعبے کو منافع بخش کاروبار کے طور پر اپنایا ہوا ہے حالانکہ پیری مریدی کاروبار نہیں بلکہ رشد و ہدایت کا سلسلہ ہے۔ ایسے لوگوں کی چکنی چوڑی باتوں خود بیان کردہ یا حواریوں کی بیان کردہ فرضی کرامات کے چرچے سے مرعوب و متاثر نہ ہوں کیونکہ تھوٹھا چنا باجے گھنا مشہور کہاوت ہے۔ اگر آپ شومئے قسمت سے ایسے پیروں کے مرید ہو گئے تھے اور بعد میں اُن کے علم و معرفت کی حقیقت سامنے آگئی تو اُن کی بیعت توڑ کر کسی حقیقی پیر، اللہ کے ولی صاحب علم سے رشتہ جوڑ لیں تاکہ دنیا اور آخرت دونوں تباہ ہونے سے بچ جائیں اور عاقبت سنور جائیں۔

ایسے لوگوں میں گناہ کا احساس ختم ہو گیا غیر شرعی طریقے اپنا کر سادہ لوح عوام کو لوٹنے کے عجیب و غریب ہتھکنڈے اپنانے سے گریز نہیں کرتے۔ شرم بھی نہیں آتی اُلٹا ڈھٹائی کا مظاہرہ کرتے ہیں۔

حضرت عبداللہ بن مسعود رضی اللہ عنہ سے مروی ہے کہ جب بندہ ایک گناہ کرتا ہے تو ایک سیاہ داغ اُس کے دل پر پیدا ہوتا ہے۔ اگر اُس نے توبہ کی اور اُس کے دل کا آئینہ صاف اور روشن ہو جاتا ہے۔

ظاہر ہے کہ اگر توبہ نہیں کرے گا تو گناہ کرنا دہرا رہے گا تو آخر کار داغ لگتے لگتے پورا دل ہی سیاہ ہو جائے گا۔ افسوس ظالم ہوس و جاہ حرص و لالچ تو پھر کسی طور پر ختم ہی نہیں ہوتا۔ یہ بھی معلوم ہے اور روزانہ کا مشاہدہ ہے کہ آخر سب کچھ چھوڑ چھاڑ کر اس فانی دنیا سے خالی ہاتھ جانا ہے دنیا نے دیکھا کہ

سکندر جب آیا تھا تو کیا ساتھ لایا تھا تھے دونوں ہاتھ خالی باہر کفن سے نکلے

یہ شعر سکندر اعظم کے متعلق ہے جو یونان کے شہر مقدونیہ سے دنیا فتح کرنے نکلا اور فتوحات کرتا ہوا ہندوستان کے راجے مہاراجوں جن میں ٹیکسلا کے راجہ اسمبھی اور راجہ پورس کو شکست دے کر آخر موت کے ہاتھوں شکست کھا کر واپس لے جایا گیا۔ کہتے ہیں پاکستان کے علاقہ کافرستان میں آباد لوگ اسی کی فوج کے لوگ ہیں۔

سامعین! موت کے بعد مال اور اولاد سب پیچھے رہ جائیں گے اور پھر اکیلے ہی بھگتنا پڑے گا۔ کیفیت کچھ ایسے ہی ہوگی پھر زبان حال سے کہیں گے۔

دبا کے قبر میں سب چل دیے دعا نہ سلام ذرا سی دیر میں کیا ہو گیا زمانے کو

ع اب پچھتائے کیا ہوت جب چڑیاں چگ گئیں کھیت۔


سب مال و متاع غیروں کا ہو جائے گا۔ حتی کہ وہ اولاد بھی جس کے لیے انھوں نے سب پا پڑ بیلے۔ حرام و حلال کی پرواہ نہ کی مشاہدہ ہے کہ ایسے لوگوں کی اولاد جن کی تربیت ہی غلط ہوئی انھیں ایصالِ ثواب کا خیال بھی نہیں آتا وہ بھی اسی ڈگر پر چل پڑتے ہیں جو دراشت میں ملا۔ وہ وہی راستہ اختیار کر لیتے ہیں جو باپ دادا کرتے تھے۔

ضروری تو نہیں مگر ایک کہاوت سنی ہے باپ پر پوت پتہ پر گھوڑا بہت نہیں تو تھوڑا تھوڑا۔

وما علینا الا البلاغ المبین

نعرہ تکبیر اللہ اکبر نعرہ رسالت یا رسول اللہ نعرہ حیدری یا علی

اب تمام حضرات صلوٰۃ و سلام کے لیے کھڑے ہو جائیں۔ شکر یہ۔



در بیان توبہ و استغفار

بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی سَیِّدِ الْاَنْبِیَاءِ وَالْمُرْسَلِیْنَ وَ عَلٰی اِلَہِ
الطَّیِّبِیْنَ وَالطَّاهِرِیْنَ وَ اَصْحَابِہِ الْبُکْرَةِ مِیْنِ رِّضْوَانِ اللّٰهِ عَلَیْہِمُ اَجْمَعِیْنَ
اَمَّا بَعْدُ فَاَعُوْذُ بِاللّٰهِ مِنَ الشَّیْطٰنِ الرَّجِیْمِ بِسْمِ اللّٰهِ الرَّحْمٰنِ الرَّحِیْمِ قَالَ اللّٰهُ تَبَارَكَ وَتَعَالٰی فِی الْقُرْاٰنِ
الْمَحِیْدِ وَالْفُرْقَانِ الْحَبِیْدِ وَالَّذِیْنَ اِذَا فَعَلُوْا فَاَحْسَۃً اَوْ ظَلَمُوْا اَنْفُسَہُمْ ذَکَرُوْا اللّٰہَ فَاَسْتَغْفَرُوْا لِذُنُوْبِہِمُ
وَمَنْ یَّغْفِرِ الذُّنُوْبَ اِلَّا اللّٰهُ وَلَمْ یَصِرْ وَاَعْلٰی مَا فَعَلُوْا وَہُمْ یَعْلَمُوْنَ اُولٰٓئِکَ جَزَاؤُہُمْ مَّغْفِرَةٌ مِّنْ رَّبِّہُمْ
وَجَلَّتْ تَجْرِیْ مِنْ تَحْتِہَا الْاَنْہَارُ خَلِدِیْنَ فِیْہَا وَنِعْمَ اَجْرُ الْعَبِدِیْنَ
قَالَ اللّٰهُ تَبَارَكَ وَتَعَالٰی فِی شَانَ حَبِیْبِہِمُ مُّخْبِرًا وَاَمْرًا اِنَّ اللّٰہَ وَمَلَٰئِکَتُہُ یُصَلُّوْنَ عَلَی النَّبِیِّ یٰۤاَیُّهَا الَّذِیْنَ
اٰمَنُوْا صَلُّوْا عَلَیْہِ وَسَلِّمُوْا تَسْلِیْمًا

سب مل کر درود شریف پڑھیں: الصلوٰۃ والسلام علیک یا رسول اللہ علی آلک واصحابک یا حبیب اللہ۔

معزز خطیب و علمائے کرام، محترم بزرگو، بھائیو اور عزیزان گرامی! السلام علیکم ورحمۃ اللہ وبرکاتہ

مصطفیٰ ﷺ فرمود ”اِنَّ النَّاسَ فِی الدُّنْیَا ضَعِیْفٌ“۔ انسان دنیا میں کمزور پیدا ہوا۔ انسان کی تخلیق ہی کمزوری پر ہے اور خطا کا
پتلا ہے۔ حرص و ہوا کا شکار ہو کر، خواہشات نفسانی سے مغلوب ہو کر دانستہ نادانستہ سر او علانیاً خطا گناہ کا ارتکاب کر بیٹھتا ہے۔

✽ حضرت عبد اللہ بن مسعود رضی اللہ عنہ سے حدیث مروی ہے

”جب بندہ ایک گناہ کرتا ہے تو ایک سیاہ داغ اُس کے دل پر پیدا ہوتا ہے۔ اگر اُس نے توبہ کی تو اُس کے دل کا آئینہ صاف اور
روشن ہو جاتا ہے۔ پھر جب دوسرا گناہ کیا تو ایک اور نقطہ پیدا ہوا۔ اس طرح ہر گناہ سیاہی پیدا ہونے کا سبب بنتا ہے۔ یہاں تک
کہ تمام دل سیاہ ہو جاتا ہے۔“

میں توبہ کے سلسلہ میں آپ کے سامنے آیت تلاوت کی ہے۔ اللہ کریم غفور رحیم کا ارشاد مبارک ہے ”وَالَّذِیْنَ اِذَا فَعَلُوْا فَاَحْسَۃً“
یعنی ہو لوگ جب کر بیٹھتے ہیں کھلا گناہ ”اَوْ ظَلَمُوْا اَنْفُسَہُمْ“ یا ظلم کر بیٹھے اپنے نفسوں پر ”ذَکَرُوْا اللّٰہَ“ پھر اللہ کا ذکر کرتے ہیں
”فَاَسْتَغْفَرُوْا لِذُنُوْبِہِمُ“ پس بخشش مانگتے ہیں اپنے گناہوں کی ”وَمَنْ یَّغْفِرِ الذُّنُوْبَ اِلَّا اللّٰہُ“ اور کون بخشتا ہے گناہوں کو اللہ تعالیٰ
کے سوا ”وَلَمْ یَصِرْ وَاَعْلٰی مَا فَعَلُوْا“ اور اصرار نہ کیا انھوں نے استغفار کے بعد اُس گناہ پر کہ صادر ہوا اُن سے (یعنی دوسری بار
وہ کام نہ کیا) ”وہُمْ یَعْلَمُوْنَ“ اور وہ جانتے ہیں (کہ عقوبت اصرار کی سخت ہے)

اللہ اللہ! پھر جزا کیا ہے

”اُولٰٓئِکَ جَزَاؤُہُمْ مَّغْفِرَةٌ مِّنْ رَّبِّہُمْ وَجَلَّتْ تَجْرِیْ مِنْ تَحْتِہَا الْاَنْہَارُ خَلِدِیْنَ فِیْہَا“ یعنی بدلہ اُن کا بخشش ہے اُن کے

پروردگار کے پاس اور ایسے باغ کہ اُن کے نیچے نہریں ہمیشہ جاری رہیں گی۔ اور لوگ اُس میں مقیم رہیں گے۔ (آگے فرمایا) ”وَنِعْمَ أَجْرُ الْعَمِلِينَ“ اور عمل کرنے والوں کے لیے انعام ہے۔ سبحان اللہ۔

✽ روایت ہے حضور نبی کریم ﷺ نے فرمایا کہ کہا ابلیس لعین نے اے پروردگار قسم ہے تیری عزت کی تحقیق بہکاوں گا میں بنی آدم کو جب تک کہ روح رہے گی اُن کے جسم میں پس فرمایا اللہ تعالیٰ نے قسم ہے مجھ کو میری عزت کی اور بزرگی کی کہ ہمیشہ معاف کروں گا میں جب تک وہ استغفار کریں گے۔

تفسیر لباب میں ہے ثابت بن نبائی رضی اللہ عنہ سے روایت ہے کہ خبر پہنچی مجھ کو جب کہ نازل ہوئی یہ آیت کریمہ تو رویا ابلیس لعین۔
✽ حضرت عطار بن خالد سے رضی اللہ عنہ روایت ہے کہ خبر پہنچی مجھ کو جب کہ نازل ہوا قول باری تعالیٰ کا وَمَنْ يَغْفِرُ الذُّنُوبَ إِلَّا اللَّهُ وَلَمْ يُصِرُّوْا عَلَىٰ مَا فَعَلُوا وَهُمْ يَعْلَمُونَ“ رویا ابلیس لعین اپنے لشکر سمیت اور مٹی ڈالی اپنے سر پر اور پکارا ساتھ افسوس کہ یا ہس تک کہ آیا لشکر اُس کا ہر جنگل اور دریا سے پس کہا اُنھوں نے کیا ہے اے صاحب ہمارے۔ ابلیس نے کہا کہ ایک آیت نازل ہوئی کتاب اللہ تعالیٰ میں کہ اب نہ ضرر یعنی نقصان دے گا بنی آدم کو کوئی گناہ۔ پوچھا اُنھوں نے کیا ہے وہ آیت۔ پس خبر دی اُس نے اُن کو اس آیت کی۔ کہا اُنھوں نے کہ کھولیں گے ہم واسطے اُن کے دروازے ہوا اور حرص کے۔ پس نہ توبہ کریں گے وہ اور نہ استغفار اور جانیں گے کہ وہ حق پر ہیں پس خوش ہوا شیطان۔

✽ حضرت ابو بکر صدیق رضی اللہ تعالیٰ عنہ سے روایت ہے کہ فرمایا حضرت نبی کریم ﷺ نے کہ مداومت کرو تم پڑھنے لا الہ الا اللہ اور استغفار پر کیونکہ کہا ابلیس نے کہ ہلاک کیا میں نے آدمیوں کو گناہوں سے اور ہلاک کیا اُنھوں نے مجھ کو لا الہ الا اللہ اور استغفار کے پڑھنے سے پس جب دیکھا میں نے ایسا تو ہلاک کیا میں نے اُن کو ہوا اور حرص سے اور وہ جانتے ہیں کہ ہم ہدایت پر ہیں۔ (دُر منثور)

✽ حدیث شریف میں ہے کہ فرمایا نبی اکرم ﷺ جو شخص کہے لا الہ الا اللہ خالص دل سے داخل ہو گا وہ جنت میں۔ لوگوں نے پوچھا اخلاص کیا ہے فرمایا حضرت رسول اللہ ﷺ نے کہ باز رہنا محرماتِ خدا سے (یعنی جس سے اللہ رب العزت نے منع فرمایا ہے)۔

✽ سورۃ البقرہ آیت ۲۲۲ میں ہے ”إِنَّ اللَّهَ يُحِبُّ الشُّؤَابِينَ وَيُحِبُّ الْمُتَطَهِّرِينَ“ بے شک اللہ تعالیٰ توبہ کرنے والوں اور پاکیزہ رہنے والوں کو پسند کرتا ہے۔

✽ ایک دوسری جگہ فرمان مبارک ہے ”يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا“ اے ایمان والوں توبہ کرو اللہ کی طرف توبہ خالص۔ لوگوں نے حضرت عمر بن خطاب رضی اللہ عنہ سے پوچھا توبہ نصوح کیا ہے کہا کہ توبہ کرے انسان برائیوں سے اور نہ کرے اُس کو دوبارہ۔

✽ حضرت ابن عباس رضی اللہ عنہ سے روایت ہے کہ توبہ نصوح کے معنی دل سے شرمندہ ہونے کے ہیں اور زبان سے استغفار کرنا اور اس بات کو دل میں رکھنا کہ اس کو پھر نہیں کرے گا۔

✽ حدیث شریف میں ہے کہ ”الثَّائِبُ مِنْ ذَنْبِهِ كَمَنْ لَا ذَنْبَ لَهُ“ یعنی گناہ سے توبہ کرنے والا شخص ایسا پاک صاف ہو جاتا ہے جیسے اُس نے کبھی گناہ کیا ہی نہ ہو۔

✽ حضور نبی کریم علیہ الصلوٰۃ والسلام سے روایت کیا گیا ہے کہ فرمایا آپ ﷺ نے کہ جو کوئی استغفار کرتا ہے اور زبان سے پھر گناہ کا اصرار کرتا ہے گویا کہ وہ ہنسی کرتا ہے اپنے پروردگار سے۔ استغفر اللہ

✽ حضرت انس بن مالک رضی اللہ عنہ سے روایت ہے کہ سنا میں نے حضور رسول مقبول ﷺ سے۔ فرمایا آپ ﷺ نے کہ ”فرماتا ہے اللہ تعالیٰ اے بنی آدم تحقیق جب پکارتے ہو تم مجھ کو اور اُمید کرتے ہو میرے پاس معافی کی تو معاف کرتا ہوں تمہارے گناہوں کو اور نہیں پرواہ کرتا ہوں میں اے بنی آدم اگر پہنچیں تمہارے گناہ آسمان تک اُس کے بعد تم استغفار کرو میں تم کو بخش دیتا ہوں اور نہیں پرواہ کرتا ہوں اے بنی آدم اگر تم لاؤ میرے پاس برابر زمین کے گناہ اور ملو تم مجھ سے درحالیکہ میرے ساتھ کسی کو شریک نہ کیا ہو تم نے البتہ برابر زمین کے مغفرت کروں گا میں۔“ (اخر جہ الترمذی)

✽ سامعین کرام! زبدۃ الواعظین میں حدیث نقل ہے کہ حضرت جبریل علیہ السلام جناب رسالت مآب رحمۃ اللعالمین شفیع المذنبین ﷺ کی خدمت اقدس میں حاضر ہوئے اور عرض کی اے محمد ﷺ اللہ تعالیٰ نے آپ کو سلام کہا ہے اور فرمایا ہے کہ جو شخص آپ کی اُمت میں سے توبہ کرے گا اپنے مرنے سے پہلے ایک سال قبول کروں گا میں توبہ اُس کی۔ پس فرمایا نبی کریم رؤف رحیم نے کہ اے جبریل ایک سال میری اُمت کے واسطے بہت ہے۔ پھر حضرت جبریل لوٹ آئے اور کہا اے محمد ﷺ تحقیق آپ کا پروردگار فرماتا ہے کہ جو شخص توبہ کرے گا پیشتر موت کے ایک مہینہ قبول کروں گا میں توبہ اُس کی۔ پس نبی کریم ﷺ نے فرمایا اے جبریل ایک مہینہ بھی میری اُمت کے لیے بہت ہے۔ پھر چلے گئے حضرت جبریل پھر واپس آئے اور کہا اے محمد ﷺ آپ کا پروردگار فرماتا ہے کہ جو شخص موت سے ایک دن پہلے توبہ کرے گا اُس کی توبہ قبول کروں گا۔ حضور اکرم نور مجسم ﷺ نے فرمایا ایک دن بھی میری اُمت کے لیے بہت ہے۔ پس چلے گئے جبریل پھر واپس آئے اور کہا اے محمد ﷺ آپ کا رب فرماتا ہے کہ جو شخص موت سے ایک ساعت پہلے توبہ کرے گا میں اُس کی توبہ قبول کروں گا۔ آپ ﷺ نے فرمایا ایک ساعت بھی بہت ہے۔ پس چلے گئے جبریل اُس کے بعد واپس آئے اور کہا اے محمد ﷺ اللہ تعالیٰ آپ کو سلام کہتا ہے اور فرماتا ہے کہ جو شخص کہ گزری ساری عمر اُس کی گناہوں میں اور نہ رجوع کیا اُس نے میری طرف موت سے پہلے ایک سال ایک مہینہ ایک دن ایک ساعت یہاں تک کہ پہنچی روح اُس کی حلقوم تک اور بات اور عذر خواہی زبان سے نہ کر سکا اور نادم ہوا دل سے اپنے کیے پر البتہ میں بخش دوں گا اُس کو۔

سبحان اللہ۔ اللہ کی غفور رحیمی شان اور قربان جائیں حضور نبی کریم روف رحیم کی رحمۃ للعالمین کے۔ قرآن پاک میں ارشاد ہے
 ”لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ“
 یعنی تمہارے پاس رسول آئے تمہارے نفسوں میں سے تمہارا مشقت (تکلیف) میں پڑنا اُن پر گراں گزرتا ہے وہ تمہاری
 (ایمان والوں) کی بھلائی کے نہایت چاہنے والے مسلمانوں پر کمال مہربان۔ سبحان اللہ

میں نے حدیث مذکورہ بالا کو اپنی کتاب گلدستہ حمد و نعت میں نظم کی صورت میں بیان کرنے کی سعی نامتمام کی ہے چند بند سناتا ہوں

بخش دوں گا اُسے حق نے فرما دیا	مژدہ لائے تھے جبریل شاہ عدن
کرے توبہ اگر اُمتی آپ کا	سال پہلے جو مرنے سے تھا یہ متن
آپ واقف جو تھے بشری کمزوریوں سے	وقت زیادہ کہا دیکھو اُمت لگن
جبریل آتے رہے دقت گھٹتا رہا	سال سے ماہ ماہ سے ہوا یک دن
دن سے ساعت پھر آخری سانس تک	کرے توبہ بچے آگ سے پھر بدن
تیری رحمت سے حق نے یہ موقع دیا	جو خطا کار ہے کر لے اپنا جتن
صدق دل سے اگر کوئی تاب ہوا	گناہ دھل جائیں گے صدقہ شاہ زمن
کر کے توبہ ذوالفقار عارض ہے اب	شکر کرتا رہے ہر دم اُس کا دہن

❁ درۃ المجالس میں حدیث مذکور ہے۔ حضرت عمر بن الخطاب رضی اللہ عنہ سے روایت ہے کہ میں نبی کریم ﷺ کے ہمراہ انصار کے ایک شخص کے پاس گیا۔ وہ نزع کی حالت میں تھا۔ پس حضور ﷺ نے اُس کو فرمایا کہ اللہ تعالیٰ کی جناب میں توبہ کر۔ پس وہ شخص زبان سے نہ بول سکا اور اپنی دلوں آنکھوں کو آسمان کی طرف گھمایا۔ حضور ﷺ مسکرائے۔ میں نے عرض کیا یا رسول اللہ آپ کے مسکرانے کا کیا سبب ہے۔ حضور ﷺ نے فرمایا یہ مریض زبان سے توبہ نہ کر سکا اور اُس نے اپنی آنکھوں سے آسمان کی طرف اشارہ کیا اور نادام ہوا اپنے دل سے اپنے کیے پر۔ پس اللہ تعالیٰ نے فرمایا اے میرے فرشتو تحقیق میرا بندہ زبانی توبہ کرنے سے عاجز ہوا اور شرمندہ ہوا اپنے کیے پر اپنے دل سے۔ پس میں اُس کی توبہ ضائع نہ کروں گا۔ اور اس کی دل سے ندامت پر گواہ رہو تحقیق میں نے اُس کو معاف کر دیا۔ سبحان اللہ۔ رحمت حق بہانہ می جوید۔ اللہ کی رحمت تو بخشش کے لیے بہانہ تلاش کرتی ہے۔ عمر خیام ایک مشہور فارسی زبان کے شاعر لکھتے ہیں

باز آ باز آ ہر آنچہ ہستی باز آ	گر کافر و گبر و بت پرستی باز آ
ایں درگہ ما درگہ نا اُمیدی نیست	صد بار اگر توبہ شکستی باز آ

یعنی لوٹ آ واپس آ جا (یعنی توبہ کر) جو کچھ بھی بنا پھرتا ہے رجوع الی اللہ (توبہ) کر اگر کافر ہے آتش پرست ہے بت پرست ہے

لوٹ آ۔ کہ (اللہ بزرگ و برتر) کی بارگاہ اقدس مایوسی والی نہیں اگر تو نے سودفعہ بھی توبہ کر کے توڑی ہے اپنی حرکات چھوڑ کر توبہ کر (پلٹ آ بند یا رب دیا) توبہ کر۔

✽ تنبیہ الغافلین میں حدیث درج ہے اور روایت ہے حضرت علی بن ابی طالب رضی اللہ عنہ سے کہا کہ فرمایا جناب رسول کریم ﷺ نے لکھا ہوا گردا گرد عرش معلیٰ کے چار ہزار (4000) سال پیشتر پیدائش حضرت آدم علیہ السلام سے کہ میں معاف کرنے والا ہوں اُس شخص کو جس نے توبہ کی اور ایمان لایا اور اچھے کام کیے۔

✽ روایت ہے ابونصر بن سعید رضی اللہ تعالیٰ عنہ سے اور زبدۃ الواعظین میں رقم ہے کہ نبی مکرم ﷺ نے فرمایا کہ جب شعبان کی تیرہویں شب ہوئی تو میرے پاس جبریل علیہ السلام آئے اور کہا اے محمد اُٹھیے تحقیق تہجد کا وقت ہوا تا کہ تو مراد مانگے جو اُمت کے بارے میں ہے۔ حضور ﷺ نے ویسا ہی کیا یعنی اُمت کے بارے میں دعا مانگی پھر صبح کو حضرت جبریل علیہ السلام آپ ﷺ کے پاس آئے اور کہا اے محمد البتہ اللہ تعالیٰ نے تیرے واسطے تیری تہائی اُمت کو بخشا۔ پس حضور اکرم روئے اور کہا اے جبریل مجھ کو بتاؤ باقی دو تہائی کا کیا حال ہے؟ کہا مجھے معلوم نہیں۔ پھر دوسری شب وہ آپ ﷺ کے پاس آئے اور کہا اے محمد اُٹھیے اور تہجد پڑھیے حضور اکرم ﷺ نے ویسا ہی کیا۔ پس فجر کو جبریل علیہ السلام نے آپ ﷺ کے پاس آکر کہا اے محمد (ﷺ) اللہ تعالیٰ نے تیرے واسطے تیری دو تہائی اُمت کو بخشا۔ نبی کریم ﷺ نے رو کر کہا اے جبریل باقی تہائی کا بتا۔ حضرت جبریل نے کہا مجھے اطلاع نہیں ہے۔ پھر حضرت جبریل نے شب برات کی رات میں آپ کے پاس آکر کہا اے محمد ﷺ کہ آپ کے واسطے بشارت ہے کہ تحقیق اللہ تعالیٰ نے آپ کی تمام اُمت کو جو کسی چیز کو اللہ تعالیٰ کے ساتھ شریک نہیں کرتی بخش دیا۔

پھر کہا اے محمد ﷺ اپنا سر آسمان کی طرف اٹھائیے اور دیکھئے کیا دیکھتے ہیں پس حضور ﷺ نے آسمان کی طرف نظر کی تو دیکھا کہ آسمان کے دروازے کھلے ہیں اور فرشتے پہلے آسمان سے عرش تک اُمت محمد ﷺ کے واسطے سجدے میں استغفار کرتے ہیں اور ہر دروازے پر آسمان کے ایک فرشتہ ہے پہلے دروازے پر ایک فرشتہ پکار کر کہتا ہے بشارت ہے اُس شخص کے واسطے جو اس شب کو رجوع (الی اللہ) کرتا ہے دوسرے دروازے پر ایک فرشتہ پکار کر کہتا ہے کہ خوشخبری ہے اُس شخص کے لیے جو سجدہ کرتا ہے اس شب کو۔ اور تیسرے دروازے پر ایک فرشتہ پکارتا ہے کہ اس رات میں ذکر کرنے والوں کے لیے بشارت ہے اور چوتھے دروازے پر ایک فرشتہ پکارتا ہے کہ اُس شخص کے لیے بشارت ہے جس نے اس رات اپنے پروردگار سے دعا مانگی۔ پانچویں دروازے پر ایک فرشتہ پکارتا ہے کہ اُس شخص کے واسطے بشارت کہ اس رات اللہ تعالیٰ کے خوف سے روتا ہے اور چھٹے دروازے پر ایک فرشتہ پکار کر کہتا ہے کہ خوشخبری ہے اُس شخص کے واسطے جو اس شب میں نیک عمل کرتا ہے۔ ساتویں دروازے پر ایک فرشتہ پکار کر کہتا ہے کہ خوشخبری ہے اُس شخص کے واسطے جو اس شب قرآن مجید پڑھتا ہے۔ (یعنی لیلۃ القدر) پھر پکارتا ہے وہی فرشتہ کہ ہے کوئی سائل کہ اُس کا سوال دیا جائے اور ہے کوئی دعا کرنے والا کہ اُس کی دعا قبول کی جائے اور ہے

کوئی توبہ کرنے والا کہ اُس کی توبہ قبول کی جائے اور ہے کوئی استغفار کرنے والا کہ معاف کیا جائے واسطے اُس کے۔ نبی مکرم ﷺ نے فرمایا کہ رحمت کے دروازے اول شب سے طلوع فجر تک میری اُمت پر کیونکہ اللہ تعالیٰ آزاد کرتا ہے دوزخ سے اس شب کو زیادہ تر بالوں بکریوں قبیلہ بنی کلب سے۔ سبحان اللہ۔

✽ ابن ماجہ کی حدیث ہے جسے حضرت عبداللہ بن عباس رضی اللہ تعالیٰ عنہ بیان کرتے ہیں کہ جو شخص استغفار (کرنے) کو لازم کرے اللہ تعالیٰ اُس کا ہر غم دور کرے گا اور اُسے ہر تکلیف سے نجات دے گا اور اُسے ایسی جگہ سے روزی دے گا جس طرف اُس کا گمان بھی نہ گیا ہوگا۔

✽ حضرت امام حسن علیہ السلام سے مروی ہے کہ ایک شخص حضور ﷺ کے پاس آیا۔ اُس نے قلت بارش کی شکایت کی۔ آپ ﷺ نے استغفار کا حکم دیا دوسرا آیا اُس نے تنگ دستی کی شکایت کی آپ ﷺ نے استغفار کا حکم دیا۔ پھر تیسرا آیا اُس نے قلت نسل کی شکایت کی اُس سے بھی فرمایا پھر چوتھا آیا اُس نے اپنی زمین کی قلت پیداوار کی شکایت کی۔ اُس سے بھی فرمایا ربیع بن صبیح رضی اللہ تعالیٰ عنہ جو حاضر تھے اُنھوں نے عرض کی۔ چند لوگ آئے قسم قسم کی حاجتیں اُنھوں نے پیش کیں۔ آپ نے سب کو ایک ہی جواب دیا کہ استغفار کرو۔ تو آپ ﷺ نے پارہ ۲۹ سورہ نوح آیت نمبر ۱۰ پڑھی۔ ”قُلْتُ اسْتَغْفِرُوا رَبَّكُمْ“ اِنَّهٗ كَانَ غَفَّارًا“ تو میں (نوح) نے کہا اپنے رب سے معافی مانگو۔ آیت ۱۱، ۱۲ کا ترجمہ ہے ”تم پر شرانے کا مینہ بھیجے گا اور مال اور بیٹوں سے تمہاری مدد کرے گا اور تمہارے لیے باغ بنائے گا اور تمہارے لیے نہریں بنائے گا۔“ سبحان تیری قدرت مولیٰ کریم تفسیر کنز الایمان میں ہے کہ حضرت امیر معاویہ کے ایک ملازم نے حضرت امام حسن رضی اللہ عنہ سے عرض کی حضرت میرے پاس مال تو بہت زیادہ ہے مگر اولاد کی قلت ہے فرمایا استغفار کرو وہ روزانہ 650 مرتبہ استغفار پڑھتا رہا۔ اللہ تعالیٰ نے اُسے آٹھ بیٹے عطا فرمائے۔ حضرت امیر معاویہ کو معلوم ہوا تو پوچھا یہ کیسے ہوا۔ عرض کی امام حسن نے فرمایا تھا کہ استغفار کیا کر۔ امیر معاویہ نے کہا امام سے یہ تو پوچھو کہ اُنھوں نے کہاں سے یہ بات فرمائی۔ حضرت امام حسن علیہ السلام نے یہ حدیث سنائی۔

✽ حدیث شریف میں ہے کہ حضور ﷺ نے فرمایا میں استغفار کرتا ہوں اللہ کی طرف اور توبہ کرتا ہوں ہر دن ستر مرتبہ ایک دوسری حدیث شریف میں ہے فرمایا آپ ﷺ نے اے لوگو توبہ کرو نزدیک اللہ تعالیٰ کے پس میں توبہ کرتا ہوں۔ اُس کی طرف سو بار۔

سامعین کرام! سب انبیاء معصوم ہیں اور آپ ﷺ تمام انبیاء کے امام ہیں۔ یہ فرمان میں سمجھتا ہوں میری اور آپ کی تعلیم کے لیے ہے اسی حدیث میں حضور ﷺ کا یہ بھی فرمان ہے لوگو! توبہ کرو نزدیک اللہ تعالیٰ کے۔

✽ بخاری شریف کی حدیث ہے جسے حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا میری تمام اُمت جنت میں داخل ہوگی۔ سوائے اُس کے جس نے انکار کیا۔ صحابہ نے عرض کیا یا رسول اللہ ﷺ کون انکار کرے گا۔ فرمایا

جس نے میری اطاعت کی وہ جنت میں داخل ہوگا جس نے میری نافرمانی کی اُس نے انکار کیا۔ معلوم ہوا طبع اللہ کے ساتھ طبع الرسول بہت ضروری ہے۔

✽ حضور سرور کائنات فخر موجودات ﷺ نے فرمایا بنی آدم گناہگار ہیں اور بہتر گناہگار وہ ہیں جو توبہ کرتے ہیں۔ اللہ تعالیٰ کی طرف ہمیشہ۔ ایک دوسری حدیث ہے روایت ہے کہ فرمایا نبی مکرم ﷺ نے کہ توبہ کرنا گناہ سے مثل صابن کے اوپر کپڑے کے ہے۔ یعنی توبہ کرنے سے ایسے صاف سقا ہو جاتے ہیں جیسے صابن سے کپڑا دھلنے کے بعد میل سے صاف ہو تو نکھر جاتا ہے۔

✽ کہتے ہیں توبہ پوری ہوتی آٹھ چیزوں سے۔ (۱) گزرے گناہ پر شرمندہ ہونا۔ (۲) فرائض کا ادا کرنا۔ (۳) پھیرنا مظالم کا (۴) رہائی طلب کرنا دشمنوں سے۔ (۵) عزم کرنا اس بات پر کہ دوسری بار گناہ کی طرف نہ لوٹے۔ (۶) اپنے نفس کی پرورش کرنا اطاعت خدا میں جیسا کہ پرورش کی تو نے اُس کی معصیت میں۔ (۷) نفس کو تلخی اطاعت کی چکھانی جیسا کہ تو نے چکھائی شریعی معاصی کی۔ (۸) اور درست کرنا کھانا اور پینا (حلال کھانا پینا وجہ حلال سے)۔

عزیزانِ گرامی! پارہ ۲۸ سورہ تحریم آیت نمبر ۸ میں ارشاد اللہ رب العزت ہے کہ
”يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَصُوحًا ۖ عَلَىٰ رَبِّكُمْ أَنْ تُكْفِرَ عَنْكُمْ سَيِّئَاتِكُمْ وَيُدْخِلَكُمُ جَنَّاتٍ تَجْرِي مِنْ تَحْتِهَا الْأَنْهَارُ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ ۖ نُورُهُمْ يَسْعَىٰ بَيْنَ أَيْدِيهِمْ وَبِأَيْمَانِهِمْ“

”اے ایمان والو توبہ کرو طرف اللہ کے خالص قریب سے کہ پروردگار تمہارا معاف کرے تم سے برائیاں تمہاری اور داخل کرے تم کو بہشتوں میں کہ جاری ہیں اُس نیچے نہریں اُس دن کہ نہ رسوا کرے گا اللہ اپنے نبی کو اور جو لوگ ایمان لائے ساتھ اُس کے نور دوڑتا ہوگا آگے اُن کے اور داہنے اُن کے۔ کہیں گے وہ ”يَقُولُونَ رَبَّنَا آتِنَا لَنَا نُورَنَا وَاغْفِرْ لَنَا“ اِنَّكَ عَلَىٰ كُلِّ شَيْءٍ قَدِيرٌ“ اے پروردگار ہمارے پورا کر دے ہمارے واسطے ہمارا نور یعنی اس کو باقی رکھ کہ دخول جنت تک باقی رہے۔ اور بخشش کر واسطے ہمارے۔ تحقیق تو اوپر ہر چیز کے قادر ہے۔

سورہ ہود آیت ۹۰ میں ارشاد اللہ تبارک و تعالیٰ ہے ”وَاسْتَغْفِرْ ذَا رَبِّكُمْ ثُمَّ تَوْبُوا إِلَيْهِ ۖ إِنَّ رَبِّي رَحِيمٌ وَدُودٌ“۔ یعنی اپنے رب سے استغفار کرو (معافی مانگی) پھر اُس کی طرف لوٹ آؤ بے شک میرا رب رحیم ہے اور اپنی مخلوق سے محبت کرتا ہے۔

✽ روایت ہے کہ رسول اللہ ﷺ نے فرمایا کہ اگر کہے کوئی بندہ میں عذاب سے ڈرتا ہوں اور گناہ سے باز نہ رہے پس وہ جھوٹا ہے۔ اللہ کے نزدیک تائب نہیں اگر کہے بندہ کہ مشتاق جنت کا ہوں اور عمل نہ کرے پس وہ جھوٹا ہے تائب نہیں اگر کہے دوست رکھتا ہوں نبی ﷺ کو اور اتباع سنت کی نہ کرے پس وہ جھوٹا ہے تائب نہیں۔ اور کہے میں مشتاق ہوں معانقہ حور کا اور مہر اُس کا پیشتر نہ بھیجے پس وہ جھوٹا ہے تائب نہیں البتہ تائب (توبہ کرنے والا) حبیب اللہ اور حبیب رسول اللہ ہے جیسا کہ فرمایا اللہ تبارک و تعالیٰ نے ”إِنَّ اللَّهَ يُحِبُّ الشَّوَّابِينَ“۔ یعنی بے شک اللہ دوست رکھتا ہے توبہ کرنے والوں کو۔

❦ حدیث قرۃ العظمین میں درج ہے کہ فرمایا نبی کریم ﷺ نے کہ جب بندہ توبہ کرتا ہے تو عوض لکھتا ہے واسطے اُس کے ہر دن میں جو گزرا فسق میں عبادت ایک سال کی اور عطا کرتا ہے ثواب ایک شہید کا اور پہناوے گا قیامت کے دن ایک ہزار تاج اور کھولا جاوے گا واسطے اُس کے بیچ ایک دروازہ جنت سے اور کھڑا ہوگا قیامت کے دن ایک فرشتہ اُس کے داہنے اور ایک فرشتہ اس کے بائیں اور ایک فرشتہ اُس کے پیچھے بشارت دیں گے وہ فرشتے جنت کی۔ فرمایا نبی کریم ﷺ نے کہ جب مرجاتا ہے ایک جوان تائب (جس نے توبہ کی) اٹھاتا ہے اللہ تعالیٰ عذاب قبر مسلمانوں سے چالیس برس بسبب اُس کی کرامت کے نزدیک اللہ تعالیٰ کے۔

❦ مجالس الابرار میں حدیث شریف ہے حضرت ابن عباس رضی اللہ عنہ سے روایت ہے کہ فرمایا حضور ﷺ نے کہ ہلاک ہوئے وہ لوگ کہ کہتے ہیں قریب ہے کہ توبہ کر لیں گے کہ بنا کیے امر کو بقا پر اور وہ ایسی چیز ہے کہ وہ اس کے مختار نہیں ہیں۔ پس شاید کہ وہ خود ہی زندہ نہ رہے اور اگر زندہ رہا تو بس جیسا وہ قادر نہیں ترک گناہ پر آج اسی طرح نہ قادر ہوگا ترک معصیت پر کل۔ کیونکہ فی الحال عجز اُس کا ترک گناہ سے بسبب غلبہ شہوت کے ہے اور شہوت اُس کی کل کم نہ ہو جائے گی بلکہ بڑھتی جائے گی۔ مضبوط ہوگی بسبب عادت ہو جانے کے۔ پس جو شہوت کے مضبوط کیا اُس نے اُس کو بسبب عادت کے نہیں وہ مثل اُس کے کہ نہیں مضبوط کیا اُس کو۔

❦ اللہ کریم غفور رحیم ارشاد فرماتا ہے "وَسَارِعُوا إِلَىٰ مَغْفِرَةٍ مِّن رَّبِّكُمْ" یعنی جلدی کرو اللہ کی طرف مغفرت کے لیے "وَجَنَّةٍ عَرْضُهَا السَّمُوتُ وَالْأَرْضُ" (یعنی جلدی کرو توبہ اور عمل صالح تاکہ پہنچا دے اللہ تمہیں جنت میں جس کی چوڑائی مانند آسمانوں اور زمین کے ہے)۔

لہذا میری آپ سب اہل محفل سے گزارش ہے کہ توبہ کرنے میں ہرگز ہرگز کوتاہی نہ کریں۔ بندہ خطا کا پتلا ہے چھوٹی موٹی ایسی غلطیوں اور خطائیں بھی نادانستہ ہو جاتی ہیں جس کا ہمیں ادراک بھی نہیں ہوتا اور ہم اُسے برائی سمجھتے ہی نہیں۔ چھوٹی سی مثال دیتا ہوں کہ جہاں کچھ لوگ اکٹھے ہوئے دیکھا گیا ہے کہ جب باتیں شروع ہوئیں زیب داستان کے لیے کسی کو موضوع بحث بنا لیا کسی کی پیٹھ پیچھے ذکر جس سے کسی کی اہانت کا پہلو نکلتا ہو۔ یہ غیبت ہے اور اعمال کو نقصان پہنچانے کے مترادف ہے۔

غیبت پر میں نے اپنی کتاب گلشن ذکر و فکر عمل میں ایک باب قائم کیا ہے اور تفصیل سے بحث کی ہے ضرور پڑھیں تاکہ اس برائی سے جو ناسور کی طرح معاشرے میں پھیل چکی ہے بچ سکیں۔ لہذا توبہ کرتے رہیں کم از کم فجر کی یا عشاء کی نماز کے بعد دوسری تسبیحات کے ساتھ توبہ واستغفار۔ "أَسْتَغْفِرُ اللَّهَ يَبْنَ مِنْ كُلِّ ذَنْبٍ وَأَتُوبُ إِلَيْهِ"۔ کی ایک ضرورت تسبیح کر لیا کریں بلکہ آج سے ہی شروع کر دیں تاکہ استغفار کی فضیلت اور سعادت سے بہرہ ور ہو سکیں۔ اس بات کو کل پرست چھوڑیں زندگی کا کچھ بھروسہ نہیں فرمان باری تعالیٰ ہے "كُلُّ نَفْسٍ ذَائِقَةُ الْمَوْتِ" کو سامنے رکھیں۔ کسی شاعر نے کیا خوب شعر کہا ہے:

جوانی میں عدم کے واسطے سامان کرفاقل مسافر شب سے اٹھتا ہے جو جانا دور ہوتا ہے
توبہ استغفار و طیرہ بنالیں اور حضور پر نور شافع یوم النشور کے وسیلہ جلیلہ سے گناہوں کی بخشش اللہ کریم غفور رحیم سے گڑگڑا کر پچھتم تر
دُعا والتجا کریں۔ اِنْ شَاءَ اللہ تعالیٰ آپ کی ایسی کی گئی دعا شرف قبولیت پائے گی۔
دعا کے سلسلے میں مختصر عرض کرتا چلوں۔ پارہ ۲ سورۃ البقرہ آیت نمبر ۱۸۶ میں فرمایا
”اُجِيبْ دَعْوَةَ الدَّاعِ اِذَا دَعَاۤنِ ۙ فَلْيَسْتَجِيبُوْا لِيَّ وَلِيُؤْمِنُوْاۤ لَعَلَّهُمْ يَرْشُدُوْنَ“

یعنی دعا قبول کرتا ہوں پکارنے والے کی جب مجھے پکارے تو انہیں چاہیے میرا حکم مانیں اور مجھ پر ایمان لائیں کہ کہیں راہ
پائیں۔ (ترجمہ کنز الایمان)

پارہ ۲۰ سورۃ النمل آیت نمبر ۶۲ فرمان اللہ تبارک و تعالیٰ ہے: ”اَمِّنْ يُجِيبُ الْمُضْطَرُّ اِذَا دَعَا“ یعنی وہ جو لاچار کی سنتا ہے جب
اُسے پکارے۔

ان ہر دو آیات میں جب پکارے لہذا آپ لوگ جب چاہیں دعا مانگیں۔ دعا کے لیے وقت کی قید نہیں۔ رقت قلب ضروری ہے۔
دل سے جو بات نکلتی ہے اثر رکھتی ہے پر نہیں طاقت پرواز مگر رکھتی ہے

کبھی دعا کرنے والے میں صدق و اخلاص شرائط قبول نہیں ہوتے اس لیے اللہ تبارک و تعالیٰ کے نیک بندوں سے دعا کرائی جاتی
ہے۔ ناجائز اور خلاف شرع نہ دعا مانگی یا منگوائی جانی چاہیے، ترمذی شریف کی حدیث میں ہے کہ نماز کے بعد حمد و ثناء اور درود
شریف پڑھے۔ پھر دعا کرے۔ دعا مانگنا اللہ تعالیٰ کے حکم کی اطاعت اور سنت رسول اللہ ﷺ ہے۔ راقم الحروف نے اپنی کتاب
گلہائے خوش رنگ و مشکبو میں قرآن پاک سے بشمول انبیاء علیہم السلام کی دعاؤں اور احادیث میں درج کچھ دعاؤں کو نقل کیا ہے
پڑھنا اپنا معمول بنالیں اِنْ شَاءَ اللہ نفع ہوگا۔

﴿ابوداؤد اور ترمذی شریف کی حدیث ہے۔﴾ ”الدُّعَاءُ هُوَ الْعِبَادَةُ“ یعنی دعا عبادت ہے۔ ایک دوسری حدیث میں ہے ”اِنَّ
الدُّعَاءَ مَعَ الْعِبَادَةِ“ یعنی دعا عبادت کا مغز ہے۔

﴿ایک اور حدیث شریف میں دعا عبادت کی روح، دعا کی قبولیت میں حکمت الہی مضر ہوتی ہے۔ کبھی شکایت نہ کرے
الفاظ شکوہ و شکایت زبان پر نہیں لانی چاہیے کہ دعا مانگی قبول نہیں ہوئی۔ یادیر ہوگئی۔ منصل تفصیل کے لیے جس کتاب کا میں نے
پہلے ذکر کیا ہے مطالعہ کریں۔

پارہ ۱۰ سورہ ہود آیت نمبر ۹۰ میں ارشاد باری تعالیٰ ہے۔ ”وَاسْتَغْفِرْ ذُنُوبَكُمْ ثُمَّ تَوْبُواۤ اِلَيْهِ ۙ اِنَّ بَنِيَّ رَحِيْمٌ وَّذُوْدٌ“ اور اپنے
رب سے استغفار کرو (معافی مانگو) اور اُس کی طرف رجوع (توبہ) کرو بے شک میرا رب مہربان اور محبت کرنے والا ہے۔
معافی اور استغفار کرنے کے لیے اللہ رب العزت پارہ ۵ سورۃ النساء آیت نمبر ۶۴ میں فرماتا ہے:

”وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا“

فرمایا وہ لوگ جو اپنی جانوں پر ظلم کر چکے ہیں (اے محبوب) آپ ﷺ کے پاس آجائیں استغفار کریں اللہ سے (اللہ سے معافی چاہیں) اور استغفار کرے اُن کے لیے رسول (اور رسول اُن کی شفاعت فرمائے) تو ضرور پائیں گے اللہ تعالیٰ کو (بہت توبہ) قبول کرنے والا مہربان۔

امیر اہلسنت مجدد دین و ملت الشاہ احمد رضا خان صاحب بریلوی رحمۃ اللہ علیہ نے کیا خوب صورت شعر ارشاد فرمایا۔ جو ان ہر دو آیات کا غماز ہے۔ فرماتے ہیں:

مژدہ باداے عاصیو ذاتِ خدا غفار ہے تہنیت اے مجرمو شافعِ شہ ابرار ہے

راقم الحروف اپنی کتاب گل دستہ حمد و نعت و گل قدس میں یوں عارض ہوا ہے:

کر کے توبہ کہوں ہاتھ باندھے ہوئے میں
بخش دوں گا میں تائب کو فرمان تیرا
شفاعت تیری کا میں طالب ہوں آقا
بخش دے بخش دے یا الہی کہوں میں
الہجا رو رو ذوالفقار کرتا رہے گا
شنا خواں رہوں گا میں شاہ دو عالم
مولیٰ سن لے عرض پیکر پر خطا کی
معاف کر دے خدا غلطیاں بے نوا کی
شکر نفس ظالم سے ہو گئی ناچاقی
طفیل آپ کے جن پہ رحمت خدا کی
بعد توبہ بھی بخشش نہیں استحقاقی
رقن زندگی جب تلک تن میں باقی

❦ حدیث شریف میں ہے کہ وقت مصیبت کے ”إِنَّا لِلّٰهِ وَإِنَّا إِلَيْهِ رَاجِعُونَ“ پڑھنا رحمت الہی کا سبب ہوتا ہے یہ بھی حدیث میں ہے کہ مومن کی تکلیف کو اللہ تعالیٰ کفارہ گناہ بناتا ہے۔

پارہ نمبر ۴ سورۃ آل عمران آیت ۱۹۳ میں اللہ تبارک و تعالیٰ کا ارشاد ہے:

”رَبَّنَا فَاعْفُ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا مَعَ الْأَبْرَارِ“

یعنی اے ہمارے رب ہمارے گناہ معاف فرما اور ہماری برائیاں محو کر دے (ہم سے دور کر دے) اور ہمارا خاتمہ نیک لوگوں کے ساتھ فرما (یعنی انبیاء و صالحین کے ساتھ) مثل مشہور ہے

محبت صالح ترا صالح کند محبت طالع ترا طالع کند

یعنی صالحین نیکوں کی سنگت تجھے نیک بنائے گی اور بروں کی ہم نشینی تجھے برا بنا دے گی۔ عرض کیا ہے

کڈھ محبت دلوں غیرتے دولت دھن غلام سچا پیارے نبی دا بن

بخشاؤن شفاعت تیری کر بندیا ہشتیں جاویں گا وڑ بندیا

چھڑ کے دل فریب تے ڈھنگ رل کے نیک لوکاں دے سنگ
مگ بخشش توبہ کر بندیا ہشتیں جاویں گا وڑ بندیا
رب رب ہر دم کر بندیا حب نہی دی دل رکھ بندیا
برائیاں توں ٹوں بچ بندیا ہشتیں جاویں گا وڑ بندیا
سو ہتھ رسہ سرے تے گنڈھ نصیحت ایہہ میری پتے بندھ
مقبول بارگاہ جے ہو یوں ذوالفقار بندیا ہشتیں جاویں گا وڑ بندیا

اللہ کے نیک اور صالحین بندے پیران عظام (اصلی پیر) جب کسی کو بیعت کرتے ہیں اور اپنے روحانی سلسلہ (رشد و ہدایت) میں شامل کرتے ہیں تو مرید سے اُس کے کردہ ناکردہ دانستہ نادانستہ سر اوعلانیاً غلطیوں کو تابیوں لغزشوں خطاؤں اور سرزد ہوئے گناہوں سے توبہ کر دانے کے بعد آئندہ نہ کرنے کا عہد کروایا جاتا ہے۔ ہدایت اور عمل کی توفیق تو اللہ کریم ہی کی طرف سے ہے اور وہی عطا کرنے والا لیکن پیر کا فرض ہے کہ نیکی اور عمل صالح کی تلقین کرتا رہے۔ پیری مریدی رشد و ہدایت کا ایک سلسلہ ہے۔ راقم الحروف نے اس سلسلہ میں اپنی مذکورہ کتاب گلہائے خوش رنگ و مشکبوس سلسلہ بیعت پیری مریدی اصلی نقلی اور جعلی پیروں کی قلعی کھولنے کے ساتھ ساتھ ضرورت بیعت پر سیر حاصل تبصرہ کیا ہے۔ پڑھیں گے تو ذہن میں اٹھنے والے بہت سے سوالات کا جواب مل جائے گا۔ اب چونکہ بات توبہ کی ہو رہی ہے تو اس سلسلہ میں آئندہ کسی نشست میں مفصل بیان کروں گا۔ لہذا اپنا بیان اس دعا پر ختم کرتا ہوں

”رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ“ ”وَتُبَّ عَلَيْنَا“ إِنَّكَ أَنْتَ الثَّوَابُ الرَّحِيمُ“

اے رب ہمارے ہم سے قبول فرما بے شک تو ہی سنا جانتا ہے اور ہم پر اپنی رحمت کے ساتھ رجوع فرما بے شک تو ہی توبہ قبول کرنے والا مہربان ہے۔


اور حدیث میں متفق علیہ درج دعا ہے

”اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا وَّلَا یَغْفِرُ الذُّنُوْبَ اِلَّا اَنْتَ فَاعْفِرْ لِّیْ مَغْفِرَةً مِنْ عِنْدِکَ وَارْحَمْنِیْ اِنَّکَ اَنْتَ غَفُوْرٌ رَّحِیْمٌ“

اے اللہ بے شک میں نے اپنی جان پر بڑا ظلم کیا اور تیرے سوا کوئی گناہوں کو بخشنے والا نہیں سوا اپنی خاص بخشش سے مجھے بخش دے اور مجھ پر رحم کر۔ بے شک تو ہی بخشنے والا مہربان ہے سب کہو آمین۔

وما علینا الا البلاغ المبین

والسلام



بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی سَیِّدِ الْاَنْبِیَاءِ وَالْمُرْسَلِیْنَ وَعَلٰی اٰلِہِ
الطَّیْبِیْنَ وَالطَّاهِرِیْنَ وَاصْحَابِہِ الْبُکْرٰتِ مِیْنِ رِضْوَانِ اللّٰهِ عَلَیْہِمُ اَجْمَعِیْنَ
اَمَّا بَعْدُ فَاَعُوْذُ بِاللّٰهِ مِنَ الشَّیْطٰنِ الرَّجِیْمِ بِسْمِ اللّٰهِ الرَّحْمٰنِ الرَّحِیْمِ قَالَ اللّٰهُ تَبَارَكَ وَتَعَالٰی فِی الْقُرْاٰنِ
الْحَمِیْدِ وَالْفُرْقَانِ الْحَمِیْدِ اِنَّا اَنْزَلْنٰہُ فِی لَیْلَةِ الْقَدْرِ ﴿۱﴾ وَمَا اَدْرٰکَ مَا لَیْلَةُ الْقَدْرِ ﴿۲﴾ لَیْلَةُ الْقَدْرِ
﴿۳﴾ خَیْرٌ مِّنْ اَلْفِ شَہْرِ ﴿۴﴾ تَنْزِیْلُ الْمَلٰٓئِکَةِ وَالرُّوْحِ فِیْہَا بِاِذْنِ رَبِّہُمْ ﴿۵﴾ مِنْ کُلِّ اَمْرِ ﴿۶﴾ سَلٰمٌ ؕ هِیَ حَتّٰی
مَطْلَعِ الْفَجْرِ ﴿۷﴾

قَالَ اللّٰهُ تَبَارَكَ وَتَعَالٰی فِی شَأْنِ حَبِیْبِہُمْ مُّخْبِرًا وَّ اَمْرًا ﴿۱﴾ اِنَّ اللّٰهَ وَمَلَائِکَتَہُ یُصَلُّوْنَ عَلَی النَّبِیِّ یٰۤاٰیُّہَا الَّذِیْنَ
اٰمَنُوْا صَلُّوْا عَلَیْہِ وَسَلِّمُوْا تَسْلِیْمًا
سامعین کرام السلام علیکم ورحمۃ اللہ وبرکاتہ۔ اللہ عزوجل کا ہزار ہزار شکر ہے کہ اُس ذات بابرکات نے ہم پر احسان عظیم فرمایا کہ
ہمیں اپنی زندگی میں ایک بار پھر رمضان المبارک کے فیوض و برکات سے بہرہ مند ہونے کا نادر موقع عطا فرمایا۔ مجھ ناچیز و حقیر
بندہ مسکین کی اللہ تبارک و تعالیٰ سے التجا ہے کہ وہ حضور نبی کریم رؤف رحیم ﷺ کے وسیلہ جلیلہ سے ہمارے سب کے روزے اور
عبادات اپنی بارگاہ اقدس میں قبول و منظور فرمائے۔ آمین ثم آمین یا رب العالمین۔
سب مل کر درود شریف پڑھیں: الصلوٰۃ والسلام علیک یا رسول اللہ و علی آلک واصحابک یا حبیب اللہ۔
حضرات گرامی! رمضان المبارک میں ایک ایسی رات آنے والی ہے جو بابرکت ہے جس کے متعلق قرآن پاک سورۃ القدر میں
ارشاد ہے:

”اِنَّا اَنْزَلْنٰہُ فِی لَیْلَةِ الْقَدْرِ ﴿۱﴾ وَمَا اَدْرٰکَ مَا لَیْلَةُ الْقَدْرِ ﴿۲﴾ لَیْلَةُ الْقَدْرِ ﴿۳﴾ خَیْرٌ مِّنْ اَلْفِ شَہْرِ ﴿۴﴾ تَنْزِیْلُ
الْمَلٰٓئِکَةِ وَالرُّوْحِ فِیْہَا بِاِذْنِ رَبِّہُمْ ﴿۵﴾ مِنْ کُلِّ اَمْرِ ﴿۶﴾ سَلٰمٌ ؕ هِیَ حَتّٰی مَطْلَعِ الْفَجْرِ ﴿۷﴾“
بے شک ہم نے اسے شب قدر میں اتارا اور تم کیا جانا کیا ہے شب قدر۔ شب قدر ہزار مہینوں سے بہتر۔ اس میں فرشتے اور
جبریل اترتے ہیں اپنے رب کے حکم سے ہر کام کے لیے ہو سلامتی ہے صبح چمکنے تک۔ (کنز الایمان)

شان نزول:- حضرت سیدنا ابن عباس رضی اللہ عنہ سے روایت ہے کہ سرکارِ دو عالم ﷺ نے بنی اسرائیل کے ایک عابد شمعون
غازی کا قصہ بیان فرمایا جس نے لگاتار ایک ہزار مہینے رات عبادت اور دن جہاد میں گزارے اور روزہ بھی رکھتا تھا۔ صحابہ کرام

رضوان اللہ علیہم اجمعین نے عرض کیا یا رسول اللہ ﷺ آپ کے امتیوں کی عمریں تو بہت کم ہیں ہم اتنی عبادت کیسے کر سکیں گے۔ اللہ تبارک و تعالیٰ نے سورۃ القدر نازل فرمائی۔ کہ محبوب ہم نے تمہاری اُمت کو شب قدر عطا فرمائی کہ عبادت اُس میں افضل ہے شمعوں کی ہزار مہینے کی عبادت سے۔ بحوالہ تفسیر روح البیان، تفسیر کنز الایمان بحوالہ ابن جریر عن طریق مجاہد درج ہے۔ بعض کہتے ہیں کہ اللہ تعالیٰ نے فرمایا: اے محمد (ﷺ) دو رکعت نماز لیلۃ القدر میں بہتر ہے واسطے تیرے اور تیرے اُمت کے تلوار مارنے خدا کی راہ میں ہزار مہینے سے بنی اسرائیل کے۔

بعض کہتے ہیں کہ اس سورت کے نزول کا سبب یہ ہے کہ جب نبی مکرم نور مجسم ﷺ کا وصال قریب ہوا اور اپنی اُمت سے مفارقت قریب ہوئی تو سرور کائنات فخر موجودات ﷺ روئے اور غمگین ہوئے اور فرمایا کہ جب میں اس دنیا سے چلا جاؤں گا۔ خدا تعالیٰ کا سلام میری اُمت پر کون پہنچائے گا۔ اس بات پر رسول ﷺ کی خاطر شریف مغموم ہوئی۔ پس خوش کیا اللہ تبارک و تعالیٰ نے آپ ﷺ کے دل کو اپنے قول سے کہ فرشتے اور روح اُتریں گے کہ میرا سلام پہنچائیں اور نہ باز رکھوں گا میں اُن سے پس تو غمگین مت ہو میرے حبیب۔ سبحان اللہ۔

روح کون ہے

مفسرین نے روح کے معانی میں اختلاف کیا ہے بعض نے کہا وہ جبریل علیہ السلام ہیں۔ بعض نے کہا روح سے مراد وہ ایک بڑا عظیم الشان فرشتہ ہے اگر چاہے تو زمین آسمان کو ایک لقمہ کر کے نکل جائے اُس کو فرشتے نہیں دیکھتے ہیں مگر وہ مؤمنین کی خدمت کے واسطے فرشتوں کے ہمراہ لیلۃ القدر میں نازل ہوتا ہے تاکہ اُمت محمد ﷺ کے مطلع ہووے۔

ملائکہ کا مؤمنین سے مصافحہ اور دُعائے خیر کرنا

حضرت کعب بن الاحبار رضی اللہ عنہ سے مروی ہے کہ تحقیق سدرۃ المنتہیٰ میں اس قدر فرشتے رہتے ہیں کہ اُن کی تعداد اللہ عز و جل کے سوا کوئی نہیں جانتا۔ وہ حضرت جبریل علیہ السلام کے ہمراہ مؤمنین اور مؤمنات کے واسطے شب قدر کی رات کے وسط میں اُترتے ہیں اور اُن کے واسطے دُعائے خیر کرتے ہیں اور جبریل علیہ السلام کسی آدمی کو نہیں چھوڑتے مگر سب سے مصافحہ کرتے ہیں اُس کا نشان یہ ہے کہ جس شخص کے رونگٹے کھڑے ہوں دل نرم ہو اور آنسو جاری ہوں پس وہ حضرت جبریل علیہ السلام کے مصافحہ کے سبب ہے۔

اللہ اللہ یہ خداوند کریم غفور رحیم کا اپنے حبیب پاک صاحب لولاک ﷺ کی اُمت پر کتنا بڑا احسان اور کرم ہے کہ آپ ﷺ کے اُمتی ایک رات عبادت کریں تو اُس کا ثواب ایک ہزار مہینے عبادت کرنے والوں سے زیادہ ہو۔ اس رات فرشتے اور جبریل علیہ السلام زمین کی طرف اُترتے ہیں اور جو بندہ کھڑا یا بیٹھا یا دلہی میں مشغول ہو اُس کو سلام کرتے ہیں اور اُس کے حق میں دعا و

استغفار کرتے ہیں۔ سبحان اللہ کیا خوش نصیبی ہے۔ اب کس کا دل چاہے گا کہ اس رات کی برکتوں اور فضیلتوں سے محروم رہے۔

جھنڈوں کا اُترنا، تنصیب اور ملائکہ کا دروازے پر سلام کہنا

✽ روایت ہے رسول اللہ ﷺ سے کہ لیلۃ القدر کے درمیان جھنڈے اُتارے جاتے ہیں۔ حمد کا جھنڈا، مغفرت کا جھنڈا، رحمت کا جھنڈا اور کرامت کا جھنڈا۔ ہر جھنڈے کے ساتھ ستر ہزار فرشتے ہوتے ہیں اور ہر جھنڈے کے اوپر لکھا ہوا ہے ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“۔

✽ حضور نبی کریم ﷺ نے ارشاد فرمایا جس نے اس رات کے بیچ تین بار ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ کہا تو اللہ تبارک و تعالیٰ ایک سے معاف کرتا ہے دوسرے سے اُس کو دوزخ سے نجات دیتا ہے اور تیسرے سے اُس کو جنت میں داخل کرتا ہے۔ پس حمد کا علم آسمان اور زمین کے درمیان نصب کیا جاتا ہے اور مغفرت کا جھنڈا حضور اکرم ﷺ کی قبر انور کے اوپر اور رحمت کا جھنڈا اکعبہ شریف کے اوپر اور کرامت کا علم اُس پتھر کے اوپر جو بیت المقدس میں ہے اور ہر ایک اُن میں سے (فرشتہ) اس شب کے درمیان ہر مسلمان کے دروازے اوپر آتا ہے ستر بار اور اُن کے اوپر سلام کہتا ہے۔

جنت میں گھر

✽ یہ بھی مروی ہے کہ فرمایا حضور اکرم ﷺ نے دروازے آسمان کے لیلۃ القدر کے درمیان کھلے رہتے ہیں۔ نہیں ہے کوئی بندہ جو نماز پڑھتا ہے بیچ اس شب کے یہ کہ کرتا ہے اللہ تعالیٰ اُس کے واسطے اُس کے بدلے ہر تکبیر کے ایک درخت بیچ جنت کے۔ اگر چلے سوار اُس کے سائے میں سو برس تو طے نہ کر سکے گا۔ اور بدلے ہر رکعت کے ایک گھر بیچ جنت کے دُر اور یاقوت اور زبرجد اور موتی سے ہے اور ہر ایک آیت میں کہ جو پڑھے بیچ نماز کے ایک تاج بیچ جنت کے اور بدلے میں ہر نشست کے ایک درجہ درجات جنت سے اور بدلے ہر سلام کے ایک چادر بہشت کی چادروں سے۔ سبحان اللہ۔

✽ ایک اور حدیث شریف میں ہے کہ فرمایا رسول اللہ ﷺ نے جس شخص نے قیام کیا ایک ساعت لیلۃ القدر میں بمقدار اس کے کہ دو ہی جاوے بکری وہ محبوب زیادہ ہے اللہ تعالیٰ کے نزدیک اُس شخص سے جو ہمیشہ روزہ رکھے اور قسم ہے اُس ذات کی جس نے بھیجا مجھ کو نبی برحق تحقیق پڑھنا ایک آیت کا قرآن مجید سے بیچ شب قدر کے محبوب زیادہ ہے نزدیک میرے ختم قرآن سے اور راتوں کے۔

✽ غنیۃ الطالبین، نزہۃ المجالس اور فضائل الشہور والایام میں لکھا ہے کہ حضرت علی المرتضیٰ شیر خدا کرم اللہ تعالیٰ وجہہ الکریم فرماتے ہیں کہ جو کوئی شب قدر میں بعد نماز عشاء سورۃ القدر سات بار پڑھے۔ اللہ تبارک و تعالیٰ اُسے ہر مصیبت سے محفوظ فرما دیتے ہیں اور ستر ہزار فرشتے اُس کے لیے جنت کی دُعا کرتے ہیں۔

✽ نزہۃ المجالس میں ہی رقم ہے کہ جو کوئی جمعہ کے روز جمعہ سے قبل تین مرتبہ سورۃ القدر پڑھتا ہے اللہ تبارک و تعالیٰ اُس روز کے تمام نماز پڑھنے والوں کی تعداد کے برابر نیکیاں لکھتے ہیں۔

✽ فضائل انتخاب میں بیان ہے کہ جو شب قدر کو زندہ رکھے گا اُس کے لیے سو برس کی عبادت کا ثواب ہے۔ اور جس نے شب قدر میں قیام کیا ثواب کی نیت سے اُس کے اگلے پچھلے گناہ بخش دیے گئے۔

✽ فضائل الشہور والایام میں یہ بھی ہے کہ جو رمضان المبارک کی ستائیسویں شب غسل نماز کی نیت کرے اللہ تبارک و تعالیٰ اُس کے تمام گناہ بخش دے گا پاؤں دھونے سے پہلے۔

✽ اگر تم چاہتے ہو کہ تمہاری قبر نور سے روشن ہو تو شب قدر میں عبادت کرو۔ جو رمضان کی شب زندہ رکھے گا اللہ تعالیٰ اس کے لیے ستائیس سال کا ثواب لکھتا ہے اور اُس کے لیے جنت میں گھر بناتا ہے جن کی تعداد اللہ رب العزت ہی جانتا ہے۔

اللہ تبارک و تعالیٰ کی رحمت

✽ حدیث شریف میں ہے کہ فرمایا نبی مکرم ﷺ نے کہ تحقیق اُنارنا ہے اللہ تعالیٰ لیلۃ القدر کے درمیان ایک رحمت جو پہنچتی ہے تمام مؤمنین کو مشرق سے مغرب تک اور باقی رہتی اُس میں سے کچھ۔ پس جبریل علیہ السلام کہتے ہیں کہ اے رب میرے کہ پہنچی رحمت تیری جمیع مؤمنین کو اور باقی رہ گئی کچھ۔ تب اللہ تبارک و تعالیٰ فرماتا ہے کہ خرچ کر تو ان لڑکوں کفار کے جو پیدا ہوئے اس رات کو۔ پس خرچ کرتے ہیں جبریل اُس رحمت کو طرف کفار کے لڑکوں کے پس خاص ہوئی ہے وہ رحمت واسطے اولاد کفار کے اور وہی رحمت کھینچتی ہے اُن کو دارالاسلام کی طرف۔ پس مرتے ہیں وہ بسبب اُس رحمت کے اس حال میں کہ مؤمن ہوتے ہیں۔

حضرت موسیٰ علیہ السلام کے سوالات اور ارشاد باری تعالیٰ

✽ حضرت سیدنا موسیٰ علیہ السلام کلیم اللہ نے اپنی مناجات کے درمیان کہا الہی میں تیرا قرب چاہتا ہوں۔ اللہ تعالیٰ نے فرمایا میرا قرب اُس کے واسطے ہے جو جاگے شب قدر کو۔ اور کہا میرے معبود میں تیری رحمت چاہتا ہوں۔ اللہ تعالیٰ نے فرمایا رحمت اُس شخص کے واسطے ہے جو مسکین پر شب قدر میں رحمت کرے۔ اور کہا الہی میں پل صراط سے بجلی کی مانند پار اترنا چاہتا ہوں۔ اللہ تعالیٰ نے فرمایا اُس شخص کے واسطے جو شب قدر میں صدقہ دے۔ اور کہا اے پروردگار میرے، میں چاہتا ہوں کہ درختوں کی چھاؤں میں بیٹھوں اور اُس کے میوے کھاؤں۔ اللہ تعالیٰ نے فرمایا اُس کے واسطے ہے جو تسبیح پڑھے لیلۃ القدر میں۔ اور کہا کہ الہی میں دوزخ سے نجات چاہتا ہوں۔ اللہ تعالیٰ نے فرمایا اُس کے واسطے جو استغفار کرے طرف اللہ کے شب قدر میں صبح تک۔ اور کہا خدایا

میں تیری رضا مندی چاہتا ہوں۔ اللہ تبارک و تعالیٰ نے فرمایا کہ میری رضا مندی اُس کے واسطے ہے جو رکعت نماز پڑھے بیچ شب قدر کے۔

نوافل شب قدر

اب مزید اجر و ثواب کے ذکر اور نوافل پڑھنے کے متعلق بیان کرتا ہوں۔ حضرت سیدنا ابن عباس رضی اللہ عنہ سے روایت ہے کہ فرمایا نبی کریم ﷺ نے کہ جو کوئی پڑھے دو رکعت نماز بیچ لیلۃ القدر کے اور پڑھے سورہ فاتحہ ایک بار اور سورہ اخلاص تین بار جب سلام پھیرے کہے ”اَسْتَغْفِرُ اللہَ وَ اَتُوبُ اِلَیْہِ“ ستر بار پس نہیں کھڑا ہوتا اپنی جگہ سے مگر یہ کہ اللہ تعالیٰ معاف کرتا ہے اُس کو اور اُس کے ماں باپ کو اور بھیجتا ہے اللہ تعالیٰ فرشتوں کو طرف بہشتوں کے تاکہ لگا دیں اُس کے واسطے درخت اور بنادیں اُس کے واسطے مکانات اور جاری کریں نہریں اور نہیں جاتا وہ شخص دنیا سے یہاں تک کہ یہ سب دیکھ لیتا ہے۔ ایک دوسری جگہ ہے پڑھے ”اَسْتَغْفِرُ اللہَ الَّذِیْ لَا اِلَہَ اِلَّا ہُوَ الْحَیُّ الْقَیُّوْمُ وَ اَتُوبُ اِلَیْہِ“۔

دو رکعت نفل ہر رکعت میں سورہ فاتحہ کے بعد سورہ القدر ایک بار سورہ اخلاص تین بار پڑھے تو اُس کو شب قدر کا ثواب حاصل ہوگا اور ثواب حضرت ادریس علیہ السلام حضرت شیث علیہ السلام حضرت ایوب علیہ السلام حضرت داؤد علیہ السلام حضرت نوح علیہ السلام جیسا عطا ہوگا۔ اور اُس کو ایک شہر جنت میں دیا جائے گا جو مشرق سے مغرب تک لمبا ہوگا۔

جو شخص چار رکعت پڑھے ہر رکعت میں سورہ الحکم الحکامہ کا ایک بار اور سورہ اخلاص تین بار پڑھے اُس پر موت کی سختی آسان ہوگی عذاب قبر اٹھ جائے گا اور اُس کو جنت میں چارستون ملیں گے جن کے ہرستون پر ہزار محل ہوں گے۔

جو شخص ستائیسویں شب رمضان المبارک کو یعنی لیلۃ القدر کو چار رکعت پڑھے ہر رکعت میں سورہ فاتحہ سورہ القدر ایک بار اور سورہ اخلاص ستائیس بار پڑھے گناہوں سے ایسے پاک ہو جاتا ہے گویا ابھی پیدا ہوا ہے اور اُس کو جنت میں ہزار محل عطا ہوں گے۔

جو شخص ستائیسویں شب رمضان المبارک کو چار رکعت پڑھے ہر رکعت میں الحمد شریف کے بعد سورہ القدر تین بار اور سورہ اخلاص پچاس مرتبہ اور بعد ختم نماز ”سُبْحَانَ اللہِ وَ الْحَمْدُ لِلہِ وَ لَا اِلَہَ اِلَّا اللہُ وَ اللہُ اَکْبَرُ“ پڑھے جو دعائیں مانگے قبول ہو۔

قارئین کرام آپ نے نوٹ کیا ہوگا کہ نوافل میں سورہ اخلاص پڑھنے پر خصوصی زور دیا گیا ہے آپ کے عبادت کے ذوق و شوق کو مزید بڑھانے کے لیے بہتر معلوم ہوتا ہے کہ یہاں مختصر سورہ اخلاص کی فضیلت بھی بیان کرتا چلوں۔

”قُلْ هُوَ اللہُ اَحَدٌ“ (اے محبوب) تم فرماؤ وہ اللہ ہے وہ ایک ہے۔ ”اللہُ الصَّمَدُ“ اللہ ہی بے نیاز ہے۔ ”لَمْ یَلِدْ وَ لَمْ یُولَدْ“ نہ اُس کی کوئی اولاد اور نہ وہ کسی سے پیدا ہوا نہ لَمْ یَكُنْ لَہُ کُفُوًا اَحَدٌ“ نہ اُس کے جوڑ کا کوئی (نہ اُس کی کوئی مثال)۔

صفات و ذات میں یکتا ہے تو اے قادر مطلق نہ تیرا کوئی ثانی ہے نہ کوئی مشترک تیرا

✽ حضرت انس بن مالک رضی اللہ عنہ سے حدیث مروی ہے کہ نبی مکرم ﷺ نے فرمایا کہ جس نے سورۃ اخلاص ایک بار پڑھی گویا ایک تہائی قرآن کی اور جس نے پڑھی دو بار گویا پڑھی دو تہائیاں اور جس نے تین بار پڑھی گویا پڑھا کل قرآن اور جس نے دس بار پڑھی اللہ تعالیٰ بناتا ہے اس کے واسطے جنت کے بیچ یا قوت سرخ سے مکان۔

✽ سیدنا حضرت علی بن ابی طالب کرم اللہ تعالیٰ وجہہ الکریم سے روایت ہے کہ رسول اللہ ﷺ نے فرمایا کہ جو شخص پڑھے ”قُلْ هُوَ اللَّهُ أَحَدٌ“ اور بعد نماز فجر کے دس مرتبہ نہیں پہنچتا طرف اُس کے کوئی گناہ اور اگرچہ کوشش کرے شیطان۔

✽ حدیث شریف میں آیا ہے کہ جس نے سورۃ اخلاص فرضوں کے بیچ پڑھی اللہ تعالیٰ نے اُس کو اور اُس کے والدین کو معاف کیا اور نام اُس کا دفتر بد بختوں سے مٹا دیا اور اُس کو نیک بختوں میں لکھا۔

قارئین کرام! رمضان المبارک کے تین عشروں میں بالترتیب یہ دعائیں خصوصاً مانگیں

✽ پہلا عشرہ رحمت

”رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ“

یعنی اے میرے رب مجھے بخش دے مجھ پر رحم فرما بے شک تو سب سے بہتر رحم فرمانے والا ہے۔

✽ دوسرا عشرہ مغفرت

”أَسْتَغْفِرُ اللَّهَ رَبِّي مِنْ كُلِّ ذَنْبٍ وَأَتُوبُ إِلَيْهِ“

میں اللہ سے تمام گناہوں کی بخشش مانگتا ہوں جو میرا رب ہے اور اُسی کی طرف رجوع کرتا ہوں۔

✽ تیسرا عشرہ نجات

”اَللّٰهُمَّ اِنَّكَ عَفُوٌّ تَحِبُّ الْعَفْوَ فَاعْفُ عَنِّيْ“

یعنی اے اللہ بے شک تو معاف کرنے والا ہے معاف کرنے کو پسند کرتا ہے پس مجھے معاف کر دے۔

بشارت الہیہ اور تنبیہ

✽ تفسیر کبیر کے مصنف حضرت امام فخر الدین رازی رحمۃ اللہ علیہ نے لکھا ہے کہ جب ہوتی ہے صبح لیلۃ القدر کی پکارتے ہیں حضرت جبریل کہ اے گروہ ملائکہ چلو چلو۔ وہ کہتے ہیں کہ اے جبریل اللہ تعالیٰ نے مسلمانوں کے ساتھ جو امت محمد مصطفیٰ ﷺ ہیں اس شب کیا معاملہ کیا ہے۔ پس جبریل علیہ السلام کہتے ہیں کہ اللہ تعالیٰ نے اُن کی طرف نظر رحمت

سے دیکھا اور اُن کو معاف کیا اور بخش دیا مگر چار اشخاص کو اُنھوں نے پوچھا وہ چار کون ہیں؟ کہا شرابی، والدین کا نافرمان، قطع رحمی کرنے والا اور کینہ رکھنے والا۔

تعیین شب قدر

✽ سید الاولین والآخرین سرکار رحمۃ للعالمین نے فرمایا شب قدر کو رمضان المبارک کی آخری عشرہ کی طاق راتوں میں تلاش کرو۔ یعنی ایکسویں، تیسویں، پچیسویں، ستائیسویں اور انیسویں میں تلاش کرو۔ (صحیحین)

✽ تفسیر روح البیان میں حضرت ابن عباس رضی اللہ عنہ اور اکثر کا قول ہے کہ شب قدر ستائیسویں رات ہے۔
✽ مشکوٰۃ شریف میں ہے حضرت ابی بن کعب رضی اللہ تعالیٰ عنہ نے حلفاً فرمایا کہ شب قدر رمضان المبارک کی ستائیسویں رات ہے۔ اُس کی نشانی یہ ہے کہ شب قدر کی صبح سورج طلوع ہوتا ہے تو اُس میں شعاع نہیں ہوتی۔

✽ حضرت بایزید بسطامی رحمۃ اللہ علیہ سے منقول ہے کہ میں نے اپنی عمر میں دو بار شب قدر دیکھی ہے اور وہ ستائیسویں شب ہے۔

✽ حقائق حنفی میں مذکور ہے کہ لیلۃ القدر کے حروف نو (۹) ہیں اور تحقیق اللہ تعالیٰ نے سورہ قدر میں لیلۃ القدر کو تین جگہ ذکر فرمایا ہے پس کل حروف ستائیس (۲۷) ہوئے اور اُمت پر اخفا کا یہ بھید ہے کہ وہ کوشش کریں بیچ عبادت ہر شب رمضان کے اس کے ملنے کی اُمید پر جسے اخفا کیا وقت اجابت کا بیچ روزہ جمعہ کے۔ اور صلوٰۃ الوسطیٰ کو بیچ صلوٰۃ خمسہ کے اور اسم اعظم کو بیچ اور اسموں کے اور رضا اللہ تعالیٰ کی بیچ اطاعت کے تاکہ لوگ ان سب میں رغبت اور کوشش کریں۔

دُعائے شب قدر

✽ اُم المؤمنین حضرت سیدہ عائشہ صدیقہ رضی اللہ تعالیٰ عنہا فرماتی ہیں کہ میں نے اپنے سرتاج صاحب معراج ﷺ کی خدمت اقدس میں عرض کیا یا رسول اللہ ﷺ اگر پاؤں میں لیلۃ القدر کو تو کیا کہوں تو حضور نبی کریم ﷺ نے فرمایا کہ کہو

اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنِّيْ

ترجمہ: اے اللہ بے شک تو معاف فرمانے والا ہے معافی دینے کو بھی پسند فرماتا ہے تو مجھے بھی معاف فرما دے۔
تارکین! اس کے ساتھ یا غفور یا غفور یا غفور بھی پڑھ لیں۔

خصوصی گزارش

تارکین کرام! آپ سب سے خصوصی گزارش ہے کہ آخرت کے توشہ کے حصول کے لیے آج رات خصوصاً تمام رات قرآن پاک کی تلاوت نوافل کی ادائیگی، صلوٰۃ التبیح، توبہ استغفار پڑھنے میں گزار دیں۔ نماز فجر پڑھنے سے قبل ہرگز نہ

سوئیں۔ شب قدر میں شب بیداری ان شاء اللہ نجات اُخروی کا سبب ہوگی۔ نماز تہجد بھی ادا کریں اور کثرت سے ماوائے عاجزاں ملجائے بیکساں حبیب کردگار مدنی تاجدار سرکار ابد قرار احمد مختار شافع روز شمار آقائے نامدار محمد مصطفیٰ احمد مجتبیٰ ﷺ پر درود بھیجیں اور ان کے وسیلہ سے دعا مانگیں۔ دُعا میں اپنی بخشش کے طلبگار ہوں اپنے کردہ ناکردہ سر اوعلانیاً غلطیوں، کوتاہیوں، لغزشوں، خطاؤں اور گناہوں سے رُوزِ ذکر توبہ کریں۔ ان قیمتی اوقات زریں لمحات میں اپنے لیے اپنے والدین عزیز واقارب اپنے پیر و مرشد، ملک پاکستان، عالم اسلام اور ساتھ مجھ بندہ حقیر و ناچیز و مسکین کے لیے بھی دعا کرنا ہرگز نہ بھولے گا۔ اللہ پاک جزائے خیر دے۔ آمین ثم آمین

ایں دُعا از من و از جملہ جہاں آمین با،

تمت بالخیر

”وَصَلَّى اللّٰهُ تَعَالٰی عَلٰی خَیْرِ خَلْقِهِ مُحَمَّدٍ وَّ عَلٰی آلِهِ وَاَصْحَابِهِ اَجْمَعِیْنَ“

دعا گو

پیر سید محمد ذوالفقار علی شاہ بخاری

سجادہ نشین

در بار عالیہ حضرت پیر سید محمد شریف شاہ بخاری نور اللہ مرقدہ


وبانی جامع مسجد جمال مصطفیٰ ﷺ بالمقابل گلی نمبر ۴

کوٹ خادم علی شاہ تحصیل ضلع ساہیوال

0301-4768003

حاجی پیر سید محمد ذوالفقار علی شاہ بخاری (مدظلہ العالی)
کی دیگر کتب

- | | |
|-----|--|
| (۱) | گلدستہ حمد و نعت و گلِ قدس صلی اللہ علیہ وسلم |
| (۲) | گلفامِ خصائص و تخصیصِ مصطفیٰ صلی اللہ علیہ وسلم |
| (۳) | گلشنِ ذکر و فکرِ عمل (نماز، وظائف و فضائل، حقوق، جنت، دوزخ اور غیبت وغیرہ) |
| (۴) | گلستانِ ولایت: (خاندانی حالات و کرامات و شجرہ ہائے شریف اور مناقب) |
| (۵) | گلزارِ عطرِ بیز (حمد و نعت کی ابتداء، میلاد شریف اور مصنف کی حمد و نعت) |
| (۶) | گلہائے مشکوٰۃ (دعا، نسبت، توسل، کراماتِ اولیاء، مسلکِ حنفی) |
| (۷) | گلِ ریزِ منبعِ ولایت (سیرتِ سیدنا حضرت علی المرتضیٰ کرم اللہ تعالیٰ وجہہ الکریم) |
| (۸) | یازدہ گلفشاںِ خطاباتِ پیرِ بخاری |

[illegible]